

اُردو پیک ڈراما نگاری

سید بادشاہ حسین

# اردو میں ڈراما نگاری

از  
سید بادشاہ حسین حیدر آبادی

مطبوعہ شمس المطابع مشین پریس حیدر آباد دکن

تیار نیچے ۱۰ فروردی تعداد (۵۰۰)

قیمت دو روپیہ عدا

بار اول - فروردی ۱۹۳۵ء

# ب مُصنّف کی دوسری کتابیں

”سلاطین آصفیہ کے رعایا سے تعاقباً“۔ ہندوستان کی سب سے بڑی ویسی ریاست  
کی دن دونی رات چوگنی ترقی۔ بادشاہ کی ہر دلغیریا۔  
اور رعایا کی خوشحالی کے چرچے زبان زدِ خاص و عام  
ہیں۔ تاریخ و صداقت کی روشنی میں ان کے اسباب  
معلوم کرنے ہوں تو اس کتاب کا مطالعہ ضروری ہے۔

”دیوان تاباں“۔ ہمد میر کے ہر دلغیر شاعر میر عبدالحی رضوی تاباں  
دہلوی کے کمیاب کلام کو پہلی مرتبہ نہایت تلاش  
و تحقیق سے مرتب کیا گیا ہے۔ تاباں کی حیات  
اور شاعری پر ایک پُر از معلومات مقدمہ بھی درج

ہے۔ قیمت ایک روپیہ عجم

سول ایجنٹ:- آرکیڈیا نیوز ایجنسی۔ اندرون بودلیشاہ۔ قادر کوٹلہ۔  
حیدرآباد وکن۔


سب ایجنٹ:- ”ساتی“ بک ڈپو۔ کہاری باؤلی۔ دہلی۔

”شہاب“ بک ڈپو۔ بیرون دیر پورہ۔ حیدرآباد وکن۔

# بصنا میں پہرست

۱۲۳	شیکسپیر کے ترجمے	۱	دیباچہ
۱۴۳	دوسرے قدیم ترجمے	۱	ڈراما کی ابتداء
۱۹۷	قدیم ناٹک کمپنیاں	۷	ڈراما کی قسمیں
۲۱۵	طرز جدید کے پیش رو	۳۰	ڈراما اور تھیٹر
۲۳۰	طرز جدید کے پیرو	۷۱	اردو ڈراما کی پیدائش
۲۵۹	فلم اور اردو ڈراما	۷۹	اندر سبھا
۲۶۸	اردو ڈراما کا مستقبل	۹۹	قدیم اردو ڈراموں کی بعض اہم خصوصیات
۲۷۶	ماخذ	۱۲۵	طرز قدیم کے علمبردار

# انتساب



ہزار سلسلی مدین السلطنۃ مہاراجہ سرشن پرشاد بہادر شیکار

وصدر اعظم باب حکومت سرکار عالی کے نام نامی معنون

کرنے کی حسب اجازت عزت حاصل کیجاتی ہے ۛ



# دیباچہ

— (۱) —

ڈراما کے نقاد کی حیثیت کیا ہے؟ آیا اس کی حیثیت ڈراما اسٹیج کرنے والوں کے مصلح کی ہے یا ڈراما دیکھنے والوں کے رہبر کی؟ ناٹک کمپنی کے مشترک حیثیت ہے یا نکتہ چین کی؟ ناٹک کمپنی کے جتنے ہیں کا ایک فرد ہے یا تماشائیوں میں کا ایک تماشائی؟ فن کا خیال رکھتا ہے یا دوستی کا لحاظ؟ ادب کی خدمت کرنا چاہتا ہے یا روپیہ کمانا؟

ڈراما کے نقاد کا ایک مقصد ہونا چاہئے اور صرف ایک — اس کو چاہئے کہ اپنی بے لاگ اور بے لوث رائے کا کھلے بندوں اظہار کرے کسی ڈراما کو دیکھ کر اس کے دل پر جو ارتسامات پیدا ہوں ان کی جھلک دوسروں کو بھی دکھا دے — اپنے بغیر جانبدارانہ تاثرات سے لوگوں کو متاثر کرے اور بس۔ ڈراما کے نقاد کا یہ کام نہیں ہے کہ وہ آپ کو یہ بتائے کہ فلاں ڈراما

دیکھنے کے قابل ہے یا نہیں۔ یہ کس طرح ممکن ہے کہ ایک شخص خواہ وہ کتنی ہی وسیع  
 نظر اور کتنی ہی عمیق اور تنقیدی نگاہ کیوں نہ رکھتا ہو ڈراما جیسی مختلف المذاق  
 ادب کی صنف کے متعلق خود اعتمادی سے کام لے، جتنا عجیب و غریب لیکن حد درجہ  
 دلچسپ اختلاف انسانی طبائع میں ہے شاید ہی کسی اور چیز میں ہو۔ فن اور معیار  
 سے بحث نہیں۔ رجحان، ذہنیت اور خیال کے اختلافات کی وجہ سے ہر شخص کی  
 پسند علیحدہ علیحدہ ہے۔ جو چیز ایک کو بہترین معلوم ہوتی ہے خواہ وہ کتنی ہی معیاری  
 اور فنی خوبیوں سے مالا مال کیوں نہ ہو ضروری نہیں کہ دوسرے کو بھی بہترین  
 معلوم ہو۔ جس طرح انسانی ساخت، خیالات اور قابلیتوں میں بیگانگی ہے اسی  
 طرح ہر شخص کی پسند جدا ہے۔ زیادہ نہیں تو تھوڑا تو ضرور اختلاف ہوگا۔ ظاہر  
 نہیں تو باطنی ضرور۔ بعض دوسروں کو ناخوش کرنے کے ڈر سے اپنی پسند کا  
 اظہار نہیں کرتے۔ بعض دوسروں کو خوش کرنے کی خاطر اپنی مرضی کے خلاف  
 دوسروں کی پسند کی تائید کرتے ہیں۔ بعض دولت حاصل کرنیکی فکر میں اپنی  
 پسند کو دوسروں کی پسند پر قربان کرتے ہیں۔ بعض اپنے آپ پر بھروسہ نہ  
 کرنیکی وجہ سے دوسروں کے ساتھ ہو جاتے ہیں۔ بعض اپنی پسند کو کسی بڑے  
 آدمی (ہر حیثیت سے) کی پسند پر بھینٹ پڑھا دیتے ہیں۔ بعض بھیروں کی طرح  
 خواہ مخواہ غلبہ آرا کا ساتھ دیتے ہیں۔ بعض اپنی پسند کا اعلان کرنے کی جرات  
 نہیں رکھتے۔ بعضوں کی طبیعت شرمیلی ہوتی ہے اور بعض دوسروں کے ذریعہ

کی خاطر اپنی پسند کا ایشار کرتے ہیں۔ غرض یہ کہ انسانی پسند کا کوئی معیار معتین نہیں۔ جتنے منہ اتنی باتیں جتنے دماغ اتنے ہی خیالات۔ جیسے اپنی اپنی طبیعت ویسے ہی اپنی اپنی پسند۔ مختصر یہ کہ ڈراما کے نقاد کا یہ کام نہیں کہ دوسروں کے لئے ڈراما پسند کرے بلکہ اس کا فریضہ ہے کہ وہ اپنی پسند کا اعلان کرے۔

اسی لئے ڈراما کی تنقید پڑھنے والوں کو اس کا خیال رکھنا چاہئے کہ ان کے سامنے اپنے خیالات۔ اپنے رجحانات اور اپنی پسند نہیں ہے بلکہ دوسرے کے خیالات۔ دوسرے کے رجحانات اور دوسرے کی پسند پیش نظر ہے۔ دونوں میں اختلاف ہونے کا امکان ہے بلکہ ایک حد تک ضروری ہے لیکن تنقید پڑھنے والے کو چاہئے کہ تھوڑی دیر کیلئے وہ اپنی پسند۔ اپنے رجحانات اور اپنے خیالات کو ہٹا کر دوسروں کی تنقید میں خود کو غرق کرے۔ تب کہیں جا کر اس کو دوسروں کی تنقید کا مزہ ابلے گا ورنہ اپنی اور غیر کی پسند کی کشاکش میں تعصب طرفداری اور نفرت کے جذبے اس پر قابو پالینگے اور وہ تنقید سے پوری طرح لطف نہ دوز نہ ہو سکیگا۔ پوری تنقید نقاد کے نقطہ نظر سے پڑھ چکنے کے بعد پڑھنے والے کو اختیار ہے کہ چاہے اس کی تائید کرے یا اس سے اختلاف۔

جس طرح نقاد کا کام مشکل ہے اسی طرح تنقید پڑھنے والوں کا کام بھی آسان نہیں۔ جیسا کہ ڈنکے کی چوٹ اپنی رائے کا اعلان مشکل ہے ایسا ہی اپنی رائے سے ہٹ کر دوسرے کے خیال کا مطالعہ کرنا مشکل ہے۔ تنقید سے



پہلے ضروری ہے کہ نقاد اپنے مضمون پر ایک گہری نظر ڈالے اور تنقید پر رائے ظاہر کرنے والے کیلئے یہ لازمی ہے کہ وہ اس مضمون سے بھی واقف ہو اور تنقید کا بھی مطالعہ (جس طرح سے کہ کیا جانے چاہئے) کرے۔ کس قدر مضحکہ خیز ہو گا اگر کوئی فوجی جس نے اپنی ساری عمر سپاہیوں کو قواعد کرانے میں گزاری ہو برنارڈشا کے ڈراموں پر تنقید کرے اور اس سے کئی گنا زیادہ مضحکہ خیز ہوگی وہ رائے جو اس تنقید پر ایک دو اساز کے قلم سے نکلی ہو جس نے کہ پوری عمر دو اٹیس بنانے میں سرف کی ہو حقیقت یہ ہے کہ یہ چیزیں کتنی ہی مضحکہ خیز کیوں نہوں زبان میں موجود ہیں لیکن یہ ضرور ہے کہ اس قسم کی لغویات دیرپا نہیں ہوتیں اور زمانہ کے ہاتھوں جو کہ بہترین کسوٹی ہے مٹ جاتی ہیں۔

ہم نے اس کتاب میں کوشش کی ہے کہ "اپنی رائے" کا اظہار کریں یہ تو قریب قریب ناممکن ہے کہ ہر چھوٹی بڑی بات کیلئے ہم اپنی ذاتی رائے پیش کرتے کیونکہ بعض دفعہ ایک کے خیالات دوسرے سے کسی نامعلوم اثر کے تحت جا ملتے ہیں اور بعض دفعہ دوسرے کی رائے اس قدر جاذب نظر اور اس درجہ کشش رکھتی ہے کہ وہ دوسروں کی رائے کا خود بخود جز بن جاتی ہے۔ ہمیں اعتراف ہے کہ ہم نے بعض جگہ دوسروں کی رائیوں کو اپنا لیا ہے جس کا تفصیلی ذکر ماتخذ میں کیا جائیگا اور جہاں ہم ایسا کرنے سے قاصر تھے یا جہاں ہمیں دوسروں سے اختلاف تھا اپنی رائے کا اظہار کیا۔

ممکن ہے کہ بعض اصحاب اس کو سخت تنقید خیال فرمائیں لیکن اس کا بھی امکان ہے کہ بعض اس کو نرم سمجھیں اور بعض بالکل سچی رائے خیال کریں بہر حال تھوڑا بہت رائیوں میں اختلاف مطابق فطرت ہے۔

اسی سلسلہ میں یہ بھی واضح کر دینا ضروری ہے کہ ہم نے تمام ڈراما نگاروں کے پورے ڈراموں کا ذکر نہیں کیا اس کے کئی اسباب ہیں۔ ایک وجہ تو یہ کہ اس چھوٹی سی کتاب میں ان تمام کے تفصیلی تذکرہ کی گنجائش نہ تھی۔ دوسری وجہ ان پر زیادہ واضح ہوگی جنہوں نے اردو ڈراموں کا مطالعہ کیا ہے۔ ڈرامے ناٹک کمپنیوں کیلئے لکھے جاتے تھے۔ اور ناٹک کمپنیاں لا تعداد قائم ہوئیں کچھ دنوں بنیپیس اور ٹوٹ گئی۔ ایک ہی نام کی باڈر اذا سے اختلاف کے ساتھ متعدد کمپنیاں قائم ہوئیں۔ ایک ہی نام کے راجتخلص کے متعدد ڈراما نگار گذرے اور ایک ہی نام کے متعدد ڈرامے لکھے گئے۔ کمپنیوں نے ڈراما نگاروں کو مشہور نہیں کیا بلکہ بعض دفعہ ان کا نام تک اشتہار پر نہ ہوتا تھا۔ اکثر ڈرامے شائع نہیں ہوئے اور اداکاروں کے سینوں میں مدفون ہو گئے۔ ڈراما عوام کے ہاتھوں میں ہونے کی وجہ سے تاریخ اور تنقید کی نظروں سے بچ رہا اور اس کی حیثیت محض کھیل تماشہ کی رہی ان ہی مختلف اسباب کی بناء پر اردو کے پورے ڈراما نگاروں اور ان کی تصنیفات و تالیفات کا صحیح پتہ چلانا نہ صرف مشکل بلکہ ناممکن ہے۔

تیسری وجہ یہ ہوئی کہ ایسے ڈرامے اور ڈراما نگارین میں کوئی خصوصیت نہ تھی اور جو صاحب طرز نہ تھے عمدہ اطوالت کے فوج نظر انداز کر دئے گئے۔

تین دور۔ قدیم۔ متوسط اور جدید ڈراما نگاروں کی طرز کے لحاظ سے قائم کئے گئے۔ ان کی خصوصیتیں بیان کی گئیں اور بعض ممتاز ڈراما نگاروں اور ان کی تصنیفات کا علیحدہ علیحدہ مختصر طور پر تذکرہ کیا گیا۔ اگر کسی ڈراما نگار کو اپنا نام اس کتاب میں نظر نہ آئے تو وہ بایوس نہ ہوں کیونکہ اگر ہم نے انفرادی طور پر ان کا ذکر نہیں کیا تو مجموعی حیثیت سے ان کی طرز کا تو ضرور ذکر کیا ہے۔ کیونکہ ان کی طرز متذکرہ بالاتین طرزوں میں سے کوئی نہ کوئی ہوگی جن کا ہم نے تفصیلی ذکر کیا ہے اسی لحاظ سے وہ مطمئن رہیں کہ ان کے نام سے زیادہ ان کی طرز کو ہم نے اہمیت دیدی۔ اس کے علاوہ اردو ڈراما کے مستقبل میں ہم نے بعض ایسے ڈراما نگاروں کا ذکر کیا ہے جنہوں نے ابھی ابھی ڈراما کی سر زمین پر قدم رکھا ہے اور ان کے متعلق بھی لکھا ہے جن کی کوششوں پر اردو ڈراما کے مستقبل کا دار و مدار ہے۔ بہر حال اس کتاب کا مقصد مجموعی طور پر اردو میں ڈراما نگاری کی حالت کو پیش کرنا ہے نہ کہ انفرادی حیثیت سے ایک ایک ڈراما کو روشناس کرانا۔ ایک اور بات شہور کرنے کے قابل ہے۔ اردو ڈراما نے کبوں ترقی نہیں کی؟ اجمالی طور پر اس کا جواب یقیناً یہی ہے کہ ڈراما عوام کیلئے لکھا گیا۔ نیم خواندہ فن سے ناواقف ڈراما نگاروں نے لکھا۔ روپیہ کمانے کے لئے کمپنیوں نے

سے کھیلا۔ فن سے ناواقف ہونے کی وجہ اس کے سوا کیا ہو سکتی ہے کہ اردو میں  
 فن ڈراما پر کوئی کتاب نہیں لکھی گئی۔ اردو ڈراما نگار اکثر انگریزی یا دوسری  
 زبانوں سے ناواقف تھے جن میں اس فن پر پیش بہا ذخیرہ موجود ہے۔ جو  
 انگریزی داں اور فن سے واقف تھے انہوں نے اس کی طرف توجہ نہ کی۔  
 یہی صورت میں ڈراما فن کی حیثیت سے کس طرح ترقی کر سکتا تھا۔ اس میں کوئی  
 شک نہیں کہ فن سے ناواقف مصنف بھی بہترین ڈراما لکھ سکتا ہے۔ بالکل  
 سی طرح جس طرح کہ ایک شاعر فن شعر سے واقف ہوئے بغیر بھی اعلیٰ درجہ کے  
 شعر کہہ سکتا ہے لیکن یہ اس وقت ہو سکتا ہے جب کہ اس پر الہامی کیفیات  
 طاری ہوں۔ ہم پوچھتے ہیں کہ کتنے ہیں دنیا کے بڑے بڑے ادیب۔ شاعر اور  
 فن کار جو Leonardo da Vinci کی طرح الہام کا  
 انتظار کرتے ہیں؟ کتنے ہیں جو فن کو فن کی خاطر اور شعر کو شعر کی خاطر موزوں کرتے  
 ہیں؟ کتنے ہیں جو ذاتی مفاد اور کاروباری چھینٹوں سے اپنا دامن داغدار نہیں  
 ہونے دیتے؟ کوئی نہیں! دعویٰ کر نیوالوں میں زنا تو فیصدی جھوٹے ہیں الہامی  
 کیفیات کے بغیر فن سے ناواقف ہو کر طبع آزمائی کرنا اپنی غلطیوں کو آپ اجاگر کرنا  
 ہے۔ اسی لئے کیا یہ بہتر نہیں ہے کہ ہر فن کار اپنے فن سے تھوڑا بہت واقف  
 ہو کر حسب ضرورت اسے فائدہ اٹھائے بالخصوص اس وقت جب کہ اس کی طبع  
 رسا الہامی فیض سے اکتساب کیف نہ کر سکتی ہو۔ اسی وجہ سے کتاب کے شروع میں

ہم نے نئی ڈراما متعلق بھی تھوڑی سی بحث کی ہے۔ چونکہ ڈراما اور تھیٹر کا ساتھ  
 چولی دامن کا ساتھ ہے اسی لئے ان کے تعلقات پر بھی روشنی ڈالی ہے۔ ترقی یافتہ  
 ممالک اور ترقی یافتہ ادبیات کے ڈرامے اور تھیٹر کا ذکر بھی کیا ہے۔ چونکہ یہ  
 ہمارے موضوع سے راست تعلق نہ رکھتا تھا اسی لئے صرف ضروری اور اہم چیزیں  
 لے لی گئیں اور انہیں نہایت اختصار کیساتھ بیان کیا گیا۔ پھر بھی اگر ہمارے ڈراما نگار  
 ایسیج کے منتظم اور اداکار اس کو اچھی طرح ذہن نشین کر لیں تو حسب ضرورت  
 مستفید ہو سکتے ہیں۔ لیکن یہ بھی یاد رہے کہ کوئی شخص صرف اصولوں کو یاد کر  
 بہترین ڈراما نگار یا بہترین اداکار نہیں ہو سکتا اس وقت تک جب تک کہ  
 بقول بزارڈشا "فطرت نے اسے سو فیصدی اس کام کیلئے پیدا نہ کیا ہو۔"  
 اس سے کوئی انکار نہیں کر سکتا کہ فطری لگاؤ کے ساتھ فن سے واقفیت سونے  
 پر سہاگہ کا کام کرتی ہے۔

سید بادشاہ حسین حید آبادی

۶۔ فروری ۱۹۳۵ء  
 نورخان کا بازار  
 حید آباد کن

# ڈراما کی ابتدا



مشہور ترین ڈراما نگار کے قول کے مطابق دنیا ایک اسٹیج ہے اور انسان اداکار۔ اس کی پیدائش گویا اسٹیج پر آنا ہے اور اس کی موت اسٹیج سے گزر جانا۔ اداکاری میں رفتہ رفتہ وہ اتنا محو ہو جاتا ہے یا اسٹیج کی کشش اس کو اس قدر جذب کر لیتی ہے کہ وہ اپنے سبز کمرہ (Green room) کو فراموش کر کے موجودہ ماحول میں کھویا سا جاتا ہے اور انتہا یہ کہ پارٹ ختم کرنے کے بعد جب اس کو اسٹیج سے ہٹایا جاتا ہے تو نہیں جانتا کہ اس کو کہاں منتقل کیا جا رہا ہے۔ لطف یہ کہ جب تک وہ سبز کمرہ میں تھا اسٹیج سے بالکل ناواقف تھا اور جب اسٹیج پر ہے سبز کمرہ سے بالکل بے خبر۔ لیکن چونکہ وہ فطرتاً اپنی اصلی حالت پر واپس جانا چاہتا ہے اس لئے افلاطون کے نظریہ کے مطابق اس کی اسٹیج کی ساری تگ و دو محض اپنے اصلی مقام پر لوٹ جانے کی خاطر ہے اور جیسا

جیسا اسٹیج پر اس کا وقفہ بڑھتا جاتا ہے ویسا ویسا وہ اپنے اصلی مقام کی طرف  
 عود کرنے کی کوشش میں کامیاب ہوتا جاتا ہے مگر ورڈز درتھ (Words -  
 Work) کے نظریہ کے لحاظ سے انسان دنیا کے اسٹیج پر آنے کے بعد  
 کچھ عرصہ تک اپنی کھلی آزادی کے خوش آمد خواب دیکھتا رہتا ہے لیکن جوں  
 جوں اس کا وقفہ زیادہ ہوتا جاتا ہے اسٹیج کی آرائش اس کو محو نظارہ کر کے مایہا  
 سے بے خبر کر دیتی ہے۔ دوسرے الفاظ میں جیسا کہ کسی حکیم نے جب کہ اس سے  
 عیسائی مذہب اختیار کر لینے کے متعلق مشورہ کیا گیا تو انسانی زندگی کے متعلق  
 کہا تھا کہ انسان کی زندگی اس پرندے کے مانند ہے جو طوفانی فضا سے دفعتاً  
 ایک کمرے میں ایک دریچہ سے داخل ہوتا ہے اور چشم زدن میں بدحواسی کے  
 ساتھ دوسرے دریچہ سے باہر نکل جاتا ہے۔ نہیں جانتا کہ کہاں سے آیا کتنی  
 دیر ٹھہرا اور کہاں کے ارادے سے نکل گیا۔ یا پھر انسانی زندگی اس عقلمند کے  
 قول کے موافق دور روزہ ہے جس نے مرتے دم کسی پوچھنے والے سے کہا تھا کہ  
 مجھے اپنی زندگی کے صرف دو دن یاد ہیں۔ ایک وہ جب کہ میں پیدا ہوا تھا اور  
 ایک یہ جب کہ مر رہا ہوں۔ باقی کا حال وہی بہتر جانتا ہے جس نے مجھے یہاں  
 بھیجا۔

اس ساری بحث سے ہم یہ نتیجہ نکالنا چاہتے ہیں کہ انسانی زندگی اداکاری  
 سے زیادہ اہم نہیں، البتہ ہم اس الجھن میں فی الحال گرفتار ہونا نہیں چاہتے

کہ انسان اپنی اداکاری میں کہاں تک مجبور ہے اور کس حد تک مختار کیونکہ یہ ہمارے موضوع کے احاطہ سے باہر ہے۔ گردہ میں باندھ رکھنے کیلئے اتنا کافی ہے کہ انسان دنیا کے اسٹیج پر اداکار کی حیثیت سے چلتا پھرتا اور منہ ستا بولتا ہے۔ انسان اور دنیا کے تعلق کو پیش نظر رکھ کر ہم یہ کہنا چاہتے ہیں کہ ڈراما اور سوسائٹی کا ساتھ چولی دامن کا ساتھ ہے۔

ڈراما کی ابتداء تقالی سے ہوتی ہے اور یہ تقالی انسانی فطرت میں کوٹ کوٹ کر بھری ہے۔ روزمرہ کا مشاہدہ گواہ ہے کہ بچہ پیدا ہوتے ہی تقالی کا دلچسپ مظاہرہ شروع کر دیتا ہے۔ بولنے میں وہ اپنے ہم صورتوں کی نقل کرتا ہے۔ چلنے میں وہ اپنے ساتھیوں کی پیروی کرتا ہے۔ مختصر یہ کہ پیدائش سے موت تک انسان کا ہر فعل اور اس کی ہر حرکت تقالی کی ایک کھلی ہوئی عجیب و غریب لیکن دلچسپ مثال ہوتی ہے۔ اگر کوئی شخص بات چیت اور چال ڈھال میں اپنے ہم صورت کی نقل نہ کرے تو دنیا والے اسے دیوانہ کہیں گے۔

کسٹن بچوں کی کھیل کود کی مشق۔ ان کا بہرہ بد لہنا اور سوانگ بھرنا دراصل ڈراما کی پیش مشق (Rehearsal) ہے۔ جہاں دس پانچ بچے یکجا ہوئے بس بھر کیا ہے کسی نہ کسی دلچسپ کھیل اور تقالی کے مظاہرہ کی سوچھی۔ کبھی ایک چور ہوا اور باقی سب اس کے شریک جرم۔ کبھی



ایک بادشاہ بن بیٹھا اور باقی اس کے مصاحب۔ کبھی کوٹھی دو لہا بنا اور ساتھی براتی۔  
 بعض دفعہ بوڑھے گھر والوں اور دیکھے بھالے بزرگوں کی ریس شروع کر دی۔  
 غرض یہ کہ منہ چڑھانا۔ نقل کرنا اور سوانگ بھرنا انسان کی گھٹی میں پڑا ہے۔  
 نقل کی وبا عالمگیر ہے۔ اس کا اثر انفرادیت سے اجتماعیت پر پڑا۔ ایک  
 انسان دوسرے انسان کی نقل کرتے کرتے ایک قوم دوسری قوم کی نقل کرنے  
 لگی۔ خواہ وہ فیشن کے سلسلہ میں ہو خواہ وہ تمدن کے رشتہ میں۔ اور یہی وجہ  
 ہے کہ تمدن کی بنیادیں تقالی پر کھڑی ہیں۔

ظاہر ہے کہ انسان مدنی الطبع واقع ہوا ہے۔ وہ دنیا میں رہ کر دنیا  
 والوں کی دست برد سے پرے نہیں رہ سکتا۔ میل ملاپ اور رابطہ و اتحاد  
 دنیاوی زندگی کا ایک جزو لاینفک ہے۔ انسان کی اس فطری معاشرہ  
 پسندی کا لازمی نتیجہ یہ ہے کہ وہ اپنے خیالات کے اظہار اور دوسرے کے  
 رجحانات سے واقف ہونے کیلئے بے چین نظر آتا ہے حقیقت یہ ہے کہ یہی  
 فطری بے چینی فنون لطیفہ کی جڑ ہے اور یہیں سے ادبیات کا سلسلہ  
 شروع ہوتا ہے۔ ہم نے اوپر لکھا ہے کہ انسانی زندگی کی ابتداء تقالی سے  
 ہوئی ہے اور تقالی ڈراما کی پیش مشقی ہے اس لئے یہ کہا جاسکتا ہے کہ ادبیا  
 کی ادبیں صنف ڈراما ہے۔

ڈراما کے دو پہلو ہیں۔ تمثیلی اور ادبی۔ تمثیلی پہلو بہت قدیم ہے اور

اس وقت سے اس کا رواج ہے جب کہ ادب زبان اور تمدن کسی ایک کا بھی تاریخ نے پتہ نہ چلا پا تھا۔ اور یہ تمثیلی پہلو ابتدا میں مذہبی تھا کیونکہ مذہب ہی شاید دنیا کا قدیم ترین خیال ہے جن مذاہب میں اصنام پرستی کا زیادہ رواج تھا وہاں ڈراما کو جنم لینے میں فطری سہولیتیں مہیا ہوئیں اور جن مذاہب میں دیوی اور دیوتاؤں کی کمی تھی وہاں اس کی جڑیں استوار نہ ہو سکیں۔ یونانیوں اور ہندوؤں کی دیومالا کی ٹکر کی دیومالا آج تک تاریخ نہیں بتا سکی اور تاریخ ادبیات شاہد ہے کہ یونانی اور سنسکرت زبانوں میں ڈراما نے جس طرح ترقی کی اس کی مثال دوسری جگہ نہیں مل سکتی۔

چونکہ ڈراما کی پیدائش مذہبی احوال میں ہوئی اور یہ دیوی اور دیوتاؤں کی آغوش میں پلا۔ اسی لئے اس پر مذہبی رنگ روشن چمکتا رہا۔ یونان کا پہلا ڈراما نگار (Aeschylus) اسی ڈگر پر چلتا رہا۔ اس کے زمانہ میں اشخاص ڈراما صرف دو ہوتے تھے۔ اور اس کی عمیثیت زیادہ تر مکالمہ کی تھی اس کے بعد (Sophocles) نے اس زلف کی مشاطگی کی۔

اس نے ایک قدم آگے بڑھایا اور کرداروں کی تعداد کو تین تک پہنچایا اور (Euripides) ہی پہلا ڈراما نگار ہے جس نے یونانی اسٹیج کی تنظیم کی۔ اب تک اشخاص ڈراما دیوی یا دیوتا ہوتے تھے لیکن اس نچلے نے پرانی یکسر مٹی سے انکار کیا اور اشخاص ڈراما کیلئے انسانی شخصیتوں کو

منتخب کیا۔ اسی وقت سے ڈراما نے دن دوئی رات چوگنی ترقی شروع کی۔  
 رفتہ رفتہ ڈراما نے مذہبی حسد و دوڑے اور زندگی کے دوسرے  
 اہم شعبوں میں مداخلت شروع کی بالآخر ڈراما انسانی ذہنیاتوں۔ رجحانات  
 اور خیالات کا ترجمان ہو گیا اور یہیں سے دراصل اس صنف کی مقبولیت  
 پر ہر دلعزیزی کی مہر لگ گئی، قوم کی اصلاح تہذیب و تمدن کی درستی۔  
 معاشی اور سیاسی ترقی اور جذبات و احساسات کی بیداری کے سلسلہ میں  
 اس کو آلہ کار بنایا گیا۔ آہستہ آہستہ اس کا دامن اتنا وسیع ہوا کہ زندگی  
 کی کوئی ضرورت ایسی نہیں رہی جس کی کہ اس میں سمائی نہ ہوئی ہو۔ آج  
 ڈراما کو تنگی موضوع۔ کوتاہی خیال اور وسعت نظر کی شکایت نہیں۔ اور  
 وہ برابر ترقی کے زینہ طے کرتا چلا جا رہا ہے۔ وہ دن دور نہیں جب کہ  
 ڈراما ادبیات اور فنون لطیفہ میں نسبتاً زیادہ ممتاز جگہ حاصل کرے۔

# ڈراما کی قسمیں

— (۱۰) —

ڈراما کے دو اصناف حزنیہ اور طربیہ گو بظاہر علیحدہ علیحدہ دکھائی دیتے ہیں لیکن بعض مواقع پر ایک کو دوسرے سے جدا کرنا مشکل نظر آتا ہے مثلاً بعض مسئلہ خیز ڈرامے "Problem Plays" ایسے ہیں جن کا انجام اچھا ہوتا ہے اور بعض ایسے کہ جن کا بُرا لیکن موت پر خاتمہ نہیں ہونا بعض ڈرامے انصاف شعری "Poetic justice" پر مبنی ہوتے ہیں جن میں نیک کردار ہر آفت سے بال بال بچ جاتے ہیں اور برے کردار اپنے کئے کی سزا بھگت کر لقمہ اجل ہو جاتے ہیں۔ بعض ڈراموں میں نیک کردار بھی موت کے چنگل میں پھنس جاتے ہیں جیسا کہ "The Winter's Tale" میں ہوا۔ لیکن خاتمہ المناک نہیں ہوتا بعض ڈراموں میں حزنیہ اور طربیہ تاثرات پہلو پہ پہلو نظر آتے ہیں۔ اس طرح سے کہ نہ اس کا اقتدا اور نہ اس کا غلو۔ ٹیکسپیر کی طرح بعض حزنیہ ڈراموں میں طربیہ حصہ منتقل طور پر

قصہ کا جزو نہیں ہوتا۔ اور جو بقول (Neoclassic School) والوں کے حزنِ نہ کے اثرات کو تباہ کرتا ہے اور حزنِ نہِ فناء کی متانت میں خلل انداز ہوتا ہے لیکن بقول (Romantic School) کے پیروں کے رنج و غم کو واقعی رنگ میں دکھا کر حزن و ملال کی موجوں میں تلامطم پیدا کرتا ہے۔ اس رنج کے ڈراموں میں طرہِ بہ اور حزنِ نہ کا ایک دوسرے سے علیحدہ کرنا ناخن کا گوشت سے جدا کرنا ہے۔ کیونکہ وہ ایک دوسرے سے اکثر مواقع پر اس طرح پیوست ہو گئے ہیں اور ایک دوسرے میں کچھ اس طرح جاگزیں ہو گئے ہیں کہ ایک کی جگہ دوسرے میں خود بخود پیدا ہو گئی اگر ہم اس وقت یہ مان لیں کہ حزنِ نہ کا انجام عام طور پر برا ہوتا ہے اور طرہِ بہ کا عام طور پر اچھا۔ اگر (Drame) عام طور پر نہ حزنِ نہ نہ طرہِ بہ۔ اگر حزن انگیز طرہِ بہ میں عام طور پر حزن و طرب پہلو بہ پہلو تو ڈراما کے اصناف کا ایک دہندلا سا خاکہ پیش کرنے میں سہولت ہوگی۔ لیکن یہ ہمیشہ یاد رہے جیسا کہ اوپر بیان کیا جا چکا ہے کہ ایک صنف دوسری صنف میں غیر محسوس طریقہ پر داخل ہو کر بعض دفعہ گھل مل اور بعض دفعہ گم گم ہو جائیگی۔ بہر حال کچھ ہونا بالکل نہ ہونے سے غنیمت ہے اس لئے حسب ذیل نامکمل تقسیم ہی پیش کی جاتی ہے ممکن ہے کہ بعض پیچیدگیوں کو سمجھنے میں سہولت ہو۔

۱۔ حزنِ نہ۔ جس میں طرب کا کوئی عنصر شامل نہ ہو مثلاً (Dedipus, Othello)

۲۔ حزن نہ جس میں طرب کا خفیف سا عنصر ہو۔ قصہ کا جزو نہیں بلکہ گرائی کو دور کرنے یا تقابل کی مدد سے تاثرات میں تلامح پیدا کرنے کے لئے  
مثلاً Hamlet, Macbeth

۳۔ حزن انگیز طرب یہ جس میں حزن و طرب دونوں پتے برابر کے ہوں۔  
۴۔ حزن انگیز طرب یہ جس میں ذیلی مزاجیہ قصہ اصلی سنجیدہ قصہ کے ماتحت ہو۔  
۵۔ حزن انگیز طرب یہ جس میں طرب اصلی قصہ ہو اور حزن نہ داستان ذیلی  
جسیت رکھتی ہو مثلاً The Much ado about nothing  
Winter's Tale

۶۔ وہ ڈرامے جن میں انصاف شعری کا خیال رکھ کر اچھے کرداروں کو  
باقی رکھا گیا ہو اور برے کرداروں کو تباہ کیا گیا ہو۔ مثلاً  
The Conquest of Granada

۷۔ ۵۵ (Dramas) جن کا انجام اچھا ہو مثلاً  
(The road to ruin)

۸۔ ۵۵ (Dramas) جن کا انجام پوری طرح اچھا نہ ہو  
مثلاً (The merchant of Venice)

۹۔ ۵۵ (Drame-comedy) جن میں مین اور شگفتہ پلاٹ  
ساتھ ساتھ ہو مثلاً (Secret Love)

۱۰۔ وہ طنز یہ طریقیہ جس کا انجام انصاف شعری پر عموماً ہو مثلاً (

( *Volpove* )

۱۱۔ وہ طریقیہ جس کا انجام بھی اچھا ہو۔ اور جس کا مکالمہ اور قصہ بھی ظرافت

آمینر مثلاً ( *The way of The world* )

برگسان ( *Bergson* ) کا خیال ہے کہ ( *Drame* )

عموماً شخصیتوں سے تعلق رکھتا ہے اور طریقیہ طبقہ سے۔ طریقیہ کا دار و مدار تماشائیوں کی بے حسّی پر منحصر ہے جہاں ان میں ہمدردی کا احساس ہوا ہنسی کا جذبہ کا نور ہو گیا اور ہمدردی اس وقت پیدا ہوتی ہے جب کہ ان کی آنکھوں کے آگے نمونے ( *Types* ) نہیں بلکہ شخصیتیں

( *Personalities* ) پیش ہوں۔ بلاشبہ انسان جوں جوں بربریت کے دور سے گزرتا گیا اس کے احساسات اور مذاق میں بھی تدریجی ترقی

ہوتی گئی اور جس کو وہ پہلے قابل رحم نہ سمجھتا تھا وہی چیز اس کو اب خون کے آنسوؤں رلاتی ہے۔ ریچھوں کی لڑائی۔ مرغ بازی۔ اور بیٹری بازی۔

وغیرہ کا سولہویں صدی عیسوی تک اسپورٹس میں شمار تھا۔ لیکن بیسویں صدی میں لوگوں کے خیالات بالکل ہی بدل گئے۔ یہ احساس کی ترقی اور

جذبات کی پیداوار تیزی کے ساتھ قابل حصول مزاجیہ نظاروں کا خاتمہ کرتی رہی۔ وہ مزاج جو سولہویں اور سترھویں صدی کے مغربی اسٹیج

یہ ہر دلغزب تھا آج بیسویں صدی کے تماشائی اس کو دیکھ کر ناک بہوں  
 چڑھاتے ہیں اور ہر اسٹیج پر ہزار ڈنشا کا طوطی بولتا نظر آتا ہے  
 طنز اور طریبہ | طنز نگار معلم اخلاق نہیں ہو سکتا اسی نقطہ نظر سے  
 جس سے کہ اسٹیل ر **Steele** معلم اخلاق نظر آتا ہے۔ حقیقی  
 معلم اخلاق ہمیشہ احساس کو ابھارتا ہے نہ کہ شعور کو۔ اور طنز نگار شاید ہی  
 جذبات کو برا نیگختہ کرتا ہے۔ طنز کی جہلک اتنی ہلکی ہونی چاہئے کہ وہ بہ  
 مشکل منہسی کی رنگینی میں پہچانی جاسکے۔ کیونکہ طنز اکثر و بیشتر قہقہوں  
 کی گونج میں ڈوب جاتا ہے لیکن اس میں بھی کچھ نہ کچھ حقیقت ضرور ہے  
 کہ ہم طنز پر اتنا نہیں منہسنے جتنا کہ مزاح پر اور اگر ہم منہسنے بھی ہیں تو اس  
 مزاجیہ اسلوب پر جس میں کہ طنز پوشیدہ ہے۔

ظرافت جو جسمانی اوصاف سے | گھٹیا ترین قسم کی ظرافت وہ ہے جو جسمانی  
 پیدا کی گئی ہو۔ اوصاف کی مدد سے طریبہ میں پیدا کی گئی

ہو۔ یہاں ڈ۔ نقال اور سرکس کے مسخرے اسی ذریعہ سے تماشائیوں کو خوش  
 کرتے ہیں۔ ضرورت سے زیادہ موٹا یا یا دبلا یا یا حد درجہ کی اونچی ناک یا اسی  
 قسم کی دوسری جسمانی بدنمائیاں دیکھنے والوں کو بے قابو کر دیتی ہیں۔ بشرطیکہ  
 بہ ظاہر ہو کہ اداکار کے سارے اعضاء اس کے قابو اور اختیار سے باہر  
 ہیں اور وہ ان سے اس طرح کام نہیں لے سکتا جس طرح کہ وہ چاہتا ہے



یا کوئی دوسرا لیسکتا ہے جسمانی اوصاف کے علاوہ لباس کی خصوصیت بھی تماشائیوں کیلئے طرفہ تماشائی ہو سکتی ہے۔ عجیب و غریب قطع و برید یا عجیب و غریب رنگ کا لباس بھی بعض دفعہ ہنساتے ہنساتے لٹا سکتا ہے۔ اس قسم کی ظرافت کی عمدہ مثال ( Fancy dress ) ہو سکتی ہے۔ اس کے

علاوہ مرد اگر عورت کا لباس زیب تن کرے یا عورت مرد کا لباس پہنے تو بھی دیکھنے والوں کیلئے کافی ہنسی کا سامان فراہم ہو سکتا ہے۔ تماشائی اس وقت بھی ہنستے ہنستے دوہرے ہو جاتے ہیں۔ جب وہ اسٹیج پر ایک بہت لمبا شوہر اور ایک بہت پست قد بیوی یا بہت دبلا شوہر اور بے انتہا موٹی بیوی یا اس قسم کی دوسری چیزیں دیکھتے ہیں۔ اس کی دلچسپ مثال شکسپیر کے مشہور ڈراما ( A Midsummer Night's Dream )

میں ( Bottom ) اور ( Titania )

میں مل سکتی ہے۔ اور ایک وہ وقت بھی ہنسی کا ہوتا ہے جب ایک خوش رو نوجوان ایک کالی کلوٹی بھدّی بد نما عورت سے اظہار عشق کرتا ہے اور اس کے حسن کی تعریف میں زمین و آسمان کے تلابے ملاتا ہے۔

ظرافت جو سیرت اور کردار سے | حالانکہ طریقہ انفرادیت اور شخصیت پیدا کی گئی ہو۔ | سے اس طرح تعلق نہیں رکھتی جس طرح کہ حزنیہ۔ لیکن سیرت و کردار کے نمونے اس کی بنیاد سمجھے جاتے

ہیں۔ درحقیقت کردار کی موجودگی ہی طربہ کو مذاقیہ (Farce) سے جدا کرتی ہے۔ ذہنی بے اعتدالی مزاحیہ نگار کے لئے نعمت غیر مترقبہ ہوتی ہے۔ یہ بے اعتدالی عیب ہو بھی سکتی ہے اور نہیں بھی۔ لیکن اس کا حماقت ہونا ضروری ہے۔ بقول مسٹر "سلی" (Sully) کے اس قسم کی ظرافت عیب تک ہی محدود نہیں رہتی مہنسی کا تعلق ہر اوس چیز سے ہے جو اپنے مرکز سے مہٹی ہوئی ہو یا اوس پر ضرورت سے زیادہ رنگ آمیزی کی گئی ہو۔ چنانچہ اس کا تعلق حسن و عیب دونوں سے یکساں ہے۔ بشرطیکہ ان کے اصلی خدو حال پر ضرورت سے زیادہ رنگ آمیزی کی گئی ہو۔ ایک ہی کردار میں اندرونی نامطابقت یا دو کرداروں میں ظاہری تصادم بھی بسا اوقات ظرافت کا سامان مہیا کرتے ہیں۔ آخر الذکر عام طور پر زیادہ ہر دل عزیز ہے۔ یہ تصادم بعض دفعہ ایک ہی سیرت کے دو کرداروں کی وجہ سے پیدا ہوتا ہے۔ اور بعض دفعہ مختلف سیرت کی وجہ سے۔ مثلاً اگر ایک کردار گپ باز ہے اور دوسرا بھی اس سے کسی طرح کم نہیں تو دونوں کا عجب و عجیب تصادم ہوگا۔ یہ اس کو گپ بازی کے میدان میں نیچا دکھانے کی کوشش کریگا اور وہ اس کو اسی کے میدان میں پچھاڑنے کی فکر۔ دوسرے قسم کا تصادم اس وقت پیش آئیگا جب کہ ایک گپ باز کے مقابلہ میں ایک گپ سے نصرت

کرنیوالا اور کھرنی کھرنی سنا نیوالا موجود ہوگا۔ ایسی صورت میں اجتماع ضدین کا  
کا لطف حاصل ہوگا۔

ظرافت جو موقع اور مقام کی | حالانکہ ہر طریقہ کی تہ میں مزاجیہ موقع  
وجہ سے پیدا کی گئی ہو۔ | اور مقام کی جہلک نمایاں رہتی ہے

لیکن یہ یاد رہے کہ وہ طریقہ جو محض مزاجیہ مقام اور موقع پر مبنی ہو،  
آگے چل کر ایک مذاقیہ سے زیادہ وقعت نہیں رکھتی یہ بھی صحیح ہے کہ  
تماشا ٹیوں کی نظر میں سیرت و کردار سے زیادہ مزاجیہ موقع اور مقام کی  
متلاشی ہوتی ہیں۔ اور یہی دو چیزیں انہیں الفاظ یا کردار سے زیادہ خوش کرتی  
ہیں۔ لیکن اس سے انکار نہیں کیا جاسکتا کہ اس قسم کی ظرافت محدود ہوتی ہے۔

اس موقع پر یہ بات یاد رکھنے کے قابل ہے کہ اسٹیج پر مزاجیہ موقع اور مقام  
دیکھنے والوں کو جامہ سے باہر کر دیتا ہے۔ لیکن یہی طریقہ کتابی صورت میں پڑھنے والوں  
کو اتنا خوش نہیں کر سکتی۔ ان کی نظریں کردار اور الفاظ پر گڑھی ہوتی ہیں۔ اور یہ  
ظاہر ہے کہ ڈراما دیکھنے والوں کی تعداد سے پڑھنے والوں کی تعداد زیادہ ہوتی ہے۔

ظرافت جو عادات و اطوار کی | اوصاف جسمانی سیرت و کردار موقع و  
وجہ سے پیدا کی گئی ہو۔ | مقام کا تعلق عادات و اطوار کے ساتھ

چولی دامن کا ساتھ ہے۔ اس میں کوئی شک نہیں کہ عادات و اطوار  
موقع و مقام الفاظ اور سیرت و کردار کے ذریعہ سے ظاہر ہوتے ہیں۔ لیکن

بعض دفعہ دیکھا گیا ہے کہ ان تمام چیزوں سے الگ ہو کر بھی عادات و اطوار اپنی ڈیڑھ اینٹ کی مسجد علیحدہ بناتے ہیں۔ دعوت نیراز کے موقع پر ایک ایک دانہ گن گن کر لقمہ اٹھا نیوالا — خون پسینہ ایک کر کے روٹی کما نیوالوں کی جماعت کو ایک ایسا مخاطب کر نیوالا جو بغیر ہاتھ پاؤں ہلائے باپ دادا کی جاگیر پر توند بڑھا رہا ہے۔ یا ایک بے انتہا فیشن پرست مجمع کی رہبری کر نیوالا ایسا شخص جو نیم برہنہ ہے بجائے خود ہنسی کا ایک گول گپا ہو جائے گا۔ عادات و اطوار کی بیگانگی تہذیب و شائستگی کا بعد اور ذہنیوں کا اختلاف نظر افت کا ایک سبب ہو سکتا ہے۔

نظر افت جو الفاظ کی وجہ سے | حرکات اور الفاظ سیرت و کردار کے پیدا کی گئی ہو۔

ظہار کا آلہ ہیں۔ مزاجیہ عنصر کے اجاگر کرنے میں دونوں کا برابر کا حصہ ہے گو حرکات اکیلے بھی دل خوش کن ہو سکتے ہیں مثلاً چارلی چپلن کا خاموش فلم لیکن اگر الفاظ بھی ان کے ساتھ ساتھ ہوں تو سونے پر سہاگہ ہو اور دونا لطف آئے یہ محض اسٹیج کی حد تک ہے اگر کوئی شخص کتب خانہ میں بیٹھا مطالعہ کر رہا ہو تو اسے ادکار کے حرکات کا کیا خاک لطف آسکتا ہے اس کی تفریح کے دار و مدار کا ذریعہ مکالمہ کے الفاظ ہیں۔ اگر ان میں جان ہوئی تو اس کی باتیں کہل گئیں نہیں تو ابرؤں پر بل پڑ گئے۔ علاوہ اس کے جدید اسٹیج پر

الفاظ ہی کا طوطی بولتا نظر آتا ہے اور الفاظ ہی کی موزونیت پر حرکات کا دار و مدار رکھا گیا ہے۔ اس قسم کی ظرافت کا بہترین نمونہ شرڈن (Sheridan) کی "مسر مالا پراپ" (Mus. malaprop) میں مل سکتا ہے۔

حزنیہ | اب ہم چاہتے ہیں کہ طربہ کی حدود سے نکل کر حزنیہ کی زمین پر قدم رکھیں یہ تو ہم دکھا چکے ہیں کہ ظرافت کن کن طریقوں سے پیدا کی جاسکتی ہے پہلے ہم یہ سمجھ لیں کہ حزن ہے کیا چیز؟ انسان اور انسان میں دل و دماغ اور دل و دماغ میں تاثرات۔ اور تاثرات کے سبب خوشی و غم کے جذبوں کا ظہور۔ خوشی اور غم اس قدر تو ام ہیں۔ ایسے ملے جھلے ہیں اور امنے لگ بھگ ہیں کہ بعض دفعہ ایک ہی خیال سے کبھی خوشی کا جذبہ پیدا ہوتا ہے اور کبھی رنج کا مثلاً ایک ٹیم ٹیم موٹا تازہ بے ڈول شخص لڑکتا ہوا چلا آئے۔ پاؤں پھسلنے کی وجہ سے فرش پر چیت گر پڑے تو دیکھنے والا جیساختہ تہمتہ لگاتا ہے اور اگر ایک نجیب و زار بیمار و ناتوان ڈگمگاتا ہوا آئے اور بے قابو ہو کر گر پڑے تو وہی دیکھنے والا منہسنے کی بجائے رو پڑتا ہے۔ گرناتو ایک ہی فعل ہے اور اس سے یہ دو متضاد جذبے پیدا ہونا کیا معنی؟ اگر گرنے کا فعل ہی واحد و ربیعہ ہوتا جذبات کے پیدا کرنے کا تو یقیناً ہر دو صورتوں میں ایک ہی نتیجہ نکلتا۔ چونکہ نتیجے مختلف ہیں اس لیے

معلوم ہوا کہ اس فعل کیساتھ کوئی اور چیز بھی شریک ہے جس پر اختلاف کا انحصار ہے۔ تجزیہ کرنے سے معلوم ہو گا کہ گرنے والے کی شکل ہی دراصل اختلاف کا باعث ہوئی پہلی دفعہ چونکہ شخصیت مضحکہ خیز تھی اس لئے ہنسی رک نہ سکی۔ اور دوسری دفعہ چونکہ شخصیت قابلِ رحم تھی اس لئے حزن کا باعث ہوئی۔ البتہ فعل نے اتنا ضرور کیا کہ ہنسی اور حزن کے جذبوں کو اکٹھا دیا اور ان میں زیادتی کر دی۔ مثلاً اگر موٹا گرتا نہ تو اس قدر ہنسی کا باعث نہ ہوتا۔ اس طرح اگر بیمار اور ناتوان گرتا نہ تو اس قدر ہمدردی کا سبب نہ ہوتا۔

برخلاف اس کے اس موٹے تازہ آدمی کو اگر کوئی جلاد کی ننگی تلوار کے نیچے تڑپتا دیکھے اور یہ ظاہر ہو کہ بے تصور و بے خطا اس پر ظلم ڈھایا جا رہا ہے تو یقیناً دیکھنے والے کا دل پانی ہو جائیگا۔ اس کی وجہ یہ ہے کہ اس کی مضحکہ خیز شخصیت اس کی بے گناہ سیرت کے اندر جذب ہو کر رہ جائے گی۔ اور اس موقع پر دیکھنے والے کی نظروں سے شخصیت چھپ جائے گی اور پاکیزہ سیرت کے سوائے کوئی چیز نمایاں نہ رہے گی۔ شخصیت پر ہنسی آنے کے عوض اس کی سیرت پر رونا آئے گا۔ پس ظاہر ہوا کہ ہمدردی کبھی فعل سے پیدا ہوتی ہے۔ کبھی شخصیت سے۔ کبھی سیرت سے۔ اور اسی طرح کبھی الفاظ سے۔ آخر الذکر کی بہترین مثال

شاید (The Fool in King Lear) ہے۔ یہ مسخرہ جتنا ہنساتا ہے اس سے زیادہ رلاتا ہے۔ ظاہری وضع قطع ظرافت آمیز ہونے کے باوجود اس کے الفاظ تیر و نشتر کی طرح دل میں چبھتے ہیں۔

حزن جو ہیرو کے کردار سے | یہ ظاہر ہے کہ ہر کردار اپنے ماحول سے پیدا کیا گیا ہو۔ متاثر ہوتا ہے بلکہ اکثر دفعہ ماحول

کا رنگ ہی کردار کے خدو خال پر جھلکنے لگتا ہے۔ یہی وجہ ہے کہ حزنہ ماحول میں جو کردار بھی پیش کیا جائے گا اس کی شخصیت حزنہ رنگوں میں ڈوب کر محسوس حزن ہو جائے گی۔ دیکھنے والے اور پڑھنے والے دونوں

پر بھی اس کا یکساں اثر ہوتا ہے۔ اسی طرح حزنہ کی ایک قسم وہ ہے جس میں اس کے سب سے زیادہ نمایاں کردار یعنی ہیرو کو رنجور بنانے کیلئے اس کا اور اس کے ماحول کا تعلق یکساں طور پر حزنہ دکھایا جاتا ہے

تاکہ اس کی سیرت اور صورت دونوں ماحول میں ڈوب کر ڈراما کو حزنہ بنائیں۔ اس طریقہ میں زیادہ تر داخلی تصادم (Inner Conflict) کو دخل ہے۔ کیونکہ ڈراما نگار کا مقصد

ہیرو کے چہرے کو ماحول کا آئینہ دار بنانا ہوتا ہے اور ظاہر ہے کہ نفسیاتی اصول کی پیروی میں حزنہ ماحول کا اثر جو دل و دماغ پر ہوتا ہے اس کا اظہار داخلی کشمکش سے تعلق رکھتا ہے۔

حزن جو ہیرو کے کردار کو ماحول کی خلاف  
 دکھا کر پیدا کیا گیا ہو۔

بعض دفعہ حزن میں ہیرو کا  
 کردار اپنے ماحول کے سراسر

خلاف دکھایا جاتا ہے۔ اور اس سے جو تضاد پیدا ہوتا ہے۔ اس کو حزن  
 کا مقصد سمجھا جاتا ہے۔ اس کی بہترین مثالیں شکسپیر کے چاروں مشہور  
 حزنہ ڈراموں میں مل سکتی ہیں۔ مثلاً ہملت کو ایک ایسے ماحول میں

پیش کیا گیا جو چاہتا ہے کہ ہیرو آزاد رائے اور بلا تکلف قوت ارادی  
 پر قادر ہو لیکن ہملت کے کردار کو ڈراما نگار ایک سوچ بچار کرنے والا  
 گوگو کے کیفیات میں مبتلا ہیرو پیش کرتا ہے۔ "کنگ لیئر" (King

Learn) میں ماحول کا تقاضا ہے کہ ہیرو سوچ سمجھ کر

اور پھونک پھونک کر قدم رکھے۔ لیکن اس کے بالکل برخلاف "کنگ لیئر"

جلد باز اور ہٹ دھرم دکھایا گیا۔ "امتھلیو" (Othello)

کا ماحول چاہتا ہے کہ ہیرو تنگ نظر اور حاسد نہ ہو لیکن شکسپیر ایک  
 انتہائی درجہ کے رشاک و حسد میں مبتلا غیر مطمئن اور بدگمان کردار کو

ہیرو بناتا ہے۔ میکیتھ (Macbeth) کا ماحول

حرص و آرزو سے پاک ہیرو چاہتا ہے مگر میکیتھ اس درجہ حرص اور

لاالچی نظر آتا ہے کہ جائز و ناجائز طریقے اس کو اپنی مقصد براری سے

روک نہیں سکتے۔



اگر ماحول اور ہیرو میں تضادم عمل میں نہ آتا تو یقیناً ٹیکسیر کی خزنہ وہ درجہ حاصل نہیں کر سکتی جس پر وہ آج فائز ہے۔ علاوہ اس کے ایک چیز گردہ میں باندھ رکھنے کے قابل یہ بھی ہے کہ اگر ٹھٹ "کو لیر" کے ماحول میں ظاہر کیا جاتا یا "اتھیلو" کو مہینچہ "کی جگہ پر یا اس کے برخلاف تو خزنہ تاثرات اتنے گہرے اور فنی نقطہ نظر سے اتنے مکمل پیدا نہیں کئے جاسکتے تھے۔ پس ظاہر ہے کہ خزنہ فضاء یا تو ماحول اور ہیرو کی مطابقت سے پیدا ہو سکتی ہے یا مخالفت سے۔

قصہ اور کردار | ارسطو نے ڈراما کے چھ حصہ کئے۔ قصہ۔ کردار۔ الفاظ۔ خیال۔ آرائش۔ اور موسیقی اور ان سب میں زیادہ اہمیت قصہ کے تسلسل کو دی۔ کیونکہ اس کے خیال میں خزنہ نقل ہے انسانوں کی نہیں بلکہ افعال کی۔ ایسے افعال کی جو زندگی کی تگ و دو میں انسان سے سرزد ہوتے ہیں۔ زندگی کی ابتداء اور انتہا انسانی افعال ہیں اور دراصل انہیں افعال پر کامیابی اور ناکامی کا دار و مدار ہے۔ دوسرے الفاظ میں افعال ہی اسباب ہیں طربہ اور خزنہ کے۔

اس سے انکار نہیں کیا جاسکتا کہ بغیر قصہ کے چاہے وہ کس قدر موہوم ہی کیوں نہ ہو کوئی ڈراما وجود میں آہی نہیں سکتا۔ کیونکہ ڈراما حقیقت میں ایک ایسے قصہ کا نام ہے جو مکالمہ کی شکل میں بیان

کیا گیا ہو۔ لیکن یہ نہیں کہا جاسکتا کہ قصہ ڈراما کا سب سے زیادہ اہم حصہ ہے۔

اگر ہم ارسطو کے زاویہ نظر سے دیکھیں تو ڈراما کا ایک اور رخ نظر آتا ہے یعنی یہ کہ ڈراما صرف ان الفاظ کے مجموعہ کا نام نہیں ہے جو مختلف اداکاروں کی زبان سے ادا ہوتے ہیں بلکہ الفاظ کے اس مجموعہ کا بھی نام ہے جو صفحہ قرطاس پر پیش نظر ہوتے ہیں۔ اسٹیج پر کامیاب ہونے کے لئے ضروری ہے کہ ڈراما میں قصہ کا حصہ زیادہ دلچسپ ہو۔ نہ صرف دور قدیم کے تماشا بیوں کی نظر میں قصہ میں ڈوب جاتی تھیں۔ بلکہ دور حاضرہ کے بھی ہندب تماشا بیوں کی آنکھیں زیادہ تر قصہ میں تسلسل دلچسپی اور کشش ڈھونڈتی ہیں۔ مثال کے طور پر ہملٹ کو لیجئے۔ ہملٹ کے خیال سے فوراً ہماری نظروں کے آگے اس کا کردار اور اس کی طول طویل تقریریں پھر جائینگی۔ اس کے بعد دوسرے غیر اہم کردار۔۔۔ پھر بھوت کا چلنے سے چلنا۔۔۔ اس کے بعد تماشا در تماشا۔ اور آخر میں گورکنوں کے منظر کا خیال آئیگا۔ ہملٹ کی حقیقی عظمت مرطالہ کی حد تک دراصل کردار الفاظ اور ماحول میں پوشیدہ ہے نہ کہ قصہ اور واقعہ میں۔ لیکن اسی ہملٹ کی اسٹیج پر کامیابی قصہ پر منحصر ہے۔ مقام کا انوکھا اور دلچسپ طریقہ اور واقعات کا تسلسل بڑی حد تک اس کی

اسٹیج کی کامیابی کا باعث ہے۔

اس طرح ہمیں ایک بڑی مشکل سے دوچار ہونا پڑتا ہے کہ آیا ڈراما

ادبیات کا جز ہونا چاہئے یا تھیٹر کی پیداوار۔ اس کا تعلق اول الذکر سے زیادہ ہونا چاہئے یا آخر الذکر سے؟

سیرت نگاری کا باطن پر اثر | محقق جانتے ہیں کہ ہر اعلیٰ درجہ کا حزنیہ

ڈراما جو تماشائیوں اور مطالعہ کرنے والوں کی نظروں میں کامیاب ہوتا ہے ظاہری اور باطنی دونوں رکھتا ہے اور اسی طرح ہر طربیہ ڈراما دو پہلو۔ مذاقہ اور عشقیہ (farce + melodrama) باطن نہیں رکھتے۔

صرف ظاہری چمک دمک ان کی کامیابی کا باعث ہوتی ہے۔ برخلاف

اس کے عمدہ حزنیہ یا اچھا طربیہ ڈراما تماشائیوں کی تواضع کیلئے ظاہری

سامان بھی مہیا کرتا ہے۔ اور مطالعہ گھر میں عمیق نظر ڈالنے والوں کی بھی

دل بستگی کیلئے باطنی کشش۔ یہ ایک کھلی ہوئی حقیقت ہے کہ تماشائی ظاہری

ظہر افاق شان و شکوہ اور قصہ کی رنگینی سے زیادہ محظوظ ہوتے ہیں اور

پڑھنے والے ڈراما کی باطنی خوبیوں پر غائر نظر ڈالتے ہیں۔ تہذیب اور

ثقافت کی اور علم و فن کی ترقی کے ساتھ ساتھ تماشائیوں کی آنکھیں بھی

گہرائیوں میں اُڑنے لگی ہیں۔ اور وہ ہر ظاہر کے باطن پر بھی ایک نظر گو کہ

وہ اچھتی ہوئی ہی کیوں نہ ہو ضرور ڈالتے ہیں یہی وجہ ہے کہ موجودہ

دور کے ڈراموں میں زیادہ تر باطنی اوصاف کا خیال رکھا جانے لگا ہے۔ اس کے علاوہ یقیناً ایک وجہ یہ بھی ہے کہ ڈراما دیکھنے والوں سے پڑھنے والوں کی تعداد زیادہ ہے۔ پروفیسر *Vanham* کے الفاظ میں نفسیاتی تجربہ کے خیال نے باطنی اوصاف کی طرف لوگوں کی توجہ کو زیادہ مبذول کیا۔ ڈراما نگاروں نے نفسیات کا مطالعہ اپنے فن کی تکمیل کیلئے ضروری سمجھا اور نئے نئے اصولوں کو اپنے ڈراما کے ذریعہ مروج کیا۔ ایسے صاحب دماغوں میں ایسن *Isen*، فاص شہرت رکھتا ہے اور اس سے قریب کے زمانہ میں "مٹر لنک" *Maeterlinck* نے اپنے فلسفیانہ نظریوں اور نفسیاتی تجزیوں سے ڈراموں کو تحت الشعور کی دنیا *Sub-Conscious world* میں جا بسایا۔ اپنے ایک مضمون میں وہ لکھتا ہے:-

"جب میں تھبیڑ جاتا ہوں تو ایسا محسوس کرتا ہوں گویا کہ چپند گھنٹے میں اپنے اسلاف کے ساتھ گزار رہا ہوں جو زندگی کے متعلق قدیم نظریے رکھتے ہیں اور ان کے خیالات میرے خیالات سے کسی طرح لگا نہیں کھاتے۔ اس طرح ان میں اور مجھ میں اختلافات کی ایک عمیق خلیج عائل ہے۔ میں — ایک بیوناشوہر کو دیکھتا ہوں جو اپنی بیوی کو قتل کر رہا ہے۔ ایک عورت اپنے عاشق کو زہر دے رہی ہے۔ بچے اپنے

باپ کو قتل کر رہے ہیں۔ باپ اپنے لڑکوں کو قتل کر رہا ہے۔ ایک لڑکا اپنے  
 باپ سے بدلہ لے رہا ہے۔ مقتول بادشاہ۔ آبرو باختہ لڑکیاں۔ مقید  
 شہری۔۔۔ مختصر یہ کہ رسم و رواج کے انتہائی منازل۔ وحشت انگیز خونخواری  
 اور ظاہری غیر ضروری اور مادی تکالیف سے میری آنکھیں دوچار ہوتی  
 ہیں۔ قتل۔ خون۔ رنج و غم سب کے سب ظاہری ہوتے ہیں۔ میں کیا سیکھ  
 سکتا ہوں ان شخصیتوں سے جو صرف ایک معینہ اور مقررہ خیال رکھتے ہیں  
 اور جن کے زندہ رہنے کیلئے وقت اور موقع باقی نہیں رہتا؟ کیونکہ ان  
 کا ایک رقیب ان کے درپے آزار ہوتا ہے یا خود ان کی معشوقہ مقررہ  
 نفسوں سے بڑھ کر ایک سائنس نہیں لینے دیتی؟

موجودہ زمانہ میں قتل و خون کی جزئیہ سے ڈراما نگار اپنا قلم آلودہ  
 کرنے کی بجائے رنج و الم کے باطنی کیفیات کو نفسیاتی اصول پر ظاہر کرنا بہتر  
 سمجھتا ہے۔ دور حاضرہ تحت الشعور کی دنیا میں گم سم ہے۔ اور اسی لحاظ سے  
 محقق کو اپنی ضروریات کے مطابق بدل رہا ہے۔

باطنی اوصاف کا خیال بعض قدیم ڈراما نگاروں نے بھی رکھا ہے  
 طریقہ میں اس کی بہترین مثال شاید ( Congrave )  
 کا ڈراما ( The way of the world ) ہے۔ جو  
 باوجود انگریزی طریقہ میں ایک خاصہ کی چیز ہونے کے اسٹیج پر ناکام رہا کیونکہ

اس کی نظر افت زیادہ تر باطنی ہے اور ظاہر ہے کہ اس زمانہ کے نمائندگیوں کی ظاہر بین نظروں میں اس کی خاطر خواہ وقعت نہ ہوئی اور نہ ہو سکتی تھی۔ برخلاف اس کے پڑھنے والوں کی متجسس نگاہوں نے اس کے اوصاف کو پایا۔

تصادم ( Conflict ) | تصادم کے بغیر ڈراما کا وجود ناممکن ہے۔ حزنہ میں خارجی تصادم زیادہ نمایاں ہوتا ہے۔ دو کرداروں کا تصادم یاد و دماغوں کا۔ یا ایک کردار اور ایک خفیہ قوت کا تصادم قدیم یونانی ڈراما میں زیادہ مروج تھا۔

داخلی تصادم ( Inner Conflict ) | داخلی تصادم کا رواج ( Restoration Drama ) سے شروع ہوا۔ ٹیکسیر کے بعض ڈراموں میں بھی اس کا وجود پایا جاتا ہے اور مارلو ( Marlowe ) ڈرامی دن ( Dryden ) اور فرانسسی ڈراما نگار ( Racine ) نے بھی اس کا ایک حد تک خیال رکھا۔

”میٹرلنک“ ( Maeterlinck ) کے پیروں نے خارجی اور داخلی تصادم کو پہلو پہ پہلو جگہ دی۔ لیکن اس زمانہ کا داخلی تصادم ٹیکسیر سے بالکل علیحدہ ہے۔ یہاں تصادم محبت اور عزت یا خیالات یا جذبات میں نہیں پایا جاتا بلکہ تصادم شعور اور تحت الشعور یا مادیت اور

روحانیت میں پایا جاتا ہے۔

طرز بیہ میں تضادم | تختیڑ کی ظرافت کا ایک عام ذریعہ عوام اور خواص

کا تضادم ہے یعنی یہ کہ عام کرداروں کے مجمع میں ایک خاص شخصیت کا مالک تماشہ نظر آتا ہے۔ ”برگسٹان“ اسی سے متعلق ایک جگہ لکھتا ہے کہ

ظرافت اپنی نوعیت میں سماجی ہے۔ اور ایک مخصوص سوسائٹی کا دوسری

مخصوص سوسائٹی سے تضادم یا ایک خاص جماعت میں کسی اجنبی کا وجود

منہنے ہنسانے کا خاص ذریعہ ہے۔ طنز بھی بعض جگہ اس میں شامل ہو جاتا ہے

کیونکہ طنز کو طریبیہ سے علیحدہ کرنا ذرا مشکل ہے۔ *serence*

(کابوڑ ہا باپ) *Moliere* کا

*Tartuffe* (ٹیکسیر کا) *Polonius*

(*Sheridan*) کی (*Mrs. Malaprop*) یہ

سب عام سوسائٹی کے خلاف اپنی اپنی خاص شخصیت رکھتے ہیں۔ ایک ایسی

سوسائٹی جس میں سب کے سب (*Polonius*) ہوں۔ یا ایک

ایسا مجمع جس میں ہر فرد (*Mrs. Malaprop*)

ہو یا ایک ایسی دنیا جس میں سب کے سب (*Tartuffe*)

ہوں ہرگز منہنے ہنسانے کی جگہ نہیں ہو سکتی کیونکہ

جب ایک حمام میں سب ہی ننگے ہوں گے تو کس کو کس پر منہنے کا موقع ملے گا؟

جب تک شخصیت نمایاں مخصوص اور عجیب نہ ہوگی۔ نظروں کو دعوت نما مشہ نہیں دے سکتی۔

ہیرو کی خصوصیت | دور حاضرہ کے ڈراما نگاروں کے پیش نظر کٹی رہیں  
کھلی پڑی ہیں۔ ان میں قابل ذکر شاید ہیرو کا ایک خاص نصب العین ایک  
خاص خیال یا ایک خاص طبقہ کا ترجمان ہونا ضروری ہے۔ البسن کے ڈرامے

ایسی مثالوں سے بھرے پڑے ہیں ( An Evening -

Dr. Stock - ) میں ( of the people

- man ) کا کردار صرف طبقہ عوام کا ہی ایک

فرد نہیں ہے بلکہ انسانیت کا ایک مکمل نمونہ بھی ہے وہ بیک وقت ایک  
جماعت اور ایک مخصوص خیال دونوں کا نمائندہ ہے۔ اور اس کی ہی خصوصیت

ہے جو ڈراما کو ( Norway ) کے حدود سے نکال

کر ساری دنیا میں یکساں طور پر نمایاں کرتی ہے۔ " گیتے " (

Goethe ) کا فاسٹ بھی اسی خصوصیت کا حامل ہے۔

( Sardou, Galsworthy, Bjornson ) وغیرہ

کے ڈرامے بھی ایسی مثالوں سے بھرے پڑے ہیں۔

ممکن ہے کہ یہی اصول مستقبل کے ڈراما نگاروں کی راہ میں مشعل

ہدایت ثابت ہو۔ دور حاضرہ بالغ نظری اور اجتماعیت پسند خیالات کو



خاص طور سے انسانی دماغوں میں پرورش کر رہا ہے۔ ایلمینر بچہ (

*Elizabeth* کے زمانہ یا ۱۶۴۱ء کی خانہ جنگیوں یا ۱۶۸۸ء

کی بغاوت یا اسی قسم کے دوسرے واقعات جن سے تنگ نظری کا پتہ چلتا ہے  
آج اچھے نہیں سمجھے جاتے۔ یا لوگیت سے علیحدہ ہو کر مذہبی تعصب اس زمانہ

میں ڈراما کا اچھا موضوع نہیں سمجھا جاتا۔ ۱۶۸۹ء سے ادبیات عالم کا رجحان

تعصب اور تنگ نظری سے ہٹ کر سماجی یکجہتی اور اجتماعیت کی طرف ہونے

لگا ہے۔ بعض دفعہ تو انفرادیت کے خلاف ڈراما نگاروں نے علم بغاوت

بلند کیا جیسا کہ ولیم مارس ( *William Morris* ) نے

انفرادیت کو اجتماعیت میں فنا کر دیا۔ مستقبل قریب کے ڈرامے بلیغ خیالات

بے تعصبی اور سماجی یکجہتی کو موضوع قرار دینگے۔ اور کرداروں کو اپنے خیالات

کا آئینہ دار بنا دینگے۔ "گالزورڈی" ( *Galsworthy* )

کے ڈرامے ( *Strife + Justice* )

صرف مسئلہ خیز ڈرامے ( *Problem Plays* )

ہی نہیں ہیں بلکہ وہ حزنیہ ہیں جن میں دور حاضرہ کے اعتقادات اور خیالات

ایک دوسرے سے ملتے ہیں اور ایک دوسرے سے ٹکراتے ہیں۔ جدید ادبیات

میں ہم ہر جگہ دیکھیں گے کہ داخلی اور خارجی ذہنی قوتوں کو یکجا محسوس کرنے

کا جدید روزانہوں نظر آتا ہے یہی خیالات ایک حد پر پہنچ کر "ٹامس ہارڈی"

The ( Thomas Hardy کے )

dynasts کی شکل اختیار کر لیتے ہیں۔

ڈراما میں عمومیت | ارسطو نے مورخ اور شاعر کی مختلف ذہنیاتوں کو  
 یوں بیان کیا ہے۔ "اول الذکر جو واقعات کہ گذر چکے ہیں اور انہیں قلمبند کرتا  
 ہے اور آخر الذکر جو گذر سکتے ہیں اور انہیں لکھتا ہے۔" ڈراما نگار ان واقعات  
 کا ذکر نہ کرے جو ہر وقت واقع نہیں ہو سکتے یا ایسے افعال کا تذکرہ نہ  
 کرے جو انسانوں سے سرزد نہیں ہو سکتے۔ یا اس قسم کے کردار پیش نہ کرے  
 جن کو انسانی آنکھیں نہیں دیکھ سکتیں۔ غرض ناممکن الوقوع واقعات  
 ڈراما کو کبھی کامیاب نہیں بنا سکتے۔ بلکہ ڈراما نگار کے پیش نظر عمومیت ہو۔  
 اور وہ عوام کے افعال و حرکات نمایاں کرے۔ ہر واقعہ ایسا ہو کہ وہ پہلے  
 بھی گذر چکا ہو۔ اور موجودہ زمانہ میں بھی گذر رہا ہو اور آئندہ ہونے کا بھی  
 امکان ہو۔

## ڈراما اور تھیٹر

— (۱۶) —

ڈراما کا تعلق صرف ادبیات ہی سے نہیں ہے بلکہ تھیٹر۔ اداکار۔ تماشاخانے۔ اور ڈراما نگار کا ساتھ چولی دامن کا ساتھ ہے۔ ڈراما ادبیات کے دوسرے اصناف سے بالکل جداگانہ حیثیت رکھتا ہے۔ کیونکہ دوسرے اصناف کا تعلق کسی محدود طبقہ سے نہیں ہوتا اور ان کا موضوع اتنا تنگ نہیں ہوتا۔ جتنا کہ ڈراما کا۔ مثال کے طور پر شاعری کو لیجئے۔ شاعر اپنے الہامی کیفیات سے سرشار ہو کر تخیل کے پروں کی مدد سے عالم ادراک سے بالا ہی بالا اڑتا ہے۔ ہونیوالے اور نہ ہونیوالے دونوں واقعات کو وہ اپنی سرحد ادراک سے پرے کی دنیا میں خود دیکھتا ہے اور دوسروں کو بھی اپنی آنکھوں سے دیکھنے کی دعوت دیتا ہے۔ لیکن ڈراما نگار کا مقصد اولین اپنے تماشاخیوں کی مخصوص جماعت کو خوش کرنا ہوتا ہے۔ وہ کوئی ایسی چیز پیش نہیں کر سکتا

جو تخیل کی دنیا سے عالم وجود میں آ نہیں سکتی۔ بلکہ موجودات عالم کی بھی صرف وہی چیزیں پیش کر سکتا ہے جنہیں وہ جیتی جاگتی ہستی بولتی اور چلتی پھرتی تصویروں کی مدد سے گوشہ ایٹیج پر دکھا سکتا ہے۔ اس لئے ظاہر ہے کہ ہر ڈراما نگار کو ایٹیج۔ اداکار۔ تماشائی اور دوسری ضروری چیزوں کا خیال رکھنا لازمی ہے۔

تھیٹر کے نقایض ایسا معلوم ہوتا ہے کہ ہمارے تھیٹر میں کوئی نقص ہے۔ یہ نقص پہلے بھی تھا اب بھی ہے اور شاید آئندہ بھی رہے سینکڑوں طریقے ان مختلف نقایض کو دور کرنے کے متعدد نقادوں نے بتائے۔ ان میں سے بعضوں پر آنکھ بند کر کے ایمان لایا گیا بعضوں پر تجربے کئے گئے اور بعضوں کو یوں ہی ٹھکرا دیا گیا۔ کوئی کہتا ہے کہ تھیٹر کے نقایض کا ذمہ دار ڈراما نگار ہے۔ کیوں وہ عمدہ ڈراما نہیں لکھتا؟ کوئی تھیٹر کے منتظمین کو قابل الزام سمجھتا ہے ان کی ہر حرکت تاجرانہ ہوتی ہے اور اپنے ذاتی مفاد کی خاطر ڈراما کا خون کرتے ہیں ان میں اتحاد۔ جرات اور سمجھ نہیں ہوتی۔ بعض اداکاروں کو برا بھلا کہتے ہیں۔ کیوں وہ اچھی اداکاری نہیں کرتے؟ انہیں نکال دینا چاہئے۔ کیوں سمجھ دار اداکاروں سے کام نہیں لیا جاتا؟ بد تمیزوں کو موقع دینا کیوں ضروری ہے؟ ایک کہتا ہے کہ تھیٹر کا نقشہ بدل دو۔ نئی نئی چیزیں رائج کرو۔ شرح ٹکٹ گھٹاؤ۔

نشستیں آرام دہ کرو۔ محصولِ تفریح (Entertainment Tax) کم کرو۔ بلکہ نکال ہی دو تو اچھا ہے۔ امر او کو تھیٹروں میں جگہ نہ دو۔ محتسب۔

(Censor) کا جھگڑا مٹا دو۔ غرض تماشا بیٹوں کی چیخ اور پکار۔ منتظموں کی فریاد۔ اور اداکاروں کا احتجاج۔ سب مل جل کر اس قسم کی بھانت بھانت کی آوازیں بلند کرتے ہیں کہ ہمارے کان گنگ ہو جاتے ہیں۔ مبصروں کا ایک طبقہ ایسا بھی ہے جو اپنی رائے ان سب سے علیحدہ رکھنے کی وجہ سے نظر انداز نہیں کیا جاسکتا۔ ان کے خیال میں سارا الزام تماشا بیٹوں کے سر ہے۔ عوام اداکاری کی پردا نہیں کرتے بلکہ اچھی اور بری اداکاری میں تمیز بھی نہیں کر سکتے۔ خواہ مخواہ وہ متاثر ہوتے ہیں اور ہر وہ حرکت جو حقیقت میں اصول اور فن کے لحاظ سے بالکل فضول ہوتی ہے ان کی سطحی نظروں میں وقیع نظر آتی ہے۔ وہ بغلیں بجانے لگتے ہیں اور سیٹیوں اور تالیوں کے شور سے سارا تھیٹر سر پر اٹھا کر سمجھ دار انسانوں کو اس کا موقع نہیں دیتے کہ وہ کچھ سوچیں اور سمجھ سکیں۔ بعض دفعہ وہ بے ضرورت کسی کیخلاف اپنی نفرت کا اظہار شور و شغب۔ چیخ اور پکار اور لعن طعن سے کرتے ہیں۔ ظاہر ہے کہ عوام کی ان حرکات کی وجہ سے ڈراما نگار۔ اداکار اور تھیٹر کا منتظم سب کے سب پریشان ہو جاتے ہیں۔

تھیٹر | تھیٹر کی عمارت اور اسٹیج کی نمائش کے متعلق مختلف مٹا ہیر نے خیال آرائیاں کی ہیں۔ ایک امریکن کا خیال ہے کہ ایک نہایت وسیع اسٹیج کے تینوں جانب نشین جمائی جائیں اور ان سب کا پس منظر گنبد نما ہو۔ ایسا کہ اگر اسے روشن کیا جائے تو اسٹیج اور تماشا بیوں کے نشستوں کی فضا میں کوئی فرق نہ ہو اور یہ معلوم ہو کہ جس ماحول میں اداکار کام کر رہے ہیں اسی ماحول میں سارے تماشا بی بھی بیٹھے ہیں۔ تاکہ ڈراما کی صحیح فضا سے تماشا بی بھی یکساں طور پر متاثر ہوں۔ کیونکہ جب تک ڈراما کے ماحول سے وہ متاثر نہ ہوں گے اور نہیں ڈراما نگار کی سیرت نگاری یا واقعہ نگاری سے پورا پورا اتفاق نہ ہوگا۔

بعضوں نے ڈوڈو اور تین تین منزلہ اسٹیج کی تائید کی اور بعضوں نے گھومنے والے اسٹیج کو بہترین سمجھا۔ غرض جتنے منہ اتنی باتیں۔ کوئی منظر کے بدلنے کی سہولتوں کا خیال کر کے کوئی ظاہری شان و شوکت کا لحاظ رکھ کے اور کوئی آرام و آرائش کے مد نظر اسٹیج اور تھیٹر کو مختلف طریقوں میں پیش کرتا ہے۔

جدید تھیٹر کی ترقی میں ( Adolphe Appia ) اور ( Edward Gordon Craig ) کی شخصیتیں خاص طور پر قابل ذکر ہیں۔ تھیٹر کا حسن اُس زمانہ سے برابر ترقی کرتا چلا آ رہا ہے سارے یورپ میں

انگلستان اس دور میں قدرے پیچھے رہا کیونکہ عام طور پر انگریز تماشائی  
 بنے جبر ہوتے تھے اور ڈراما۔ اداکار اور تھیٹر کے حسن سے بہت کم واقف۔  
 یورپ میں تھیٹر ضروریات زندگی میں شامل ہو چکا ہے لوگ محصول دیکر  
 بھی اس کو قائم رکھنے کے لئے آمادہ ہیں۔ وہ اسٹیٹ تھیٹر (State  
 Theatre) اور میونسپل تھیٹر (muni-

cipal Theatre) قائم کرنے کی تگ و دو میں ہیں۔

انگلستان میں بھی اب قومی تھیٹر کی تائید میں آوازیں بلند ہو رہی ہیں۔ فن  
 حقیقت میں اخلاق سے کوئی تعلق نہیں رکھتا۔ جیسا کہ برطانیہ کا مشہور مصنف  
 آسکر وائلڈ کہتا تھا لیکن سائے انگریزوں کے دماغ میں جان سن (Johnson  
 کا نظریہ کہ فن میں بھی اخلاق کا پہلو  
 ہونا ضروری ہے کسی نہ کسی طرح جا ہوا ہے۔

مسٹر ڈین (Mr. Dean) کے خیال میں

موجودہ اداکار جنگ عظیم کے قبل کے اداکار سے زیادہ سمجھ دار اور زیادہ  
 فریس ہے لیکن اس کے ساتھ ساتھ یہ بھی ضرور ہے کہ عمق جذبات میں  
 کمتر ہے دور جدید کا اداکار ولولہ انگیز جذبات کی ترجمانی پورے جوش و  
 خروش سے نہیں کرتا۔ اس کا سبب مسٹر ڈین (Mr. Dean)  
 کی رائے میں دور جدید کی واقعہ نگاری حقیقت بینی اور سطحی اداکاری ہے۔

وہ "ابن" *Mosen* کو اس کا مجرم سمجھتا ہے۔ کیونکہ وہ اور  
اس کے پیرو جذبات کی فراوانی کو مضحکہ خیز سمجھتے ہیں۔

اداکاری کے علاوہ روشنی کا انتظام تھپیٹر کی سب سے اہم خصوصیت  
ہے۔ روشنی کی مدد سے ڈرامائی اور جذباتی حصے بہت آسانی کے ساتھ نمایا  
کئے جاسکتے ہیں۔ ڈین *Dean* کے خیال میں منظر

ایسے ہونے چاہئیں کہ تماثلی اداکاروں کو اپنے آپ سے علیحدہ نہ سمجھیں۔  
بلکہ اپنے آپ کو اداکاروں کی دنیا کے باشندے سمجھیں۔

مسٹر ڈین *Mr. Dean* نے اپنے خیالات  
ایٹیج کی روشنی کے متعلق اس طرح ظاہر کئے ہیں کہ وہ تھپیٹر کے فن کا  
ایک جزو لاینفک ہو گئے۔

"کبھی آپ نے روشنی کی وجہ سے جذباتی جزر و مد پر غور کیا ہے؟ کونسا  
جذبہ برسر کار ہوتا ہے جب آپ طوفانی تند جھونکوں سے پریشان ہو کر  
کمرے کے درپچوں اور دروازوں کے پردے کھینچ دیتے ہیں؟ برقی نمقے  
بجلی کی چمک کی وجہ سے ٹمٹاتے ہیں تو کیوں ہمیشہ انگیز ہو جاتے ہیں؟  
کیوں دیوار پر سایہ کو رقصاں دیکھ کر دل میں توہمات کا دریا موجیں مارتا ہے؟  
کیوں خوشگوار موسم میں پھلے واقعات کا پرتو اپنے دل و دماغ میں دیکھتے  
ہیں؟ مترنم فضا سے متاثر ہو کر کیوں بیساختہ گنگنا نے لگتے ہیں؟ کیوں



روشنی کا اٹھا ہوا طوفان دیکھ کر آنکھیں چمکنے لگتی ہیں؟ اندھیری رات میں کیوں دل قسم قسم کے اندیشوں کی وجہ سے پریشان ہوتا ہے؟ سناٹے کے عالم میں کیوں کسی حرکت کے ساتھ دل دھڑکنے لگتا ہے؟ ان تمام سوالات کا جواب روشنی کی سحر کاریوں میں پوشیدہ ہے۔ میں یہ تو نہیں کہتا کہ مستقبل قریب میں ایٹمیج پر سوائے روشنی کی کرشمہ سازی کے اور کوئی چیز نظر نہ آئیگی لیکن اتنا یاد رہے کہ مستقبل قریب کا ایٹمیج اس کو بہت زیادہ اہمیت دینگا۔

آج تک ہم روشنی کو حقیقت نمائی کے طور پر استعمال کیا کرتے تھے لیکن جدید رجحان اس کو جذبات کی نمائش کا آلہ کار بنا رہا ہے ( Adolphe Appia ) نے شاید سب سے زیادہ

پہلی مرتبہ روشنی کی اہمیت پر غور کیا۔ اس نے یہ معلوم کیا کہ منظر اور اداکار کا تعلق کچھ اس طرح ہونا چاہئے کہ اداکار اپنے آپ کو پیش کردہ منظر میں بیگانہ نہ سمجھے۔ اور نہ تماشا بیوں کو یہ پتہ چلے کہ خواہ مخواہ انہیں مجبور کیا جا رہا ہے کہ وہ اداکار اور منظر کو مطابق کر لیں۔ کسی جگہ وہ (

Seignried ) کے بیابان کا ذکر کرتے ہوئے کہتا ہے:-

”ہمیں بیابانی فضا پیش کرنیکی چنداں ضرورت نہیں بلکہ انسان اور بیابانی فضا کا تعلق دکھانے کی ضرورت ہے۔ جب جنگل کے درخت ہوا کے تند

جھونکوں سے ہلتے ہوں جس کی وجہ سے منظر جاذب نگاہ ہوتا ہو تو ہمیں اسٹیج کے پرانے کرتبوں کی مدد سے پردوں کو ہلا کر یا اسی قسم کے دوسرے طریقوں سے طوفانی منظر نہیں دکھانا چاہئے۔ بلکہ اسٹیج کی روشنی کو کچھ اس طرح متحرک اور متزلزل کرنا چاہئے کہ روشنی اور سایہ کے تاثرات سے ایک عجیب و حشت ناک طوفانی منظر نمایاں ہوئے۔

**تماشائی | تماشائی کبھی دورات ایک سے نہیں ہوتے۔ اپنے خیالات۔**  
 جذبات۔ سیرت۔ اور خواہش میں وہ بہت مختلف ہوتے ہیں۔ اس کے علاوہ شہر کے تماشائی اور گاؤں کے تماشائیوں میں بڑا فرق ہوتا ہے مختلف موقعوں پر بھی تماشائی جدا جدا ہوتے ہیں مثلاً کسی سالگرہ کی تقریب یا شادی یا جشن کے مواقع پر اگر کوئی ڈراما اسٹیج کیا جائے تو تماشائی وہ نہ ہونگے جو کہ کسی حزن و ملال یا کسی یادگار کے سلسلہ میں کوئی ڈراما اسٹیج کیا گیا ہو تو دکھائی دینگے۔

کسی ظریف سے پوچھئے کہ کبھی اس کے ایک فقرہ یا ایک حرکت پر ہمیشہ ایک ہی طرح تماشائی خوش ہوئے ہیں؟ بعض تماشائیوں کو اس کی کوئی حرکت زیادہ پسند آئیگی اور بعض کو کوئی۔ ایک ہی فقرہ جو ایک رات تھیٹر میں منسی کا غلغلہ بلند کر داتا ہے دوسری رات وہی فقرہ ایک کان سے داخل ہو کر دوسرے کان سے لبوں پر بغیر مسکراہٹ پیدا کئے

نکل جاتا ہے۔ اسی طرح کسی حزنہ اداکار سے پوچھئے کہ اس کے کس فقرہ  
 نے ہر وقت تماشا ٹی کی آنکھوں سے لہو کی بوندیں گرا لیں؟ دنیا کا بڑے  
 سے بڑا اداکار اس کا دعویٰ نہیں کر سکتا کہ اس نے ہر دفعہ تماشا ٹیوں  
 کو یکساں طور پر اپنی طرف کھینچا ہو۔ اس کے علاوہ خود ایک رات کے  
 تماشا ٹیوں میں بھی آپس میں شخصی اختلاف ہوتا ہے اسٹیج کے بالکل  
 سامنے نرم گدوں پر بیٹھنے والے اداکار ڈراما اور اسٹیج کو ایک نظر سے  
 دیکھتے ہیں اور ان کے پیچھے کم خرچ بالانشین "مقام پر بیٹھنے والے کچھ اور  
 نظر سے دیکھتے ہیں حتیٰ کہ جو چیز ایک درجہ میں خاص طور سے پسند کی جاتی ہے  
 دہی دوسرے درجہ میں قابلِ نفرت خیال کی جاتی ہے۔ ان سب پر طرفہ یہ  
 کہ ایک ہی درجہ میں مختلف طبائع کے لوگ مختلف زاویوں سے دیکھتے ہیں۔  
 ایک شخص حزنہ پسند کرتا ہے دوسرا طربیہ۔ تیسرا مذاقبہ۔ چوتھا عشقہ۔  
 غرض ہر شخص اپنے خیال میں مگن ہوتا ہے۔ کتنے لوگ ہیں جو ایک ہی ڈرامے  
 کو دو دو تین تین دفعہ دیکھتے ہیں اور کتنے ہیں جو ایک ہی دفعہ وقفہ سے  
 پہلے باہر چلے جاتے ہیں۔ غرض ڈراما نگار۔ اداکار۔ اور اسٹیج کا منتظم ان  
 متضاد نظریوں اور مختلف ذہنیاتوں کی وجہ سے ایک عجیب پریشانی کے عالم  
 میں نظر آتے ہیں۔ نہیں جانتے کہ کس کو خوش کریں اور کس کو ناراض۔  
 کس کے خیال کی پیروی کریں اور کس کی پسند کی مطابقت؟

ڈراما کی پہلی رات اپنی نوعیت میں ایک خاص حیثیت رکھتی ہے۔  
 عموماً دیکھا جاتا ہے کہ پہلی رات اداکاروں کے دوست احباب منتظم کے  
 ملاقاتی۔ ڈراما نگار کے معتقد یا دعوتی تھیٹر میں بھرے ہوتے ہیں۔ ظاہر  
 کہ ان ہوا خواہوں کا گروہ اپنے اپنے دوستوں کی خاطر ذرا ذرا سی بات  
 پر گزر گز بھرا چھل کر تعریفیں کرنے لگتا ہے۔ اور ان کی ہمدردی اس درجہ  
 بڑھی ہوئی ہوتی ہے کہ نہ اداکار اپنی حقیقی منزلت معلوم کر سکتے ہیں  
 نہ ڈراما نگار اپنی تصنیف کا درجہ اور نہ منتظم اپنے تھیٹر کی آرائش کی  
 صحیح قدر و منزلت۔ ظاہر ہے کہ اسی سبب سے سب کے سب غلط خیال اور  
 گمراہی میں مبتلا نظر آتے ہیں۔ برخلاف اس کے دوسری تیسری یا کوئی  
 اور رات اس ہنگامہ شور نشور سے خالی ہوتی ہے۔ سخت تنقیدیں اور  
 دل آزار فقرے منتظمان ایٹیج کے لئے سوہان روح کا باعث ہوتے ہیں۔  
 کاش ایک تھیٹر ایسا ہو کہ جس کے تماشا بیٹوں کی فہرست میں  
 سوائے میرے اور کسی کا نام نہ ہو۔ ڈراما میرے لئے لکھا گیا ہو۔ اداکار  
 میری پسند چاہتے ہوں اور ایٹیج کا منتظم میری نوشنودی  
اداکاری | اداکاری کو اگر فنون لطیفہ میں شامل کر لیا جائے تو  
 اس میں کم از کم دو جذبے نمایاں ہونے ضروری ہیں۔ ایک تخلیق کا اور  
 دوسرا تحریک کا۔ کیونکہ اداکار کا صرف یہی کام نہیں ہے کہ نقالی کرے

بلکہ جس طرح ڈراما نگار اپنے کرداروں کو پیش کرنے میں قوت تخلیق سے کام لیتا ہے۔ اسی طرح ڈراما کے کرداروں کو تماشا میوں کے آگے اس طرح پیش کرنا کہ وہ حقیقت میں جیتے جاگتے چلتے پھرتے ہنستے بولتے اور دل و دماغ رکھنے والے سچ سچ مح کے انسان معلوم ہوں فن اداکاری کا کمال ہے۔ ڈراما نگار کے کردار صفحہ قرطاس پر کبھی ایسے مکمل نہیں ہو سکتے جیسے کہ اداکاروں کے مہلبیس میں اسٹیج کے اوپر۔ ایسی صورت میں ڈراما نگار ایک حد تک اپنے کرداروں کے اظہار میں اداکاروں کا ممنون احسان رہتا ہے۔ اداکاری تخلیقی قوت کرداروں میں صحیح معنوں میں جان ڈالتی ہے بعض دفعہ اداکار اپنی ہستی کو ڈرامائی کردار کے ماحول میں گم کر دیتا ہے۔ تماشا ٹائی اس کی اپنی شخصیت بھول جاتے ہیں۔ اور اپنی نظروں کے آگے وہی دیکھتے ہیں جس کو کہ ڈراما نگار دکھانا چاہتا ہے۔ ایک دفعہ کسی نے جان پیرمور

سے (John Barrymore) دریافت

کیا کہ دنیا کا سب سے بڑا اداکار کون ہے؟ لائونیل پیرمور (

Lionel Barrymore) اس نے جواب دیا۔

”اس کا کمال یہ ہے کہ وہ اپنی شخصیت کو بالکل ہی کردار کے حوالے کر دیتا ہے۔

جس کا لباس پہنتا ہے اسی کی خصلت اختیار کر لیتا ہے جس کی صورت

بناتا ہے اسی کا دل اپنے سینہ میں رکھ لیتا ہے۔ چنانچہ اس کا د

Rasputin اس قسم کی بہترین مثال ہے۔ لیکن  
 اس سے اونچے درجہ کی بھی اداکاری کی ایک قسم ہے مگر وہ شاید  
 ہی دیکھنے میں آتی ہے یعنی یہ کہ اداکار اپنی قوت تخلیق سے اس  
 قدر کام لے کہ لوگ ڈراما نگار کی سیرت نگاری کو بھول جائیں اور  
 ڈراما نگار کے کردار محض اداکار کی وجہ سے زندہ رہیں بہترین اداکار اپنے پارٹ کے سوا  
 دوسروں کا پارٹ بھی یاد کرنا اپنا خوشگوار فریضہ سمجھتا ہے کیونکہ پورا ڈراما  
 یاد ہونا اداکاری میں بڑی مدد کا باعث ہوتا ہے اس کی وجہ سے ایک  
 اداکار دوسرے اداکار کو آسانی سے سمجھ سکتا ہے۔ اس کے جذبات خیالات  
 اور رجحانات سے اپنے حرکات کو فروغ دے سکتا ہے۔ اس کے علاوہ یہ بھی ضروری  
 ہے کہ اداکار سب سے پہلے اپنے آپ کو سمجھے وہ کس ماحول میں چل پھر رہا ہے  
 کس فضا میں سوچ رہا ہے اور کن مواقع پر بول رہا ہے؟ اس کی شخصیت کیا ہے  
 دماغ میں کیا خیالات ہیں۔ دل میں کون سے جذبے امنڈ رہے ہیں۔ زبان  
 پر کون سے الفاظ جاری ہیں؟ جب تک اداکار ان چیزوں سے اچھی طرح واقف  
 نہ ہو وہ اپنی اصلی شخصیت مٹا نہیں سکتا اور جب تک اپنی اصلی شخصیت مٹا  
 نہیں وہ ڈراما نگار کے کرداروں کو صحیح طور پر پیش نہ کر سکیگا اس کے بعد یہ بھی  
 ضروری ہے کہ ایک اداکار اپنا تعلق دوسرے اداکاروں سے معلوم کرے۔

در نہ وہ بھٹک جائیگا۔

بعض تقادون کے خیال میں ضروری ہے کہ ڈراما کے سارے

اداکار بحیثیت مجموعی دیکھنے والوں پر تاثرات پیدا کریں۔ اس لئے ان میں یکجہتی۔ ہم آہنگی اور ہم خیالی ہونی چاہئے۔ اگر ہر شخص اپنے آپ کو نمایاں کرنے کی خواہ مخواہ کوشش کریگا تو دو ملاؤں میں مرعی مردار کا حشر ہوگا۔ لیکن اس سے انکار نہیں کیا جاسکتا کہ اداکاری اجتماعیت پر بالکل منحصر نہیں ہے بلکہ انفرادیت کی جہلک بھی ہونی لازمی ہے کیونکہ جس طرح کردار میں اجتماعیت کے علاوہ انفرادیت نظر آتی ہے اسی طرح اداکاری میں بھی انفرادیت کا دخل ضروری ہے۔ اگر ایسا نہ ہوتا تو دنیا میں آج بڑے بڑے اداکاروں کے ناموں کی بجائے کمپنیوں کے نام مشہور ہوتے۔

آنکھ اداکار کیلئے ایسی ہی کارآمد ہے جیسی کہ آواز۔ جس طرح اداکار کو اپنی آواز سے کام لینا پڑتا ہے اسی طرح اس کو اپنی آنکھ پر قابو رکھنا لازمی ہے۔ اداکار کی آنکھ درحقیقت اس کے اعضاء میں سب سے زیادہ حرکت کرتی ہے وہ بہت تیزی سے کبھی تماشاٹیوں کے دلوں کا جائزہ لیتی ہے کبھی ان کے چہروں پر گڑ جاتی ہے۔ بعض اداکاروں کی آنکھیں جلد جلد چمکنے لگتی ہیں۔ اور بعض کے ڈھیلے نکل پڑتے ہیں۔ کوئی آدھ کہلی رکھتا ہے اور کسی کی آنکھوں سے وحشت برستی ہے۔ درحقیقت آنکھوں پر اداکار کی کامیابی کا تھوڑا بہت

دارو مدار ہے۔ اگر بادشاہ سلامت بات کرنے میں ہر دفعہ نظریں نیچی کر لیتے ہیں تو دیکھنے والے سمجھیں گے کہ وہ اپنے ملازموں اور مصاحبوں سے مرعوب ہوئے جا رہے ہیں۔ اگر عاشق جلد جلد پلک جھپکائے تو ایسا معلوم ہوگا کہ آفتاب کو دیکھنے کی وجہ سے اس کی آنکھیں چند ہی جا رہی ہیں۔ اگر ہیروئن اپنے محبت کو بیوا لے کو آنکھیں پھاڑ پھاڑ کر دیکھے تو لوگ اس کو بے حیا اور بے شرم سمجھیں گے۔ اگر نوکر اپنے آقا کو گھور کر دیکھے تو تماشائی بے ادبی خیال کریں گے۔ غرض اداکار کی نگاہیں تماشائیوں کیلئے عجیب و غریب دلچسپی رکھتی ہیں۔ خصوصاً عاشق و معشوق کی پہلی نظریں جب کہ محبت کے تیر چل رہے ہوں ایک خاص نوعیت رکھتی ہیں۔

آنکھ کے بعد سب سے زیادہ حرکت کر نیوالے ہاتھ ہوتے ہیں۔ ان کا قابو میں رکھنا کارے دارو ہے۔ بتدیوں کیلئے تو خصوصاً ناممکن ہے اور یہی اکثر دفعہ ان کی ناکامی کا باعث ہوتا ہے۔ بعض اداکار ہندوستانی عورتوں کی طرح ہاتھ نیچی نیچی کر گفتگو کرتے ہیں اور بعض کچھ اس طرح ہاتھ ہلاتے ہیں کہ یہ معلوم ہوتا ہے گویا کہ وہ لڑ رہے ہیں۔ ہمارے خیال میں سب سے آسان ترکیب ہاتھوں کو قابو میں رکھنے کی یہ ہے کہ اوہیں بالکل ہی بھلا دیا جائے گویا کہ وہ ہیں ہی نہیں۔ لیکن یہ جس طرح آسان ہے اسی طرح مشکل بھی اداکار کا اپنے آپ پر بھروسہ کرنا اچھی چیز تو ہے لیکن ضرورت



زیادہ تکبیہ کرنا برا ہے جس اداکار کو بھروسہ نہ ہو گا وہ ظاہر ہے کہ زیادہ محنت زیادہ جوش اور زیادہ استقلال سے کام کریگا۔ لیکن اگر وہ چہپو ہے تو کبھی اسٹیج پر کامیاب نہ ہوگا۔

ادا کار کی بڑی خصوصیت یہ بھی ہے کہ وہ اپنا پارٹ منٹوں میں یاد کر لے۔ صحت کے ساتھ یاد کرنا اور لفظ بہ لفظ صحیح دہرانا ادا کار کے فرائض میں داخل ہے ورنہ بیچارہ ڈراما نگار یہ کہہ کہہ کر آنسو بہا ٹیگا کہ "من چہ می سرایم و طنبوڑہ من چہ می سرایم" بعض ادا کار پارٹ یاد کرنے کو سب سے زیادہ مشکل کام سمجھتے ہیں بعض لاپرواہی برتتے ہیں اور بعضوں کی عادت یہ ہوتی ہے کہ ہندوستانی کاتب کی طرح جا بجا مصنف کو اصلاح دیتے ہیں۔

کسی کا قول ہے کہ اگر آپ کسی کو متاثر کرنا چاہتے ہیں تو پہلے خود متاثر ہونا ضروری ہے۔ اسی طرح ادا کار جب تک خود متاثر نہ ہو گا دوسروں کو متاثر نہ کر سکیگا۔ اس سلسلہ میں یہ یاد رکھنا چاہئے کہ ادا کار اپنا رنگ جمائے کے لئے غیر ضروری حرکات ر *Over acting*

کرتے ہیں۔ طرہ یہ میں خیر ان کی اس قسم کی حرکتیں چہپ جاتی ہیں بلکہ بعض دفعہ زیادہ ہنسی کا باعث ہوتی ہیں۔ لیکن حزنہ میں ذرا سی جیبا حرکت اس قدر بد نما دکھائی دیتی ہے کہ سارا ڈراما ناس ہو جاتا ہے۔ جذبات کے اظہار میں ادا کار کو چاہئے کہ اپنی نمائش کو دخل نہ دے۔ حزنہ ادا کاری میں

خواہ مخواہ لوگوں کو دلانے کی فکر نہ کرے۔ اس کے برخلاف بعض اداکار حقیقت سے مطابقت کرنے کیلئے یا اپنے ماحول سے بے تکلف نہ ہونے کی وجہ سے ضرورت سے کم حرکات (Under acting) کرتے ہیں۔

موجودہ ایٹیج "سراسکو ایٹر بینکرافٹ" (Sir

Squire Bancroft) کا مہونہ منت ہے۔ انہوں نے

طرز جدید کو جسے فطری اداکاری (Natural or reserved

School of acting) کے نام سے موسوم کیا جاتا ہے

سے پہلے رواج دیا۔ انہوں نے "رابرٹسن" (Robertson)

کے خیالات کی تائید کی اور قدیم ڈراموں کی جگہ ایسے ڈراموں کو ترجیح کیا

جس کا مکالمہ بالکل فطری تھا جس کے کردار فطرت کے اصول کے مطابق

تھے اور جس کا ماحول حقیقت نما تھا۔ ۱۸۸۵ء میں انہوں نے اپنے آپ کو

ایٹیج سے علیحدہ کر لیا۔ یہ ایک ایسا نقصان تھا جس کی تلافی ایک عرصہ کے بعد

ہوئی۔ ان ہی کی کوشش سے فطری اداکاری نے روز بروز ترقی کی اور جذبات

کے وفور اور پہچان کی جگہ حقیقت اور صداقت نے لی۔ جو دور جدید کی اداکاری

کی نمایاں خصوصیت سمجھی جاتی ہے۔

شخصیت اور ایٹیج | شخصیت اداکاری کی سب سے بڑی خوبی ہے۔ ڈراما

نگار کا تخلیقی کردار اور اداکاری کی اصلی شخصیت دراصل دونوں مل جل کر سیرت

کا ایک بالکمال مجسمہ پیش کرتے ہیں۔ ڈراما نگار محض اپنے الفاظ کی مدد سے اس کوشش میں کامیاب نہیں ہو سکتا اور نہ اداکار کی شخصیت بذاتہ کوئی غیر فانی کردار پیش کر سکتی ہے۔ لیکن تماشائیوں کی حد تک ڈراما نگار اداکار کی شخصیت پر بھروسہ کرتا ہے۔

بعض اداکاروں کی شخصیتیں کچھ اس قدر جاذب نظر ہوتی ہیں کہ تماشائیوں کے دل خواہ مخواہ ان کی طرف کھینچے جاتے ہیں۔ ہیرو۔ ولن اور ہیروئن کم سے کم ان تہینوں کی شخصیتیں خاص طور پر دوسرے کرداروں کی بہ نسبت ممتاز ہونی چاہئیں۔ ڈراما نگار کے خیالات اداکار کی شخصیت سے جھلکتے ہوں۔ ہیرو کی شخصیت ایک خاص نوعیت کی ہوتی ہے۔ ولن

*Villain* کی جدا حیثیت رکھتی ہے۔ اور مصنف

کے خیالات میں اختلافات کی وجہ سے ان خصوصیتوں میں بھی اختلاف ہوتا ہے۔ اس میں کوئی شک نہیں کہ شخصیت کے سلسلہ میں ہیروپ

*make up* خاص اثر رکھتا ہے۔ لیکن محض ہیروپ

فطری اوصاف کے مقابل کامیاب نہیں ہو سکتا۔ دنیا کے بعض بڑے بڑے اداکار اپنی اداکاری کی وجہ سے نہیں بلکہ شخصیت کی وجہ سے زندہ ہیں۔

فلم کی دنیا میں اس کی بہترین مثال "روڈالف والینٹیو" *Rodolph Valentino*

Valentino ہے۔

کشش | اداکار کیلئے ایک قسم کی مقناطیسی قوت رکھنا ضروری ہے۔  
 اداکار جب تک لوگوں کو اپنی طرف متوجہ نہ کر سکے کامیاب نہیں ہو سکتا۔  
 بعضوں کی آواز میں کشش ہوتی ہے۔ بعضوں کا لہجہ خوشگوار ہوتا ہے۔ اور  
 بعض جیسا کہ ہم اوپر بتا چکے ہیں اپنی شخصیت کی وجہ سے تماشائیوں کے  
 دلوں میں گھر کر لیتے ہیں۔ دنیا میں ایسی مثالیں بہت بلین گی جہاں بڑے  
 بڑے فن کار اس لئے ہر دلعزیز نہ ہو سکے کہ ان میں کوئی خاص کشش نہ تھی۔  
 اور بہت سے ایسے مبتدی بھی گذرے ہیں جنہوں نے شروع شروع میں  
 محض اپنی مقناطیسی قوت کی وجہ سے اسٹیج پر سکھ جایا ہے۔ حقیقت میں غور  
 کرنے کی بات ہے کہ جب تک تماشائی اداکار کی طرف متوجہ نہ ہوں وہ کس  
 طرح اداکاری کی داد دے سکتے ہیں۔ اس سلسلہ میں ایک دلچسپ بات یہ ہے  
 کہ اداکار کی پہلی ادائیگی اور پہلے حرکات جو اس سے شروع میں سرزد  
 ہوتے ہیں لوگوں کو اس کی طرف کھینچنے کا باعث ہوتے ہیں کیونکہ عوام  
 اگر کسی اداکار کی شخصیت سے مرعوب نہ ہوں یا اس کی شہرت کا خیال نہ  
 کریں یا فن سے بے خبر ہوں تو لازمی ہے کہ کسی اداکار کو اسٹیج پر دیکھ کر اس  
 کی سب سے پہلی اداکاری سے متاثر ہوں۔ اسی لئے ڈراما کا پہلا سین  
 خاص اہمیت رکھتا ہے۔ اگر یہ ناکام رہا تو محیٹر میں ایک بلچل مچ جاتی ہے  
 اکثر جن میں صبر و تحمل غور و فکر یا چشم پوشی کا مادہ نہیں ہوتا۔ پہلے سین کی

ناکامی سے متاثر ہو کر تھیٹر سے نکل جاتے ہیں۔ اور زیادہ تر تماشائی پہلے سین کو کامیاب دیکھ کر بعد کے خراب سین کی بھی اسی جذبے اور اثر کے ماتحت تعریف کرنے لگتے ہیں۔

اسی طرح آخری سین بھی خصوصیت رکھتا ہے۔ ایسے ناقد جو فن سے واقف ہیں وہ تو فیڈراما کو شروع سے آخر تک تنقیدی نظر سے دیکھتے ہیں۔ ان کی نظروں میں سیرت نگاری۔ قصہ کا عروج۔ (Climax) عروج معکوس۔ (Anti -

Climax) - آغاز اور انجام کا فنی معیار پر پورا اترنا ضروری ہے۔ اگر ان میں سے کسی میں بھی نقص پایا جائے تو ان کے ابروؤں پر بل پڑ جاتے ہیں۔ مگر عام تماشائی جس طرح دلچسپ آغاز کو دیکھ کر چیخ اٹھتے ہیں کہ جس کا آغاز ایسا ہے اس کا انجام کیسا ہوگا۔ اسی طرح جب انجام اچھا ہوتا ہے تو تھیٹر سے نکلنے والے ننانوے فیصدی اس کی تعریفیں کرتے جاتے ہیں اور پچھلی شکایتیں سب طاق نسیان پر دھری رہ جاتی ہیں۔

اس لئے ضروری ہے کہ اداکار تماشائیوں کو اپنی طرف متوجہ کرنے۔ وہ جتنا زیادہ متوجہ کریگا اتنی زیادہ کامیابی ہوگی۔ ہاں یہ بھی ضرور ہے کہ اس طریقہ میں اسے ناکامی کا بھی احتمال ہے بشرطیکہ اس کی اداکاری

بحیثیت مجموعی لوگوں کو گردیدہ نہ کر سکے۔ لیکن یہ ایک ناقص اداکار کیلئے ایشیہ  
 ہے۔ ہر اچھا اداکار اگر لوگوں کو اپنی طرف متوجہ کرنے میں کامیاب ہوگا تو زیادہ  
 توقع اس بات کی ہوگی کہ ہر زبان پر اس کے چرچے ہوں گے۔ البتہ یہاں  
 بھی اس خطرہ کا امکان ہے کہ عوام جو فن سے ناواقف ہیں اداکار کی  
 معیاری اور فنی اداکاری کو قابل ستائش نہ سمجھیں لیکن کشش سے ہماری  
 مراد محض فنی اور معیاری اداکاری ہی نہیں بلکہ جاذبیت کی ایک ایسی  
 قوت ہے جو عوام اور خواص دونوں کو یکساں طور پر متوجہ کر سکے۔ روز کا  
 مشاہدہ بتاتا ہے کہ ہم میں سے بعض ایسے ہیں جو ہماری محفلوں کی جان سمجھے  
 جاتے ہیں وہ جس انجمن میں ہوتے ہیں ہم میں سے ہر شخص ان کے خیالات  
 میں جذب ہو جاتا ہے۔ اور سوائے ان کے کسی اور کا طوطی نہیں بولتا۔ وہ  
 جب بولتے ہیں تو ہماری زبانیں حرکت نہیں کرتیں۔ ہم چاہتے ہیں کہ اپنی  
 بھی کچھ کہیں اور اپنی شخصیت بھی نمایاں کریں۔ لیکن ان کے آگے  
 ایک نہیں چلتی۔ یہی وہ کشش ہے جو اگر ایک اداکار میں پائی جائے  
 تو عوام اور خواص سب ہی کو اپنا گردیدہ بنانے۔  
 عشق اور اسٹیج | حقیقی عشق مرد اور عورت کو اپنی زندگی میں صرف  
 ایک دفعہ ہو سکتا ہے پہلی نظر کا عشق تو مشہور ہی ہے لیکن آخری نظر تک  
 عشق کی توقع بھی بجا نہیں کیونکہ بعض دفعہ دیکھا گیا کہ ساتھ رہتے

سے بھی محبت کی چنگاری رفتہ رفتہ بہترک اٹھتی ہے۔ لیکن یہ ضروری ہے کہ محبت کرنا یا نہ کرنا کسی کے بس کی بات نہیں۔ کسی کا قول ہے "عشق ایک بیماری ہے جو بغیر اطلاع کے آپہنچتی ہے اور کسی کس طرح ٹالے نہیں ملتی۔"

کوئی انسانی جذبہ اسٹیج پر اتنی جاذبیت نہیں رکھتا جتنا کہ عشق۔ عشق کے بغیر ڈراما بیجان ہے اس لئے ڈراما نگار سب سے پہلے اس کا خیال رکھتا ہے۔ یہ ظاہر ہے کہ جب ہر ڈراما نگار کے پیش نظر عشق کو نمایاں کرنا ہوگا تو تو ارد نمایاں ہوگا۔ مگر عشق سے تماشائی کبھی نہیں اکتاتے۔ ہزاروں طرح سے پیش کیجئے یا ایک ہی طرح سے۔ جدت طرازی کیجئے یا پرانی لکیر مٹائیے۔ مگر کسی نہ کسی طرح اس جذبہ کو ابھاریے اس چنگاری کو بھڑکائیے۔ بلکہ ڈراما میں عشق کے جذبات جتنے ولولہ انگیز ہوں گے اتنے ہی زیادہ بلند نعروں سے تھیٹر گونجے گا۔ دور جدید میں جذبات کی عریانی ہیجان یا طغیانی عام طور سے زیادہ پسند نہیں کی جاتی۔ کیونکہ نفسیاتی اصول پر عشق کا اتنا زیادہ چرچا اور اتنی شدت کا ولولہ متواتر اچھا نہیں معلوم ہوتا اسی لحاظ سے دور حاضرہ کے مصلح ڈراما نگار قدامت سے ہٹ کر سماجی اصلاحی اور دوسری چیزوں کی طرف توجہ کرنے لگے ہیں پھر بھی "بہشتی نہیں ہے عشق کو ظاہر کئے بغیر۔"

سچی محبت کو ایشیج پر دکھانا بہت مشکل ہے۔ ماحول۔ فضا اور کردار کو کچھ اس طرح ہموار کرنا پڑتا ہے کہ عشق کی جلوہ پائشیاں منعکس ہو سکیں۔ تبادلہ خیال کے لئے محبت میں ڈوبے ہوئے الفاظ۔ موضوع کی مناسبت سے لطیف تخیل۔ نکہرا ہوا انداز بیان۔ اور جذبات میں تلامطم پیدا کر نیوالا اسلوب یہی ہیں وہ دشوار گزار گہاٹیاں جہاں بڑے بڑے

ڈراما نگار دم توڑ چکے ہیں۔ گنتی کے چند اپنی منزل مقصود پر پہنچ سکے۔ برخلاف اس کے کس قدر آسان ہے جذبہ نفرت کا اظہار مصنف کی رہنمائی کے بغیر اداکار کی تکیھی چتون نفرت کے انداز پیدا کر سکتی ہے لیکن اداکار اور ڈراما نگار دونوں مل کر اظہار عشق میں کتنی دفعہ ناکام ہو چکے ہیں؟ عشق کی دنیا دیوانگی کی سرحد سے کتنی قریب ہے؟ جس طرح دیوانگی کا اظہار صرف الفاظ سے نہیں ہو سکتا اور نہ صرف حرکات سے اسی طرح عشق کا اظہار دونوں کا مرہون منت ہے۔ کہا جاتا ہے کہ عشق آنکھ میں ہوتا ہے اور نظروں کے تبادلہ سے دل چہینا جاتا ہے لیکن یہ یاد رہے کہ نظروں میں جذبات کا دریا اٹا ہوتا ہے اور جذبات کے دریا میں محبت کا تلامطم اور محبت کے تلامطم میں عشق کی چیخ و پکار کیا کوئی کہہ سکتا ہے کہ نظریں ایک دوسرے سے مل کر کچھ کہتی نہیں؟ کیا دل لینے اور دینے کا سودا بغیر کچھ کہے سننے طے پاتا ہے؟



چونکہ اظہار عشق اسٹیج پر بہت مشکل ہے اس لئے دور جدید کے رہنماؤں نے کہا کہ جذبات کی طغیانی دکھانے کی بجائے محبت کا اشارہ او کتا یہ کافی ہے۔ اس میں لطف یہ ہے کہ ڈرامانگار اور اداکار تو اشارہ کر جاتا ہے لیکن ہر تماشائی اپنی سمجھ اپنے تخیل اپنے تجربے اور جذبے کے مطابق اس کا تصور کر لیتا ہے۔

اداکار کی آواز | ”سب سے پہلے ایک غریب آدمی چار آنہ کا ٹکٹ لئے تمہاری آواز سننے کا مشتاق بیٹھا ہے“ ہر سب کمرہ میں ان الفاظ کو جلی خط میں نمایاں رکھنا چاہئے۔ اداکار کی آواز پر ڈراما کا سارا دار و مدار ہے۔ کیونکہ لوگ جب تک سیننگے نہیں داد کس طرح دینگے۔ بعض دفعہ دیکھا گیا ہے کہ ایک چھوٹی آواز والے اداکار کی وجہ سے پورا ڈراما ناکام رہا ہے۔ وہ جو ”کم خرچ بالانشیں“ جماعت ہے فوراً صحیح اٹھتی ہے۔ ”باواز بلند“ ایک عیب تو چھوٹی آواز ہے اور دوسرا عیب کرخت آواز محبت آمیز الفاظ بھی کرخت آواز میں لڑائی جھگڑے اور منفرد کا اظہار کرتے ہیں۔ نوکر اگر اپنے آقا سے کرخت آواز میں گفتگو کرے تو ڈرامانگار کا مفہوم ہی بدل جاتا ہے۔ تیسری معیوب آواز حد درجہ تیز ہوتی ہے۔

یہ ضروری نہیں کہ اداکار چننے یا چلائے۔ لیکن اتنا لازمی ہے کہ

آواز صاف اور اس طرح سب کو سنائی دے کہ کسی کان پر گراں نہ گذرے۔ پہلی صف سے آخری صف تک ہر شخص بلا تکلف سن سکے۔ آواز کا چرٹاؤ اور اتار کچھ اس طرح ہو کہ اداکار کا مافی الصمیر آواز سے ظاہر ہو۔ اس کی ویسی سے ویسی آواز بھی تھیٹر کے آخری شخص کے کان سے ٹکرائے اور بلند سے بلند آواز بھی اس سے زیادہ نہ کرے۔ اسٹیج کی کانا پھوسی بھی ایسی ہونی چاہئے کہ تھیٹر کا ہر شخص اس راز سے واقف ہو جائے۔

بعض اداکار مفہوم کو آواز پر قربان کر دیتے ہیں۔ چلا کر بولنے کی خواہش میں ہر ہر فقرہ پر زور دیتے ہیں۔ اور ہر ہر لفظ کو ٹھہر کر اور سنبھل سنبھل کر پوری آواز سے ادا کرتے ہیں حالانکہ ایسا کرنے میں اصل مفہوم اور حقیقی مطلب جس کے اظہار پر وہ مامور ہیں نیست و نابود ہو جاتا ہے۔ ڈراما نگار کا مدعا ایک ہوتا ہے اور اداکار کی آواز سے ایک ظاہر ہوتا ہے۔ اس لئے ضروری ہے کہ اداکار جو کچھ کہتا ہے اس کو اچھی طرح سمجھ لے اور غور کر لے اور اس کے نکتوں سے واقف ہو جائے۔ وہ اداکار جو زبان کی خوبیوں کو اچھی طرح سمجھ نہیں سکتے اسی وجہ سے اکثر اسٹیج پر ناکام ہوتے ہیں۔

تماثائی اور اسٹیج | تریب قریب تمام اداکار ہرین میں تماشائیوں کی طرف اپنا رخ کرتے ہیں۔ خواہ وہ آپس میں ایک دوسرے سے راز و نیاز

میں مشغول ہوں۔ خواہ عاشق اپنے معشوق سے اظہار عشق کر رہا ہو۔ خواہ  
 آقا نو کو حکم دے رہا ہو خواہ مصاحب نواب صاحب کے حضور میں دو زانو  
 ہو۔ اسٹیج پر چل رہے ہوں یا چپ کھڑے ہوں۔ غرض ہر صورت میں وہ  
 اپنا چہرہ تماشا بیٹوں کے روبرو رکھین گے۔ یا تو وہ اپنے حسن کی جو کہ تانے  
 فیصدی بہرہ و پکار ہوں منت ہوتا ہے نمائش کرنا چاہتے ہیں یا اپنے  
 چہرہ کے مد و جزر روز روشن کی طرح نمایاں کر کے اپنی اداکاری کی داد چاہتے  
 ہیں۔ مگر فی الواقع وہ اس حرکت سے اپنے پاؤں پر آپ کھٹاڑی مارتے  
 ہیں۔ کیونکہ ان کی اس طرز سے تصنع۔ دکھاوا اور ظاہر داری نمایاں  
 ہو کر ان کی فنی لاعلمی کو طشت از بام کر دیتی ہے۔

خود کلامی ر *Soliloquy* جس وقت تک  
 رائج تھی اداکار کا اپنا چہرہ چودھویں کے چاند کی طرح تماشا بیٹوں کے آگے  
 پیش کرنا محبوب نہ تھا۔ کیونکہ خود کلامی میں اداکار اپنے آپ سے گفتگو  
 کرنے کے علاوہ تماشا بیٹوں سے بھی گفتگو کرتا تھا اور ان کو بعض پوشیدہ  
 واقعات گزرے ہوئے یا آنیوالے سے بانہر کرتا تھا۔ لیکن دور جدید میں  
 جب کہ نفسیاتی اصول کی پیروی میں تحت الشعور کی دنیا میں ڈراما گم  
 سم ہے کسی اداکار کا اپنے آپ سے بہ آواز بلند گفتگو کرنا برا سمجھا جاتا ہے۔  
 جدید تھیٹر میں تماشا بیٹوں کو بالکل نظر انداز کر دیا جاتا ہے۔ اداکار عمداً

تماشا میوں کو بھول جاتا ہے۔ وہ انہیں کبھی مخاطب نہیں کرتا۔ نہ الفاظ سے نہ حرکات سے۔ وہ اپنی پیدا کی ہوئی دنیا میں کھویا سا جاتا ہے اور اتہا یہ کہ تماشا میوں کو اپنی دنیا کا ایک باشندہ سمجھتا ہے اور انہیں بھی اپنی سی فضاء میں ڈبو دیتا ہے۔ برخلاف اس کے جاپان کے قدیم ایٹیج پر بعض دفعہ اداکار تماشا میوں سے سوالات کرتا تھا اور وہ جوابات دینے پر مامور تھے بالکل اسی طرح جس طرح کہ وہ اپنی برادری میں اداکاروں کی ٹولی میں سے کسی سے گفتگو کرتا ہے اور یہ گفتگو جزو ڈراما ہوتی تھی۔ اس کے علاوہ جاپانی ایٹیج پر اور بھی اسی قسم کی بعض دلچسپ چیزیں دکھائی دیتی ہیں۔ مثلاً "لقمہ دہندہ" (Promptor) لباس تبدیل کرنے والے۔ ایٹیج کے منتظم۔ نوکر چاکر غرض سارے منتظمین ایٹیج پر ہی تماشا میوں کی نظروں کے آگے ہوتے ہیں۔ کوئی اداکار بولتے بولتے رک گیا تو لقمہ دہندہ نے فوراً ہی لقمہ دیدیا۔ لباس تبدیل کرانے کی ضرورت ہوئی تو نوکروں نے فوراً لباس پیش کیا اور بدلنے میں مدد دی۔ سین کے ساتھ سامان وغیرہ بدلنے کی ضرورت ہوئی تو ایٹیج کے منتظم نے آن کی آن میں سب چیزیں بدل دیں۔ اگر یہ دکھانا ہو کہ کوئی اداکار دریا عبور کر رہا ہے تو اداکار کے ہاتھوں میں چپو دیڈے جاتے تھے اور وہ انہیں ہلاتے ہوئے ایٹیج پر سے گزر جاتا تھا اور تماشا می سب بہ سمجھ لیتے تھے کہ اس نے فی الواقعہ

دریا کا سینہ چاک کیا۔ غرض اس قسم کے تماشے ہمیں ایلیزبتھ (Elizabeth) کے زمانہ کا اسٹیج یاد دلاتے ہیں جب کہ

ڈراما نگار تماشائیوں سے استدعا کرتا تھا کہ وہ اسٹیج کے ٹوٹے پھوٹے سامان کی مدد سے تخیلی اور تصوری گھوڑے دوڑائیں اور وہ سب سمجھیں بلکہ تصور کر لیں جن کا کہ ڈراما نگار نے ذکر کیا ہے۔

نہ صرف اداکار تماشائیوں کی طرف منہ کئے ہوتے ہیں بلکہ اسٹیج کا سارا فرنیچر۔ اور سب سامان تماشائیوں کی طرف رخ کئے ہوتا ہے۔ کرسیاں صوفے وغیرہ ہر چیز کچھ اس طرح رکھی ہوتی ہے کہ گویا یہ معلوم ہوتا ہے کہ کوئی پروفیسر اپنے طلباء کے آگے لکچر دینے کیلئے اسٹیج پر آیا چاہتا ہے ہمارے اداکار ایک اور دلچسپ حرکت کرتے ہیں۔ راز و نیاز یا گفتگو کا اہم ترین اور دلچسپ ترین حصہ عموماً اداکار اسٹیج کے بالکل آگے اور تماشائیوں سے بالکل قریب ہو کر کہتے ہیں۔ ان کا مقصد تو یقیناً اپنی دلچسپ اور اہم گفتگو کو محض تماشائیوں کے کانوں تک پہنچانا ہوتا ہے لیکن افسوس کہ ان کی حرکت تصنع اور بناوٹ کا اظہار کر کے اداکاری کو الگ ناس کرتی ہے اور سیرت نگاری کو جدا برباد۔ اسٹیج کی کوئی حرکت محض تماشائیوں کی سہولت کی خاطر جائز نہیں سوائے آواز کے۔

یوں بھی آواز سے گفتگو کرنا مطابق فطرت اور حقیقت پر مبنی ہے

کیونکہ جب دو آدمی گفتگو کرتے ہیں تو ان کی آوازیں بلند ہوتی ہیں۔ جدید  
اسٹیج پر کاناچھوسی کا دخل بہت کم ہو گیا ہے۔ اس لئے کہ اگر دو آدمی  
گفتگو کر رہے ہوں اور تیسرا سننے کے لئے موجود نہ ہو تو کاناچھوسی کرنا  
کیا معنی؟ یا اگر تیسرا موجود ہو اور اس سے چھپا کر کہا جا رہا ہو تو اصولاً  
اس تیسرے کا اسٹیج پر وجود ہی بے معنی۔ اور اگر دو شخص گفتگو کر رہے ہوں  
اور ان میں کا ایک کوئی بات ایسی کہنی چاہتا ہے کہ اس کے ساتھ ہی کے  
کان اس سے آشنانہ ہوں بلکہ صرف تماشائی محظوظ ہوں تو گو یا وہ شخص  
تماشائیوں کو بلا واسطہ مخاطب کر رہا ہے جو کہ جدید اصولوں کے مد نظر  
حیب ہے۔

غرض تماشائیوں کی سہولت پر فن کاری کی مہنیت چڑھانا طرز

جدید کے لحاظ سے ناموزوں ہے۔ البتہ مذاقبہ ر *Farce*

میں ایک حد تک اداکاروں اور تماشائیوں

کے تعلقات قائم رہ سکتے ہیں لیکن سنجیدہ ڈراموں میں تماشائیوں کی حیثیت

روزانہ در سے جھانکنے والوں سے زیادہ نہیں ہونی چاہئے۔ اسٹیج پر

اداکار ہرگز اس پر زور نہ دیں کہ تماشائی ان کا تماشا کر رہے ہیں کسی

خاص زاویہ نگاہ سے لوگ انہیں دیکھ رہے ہیں یا ایک خاص مقام سے

ان کی رٹی ہوئی تقریریں سننی چاہتے ہیں۔ اداکاروں کو اتنا تو جاننا

چاہئے کہ تماشائی موجود ہیں لیکن یہ بھی ضروری ہے کہ وہ اوبھیں فراموش کرنے کی کوشش کریں۔ بے پروائی بریتیں یا کم از کم ان کے وجود کے علم کو چھپائیں۔

کوئی شخص روزنہ در سے کمرہ کی اندر بھانکتا ہے اور دیکھتا ہے کہ کچھ آدمی بیٹھے باتیں کر رہے ہیں یا کسی کہیل میں مصروف ہیں یا کوئی کام کر رہے ہیں۔ لیکن کیا وہ توقع کر سکتا ہے کہ کمرہ کے اندر کے اصحاب اپنی باتوں کے سلسلہ میں۔ کہیل کی مصروفیت میں یا کام کی مشغولیت میں اس کی طرف پیٹھ نہ کریں گے؟ ہو سکتا ہے کہ کمرہ کا سارا سامان اس کی طرف رخ کیا ہو انہوں۔ ممکن ہے کہ سب چیزیں اس کی آنکھوں کے آگے بالکل کھلی ہوئی نہ ہوں۔ کیا وہ امید کر سکتا ہے کہ اپنے جذبات کی ترجمانی ان کے حرکات کریں گے؟ کیا وہ توقع کر سکتا ہے کہ اپنے خیالات کا اظہار ان کے الفاظ کریں گے؟ اول تو انہیں خبر ہی نہیں کہ کوئی تانک جہانک میں منہمک ہے اور اگر بالفرض انہیں معلوم ہو بھی تو کیا وہ اپنے خیالات اور جذبات بدل دینگے؟ کیا ایک تماشائی کی خاطر اپنا کہیل بگاڑ دینگے؟ انہیں تو اپنے جذبات کی ترجمانی اور خیالات کے اظہار میں سہولت مد نظر ہے۔ دوسروں سے کیا کام۔

مکالمہ | بتدی کوڈراما میں مکالمہ سے زیادہ آسان چیز کوئی نظر نہیں آتی لیکن درحقیقت یہی سب سے زیادہ مشکل چیز ہے۔ میں صرف دور حاضر میں

ایک ڈراما نگار کو جانتا ہوں جس کی قوت گویائی - ندرت بیان - بیباک انداز - بے لاگ طرز اور وسعت نظر نے مل جل کر اس کے مکالمہ کو اس قدر جان دار - اتنا دلچسپ اور ایسا دل پسند بنایا کہ اس کے ڈرامے محض مکالمہ کی ان بے انتہا خوبیوں کی وجہ سے زندہ ہیں اور رہیں گے۔ — نہیں معلوم کب تک؟ وہ ایٹج کا بڑا بارک میں نقاد تھا اور ہے۔ اس نے ایٹج کو بدلنے کی کوشش کی اور کامیابی حاصل کی۔ زندہ ڈراما نگاروں میں شاید سب سے زیادہ شہرت رکھتا ہے۔ لندن سے جاپان تک اس کے ڈرامے پڑھے اور کیئے جاتے ہیں۔ — میرا مطلب یقیناً مسٹر جارج برنارڈشا

ر (Mr. George Bernard Shaw) سے ہے۔

مکالمہ سیرت اور موقع کے تضادم کی پیداوار ہونا چاہئے۔ یہ ایک چنگاری ہے جو کبھی چمک کر دل و دماغ کو منور کر دیتی ہے اور کبھی یہی چنگاری بھڑک کر خرمین شہرت کو خاکستر کر دیتی ہے۔ ایک ہی مکالمہ کتب خانہ میں بیٹھ کر کتابی صورت میں پڑھئے تو کچھ لطف آئیگا اور وہی مکالمہ تماشائیوں کی صف میں بیٹھ کر گفتگو کی شکل میں سنئے تو کچھ اور لطف آئیگا۔ مکالمہ ختم ہوا مشکل ہے اتنا ہی آسان بھی ہے اور جیسا کامیابی کا ذریعہ ہے ویسا ہی تباہی کا باعث بھی۔

ہم کسی مصنف سے یہ توقع نہیں رکھ سکتے کہ وہ ہماری گفتگو کو





کی شہرت کا باعث آخر الذکر طریقہ ثابت ہوا۔ گالزوردی (

Galsworthy اور آرنلڈ بینٹ (

Arnold Bennett کے اکثر کردار حقیقت سے

اتنے قریب اور فطرت کے اس قدر مطابق ہیں کہ ان میں مصنف کے خیالات

اور جذبات کی کوئی جھلک نہیں دکھائی دیتی۔ برخلاف اس کے برنارڈ شاو

Bernard Shaw اپنے کرداروں کی زبانوں سے

خود بولتا ہے۔ شرڈین ( Sheridan

کے مزاجیہ مکالمے کامیاب ترین سمجھے جانے کے مستحق ہیں۔

حاضر جو ابی میں آسکر وائلڈ ( Oscar Wilde

اپنی نظیر نہیں رکھتا۔ گلبرٹ ( Gilbert کے مکالموں کی طرز

اس کی اپنی ہے۔ منطق اور طنز قابل تعریف ہے۔ ( Milne

غالباً دلکش مکالمہ لکھنے پر قادر ہے۔

مکالمہ کہاں سے شروع کیا جائے اور کہاں ختم کیا جائے؟ یہ بھی

ایک دلچسپ سوال ہے جو ڈرامانگار کی اختیار تمیزی پر بالکل موقوف ہے۔

اسی ذریعہ سے دراصل اس کی شخصیت اور ذہنیت داخل ہوتی ہے۔ پھر

مشکل یہ آن پڑتی ہے کہ کس فقرے کو لکھے اور کس کو حذف کرے؟ مختصر

لیکن بسیاختہ فقرے اور ان کے اظہار کے لئے موزوں الفاظ دراصل

مکالمہ کی کامیابی کا ذریعہ ہیں۔ اس کے لئے مصنف کو زبان اور بیان دونوں پر یکساں قدرت ہونی ضروری ہے۔

علمی موضوع پر مٹھوس مکالمہ بڑا ثقیل ہوتا ہے اسی لئے پورے ڈراما میں اس قسم کا مکالمہ نہ رکھا جائے ورنہ پڑھنے والا اکتا جائیگا۔ ڈراما نگار کا کمال یہ ہے کہ وہ علمی اور خشک موضوع کو بھی دلچسپ ترین مکالمہ کی شکل میں منتقل کرے۔ کرداروں میں دراصل مکالمہ کی وجہ سے جان پڑتی ہے۔ اگر مکالمہ بیجان۔ روکھا پھیکا ہوا تو کردار بھی بے لطف اور غیر دلچسپ ہونگے روز کا مشاہدہ گواہ ہے کہ ہماری سوسائٹی میں چرب زبان اور بے تکلف گفتگو کرنے والا ہر دل عزیز ہوتا ہے۔ اس کی موجودگی باعث دلچسپی ہوتی ہے۔ اور ہر شخص اس کی طرف کھینچا جاتا ہے۔ مشہور ہے کہ آسکر وائلڈ (

Oscar Wilde) اس قدر شیریں گفتار تھا کہ جس محفل

میں بیٹھتا بس اسی کا طوطی بولتا نظر آتا باقی سب گوش بر آواز ہوتے۔ ہم یہ بھی دیکھتے ہیں کہ بعض پروفیسروں کے سمجھانے کا طرز کچھ اس قدر جاذب نظر اور دلکش ہوتا ہے کہ سننے والے کے دل پر پروفیسر کا مافی الضمیر نقش کا بھر کی طرح ثبت ہو جاتا ہے۔ حال ہی میں اسی قسم کا ایک دلچسپ واقعہ پیش آیا۔

آئین سٹائن (Jenstein) کے ہاں ایک پروفیسر پنپا اور کہنے لگا کہ میں نے آپ کے نظریہ اضافیت (Theory

of Relativity کو سمجھنے کی بڑی کوشش کی لیکن کامیابی  
 نہ ہوئی براہ مہربانی اب آپ خود سمجھا دیجئے۔ آئن سٹائن نے سمجھانا شروع  
 لیا اور جگہ جگہ پر وفیسر سے دریافت کرتا گیا کہ آیا وہ سمجھ رہا ہے یا نہیں اور  
 بر وفیسر نے ہر دفعہ اثبات میں جواب دیا کہ وہ آسانی سے سمجھ رہا ہے۔  
 تب آئن سٹائن سمجھا چکا تو پر وفیسر باہر آیا۔ اخبار کے نمائندوں کو علم ہوا کہ  
 آئن سٹائن کا نظریہ سمجھنے والوں کی فہرست میں ایک اور شخص کا اضافہ ہوا  
 تو انہوں نے اسے تنگ کیا۔ پیامات اور تصاویر شائع کرنا شروع کر دیے۔  
 جب لوگ اس سے واقف ہوئے تو انہوں نے پر وفیسر کو مجبور کیا کہ وہ انہیں  
 بھی سمجھا دے۔ پر وفیسر نے بہت غور و فکر کے بعد جواب دیا کہ وہ ان کی خواہش  
 پوری نہیں کر سکتا۔ واقعہ یہ تھا جیسا کہ اس نے بعد میں بیان کیا جوں  
 جوں آئن سٹائن سمجھا رہا تھا ہر چیز اس کے ذہن میں آتی جا رہی تھی جو  
 کہ دراصل آئن سٹائن کے طریقہ اظہار اور مکالمہ کا کمال تھا لیکن جب وہ  
 واپس ہوا تو اس کے دماغ میں اتنی قوت نہ تھی کہ وہ اس کو محفوظ رکھ سکتا۔  
 شکوک اور شبہات نے اس کے دماغ کو پریشان کر دیا اور وہ سب کچھ بھول  
 گیا۔ اس ساری بحث سے بیان کرنا مقصود یہ تھا کہ سر بیچ الفہم مکالمہ در  
 اصل بے انتہا خوبوں کا مالک ہوتا ہے۔

ایک ہی چیز کو بیان کرنے کے متعدد طریقے ہوتے ہیں لیکن

موزوں ترین طریقہ کا انتخاب ہر کس و ناکس کے بس کی بات نہیں۔ نعمت  
غیر مترقبہ ہے۔ اسی لئے شاید ایک جگہ برنارڈ سٹا کہتا ہے۔ "اس وقت تک  
کبھی ڈراما لکھنے کی کوشش نہ کرو جب تک کہ تمہیں یقین نہ ہو کہ فطرت نے  
تمہیں سوفیصدی اس کے لئے پیدا کیا ہے۔"

جدید اصول کے لحاظ سے مکالمہ کے دوران میں لمبی لمبی تقریریں  
محبوب سمجھی جاتی ہیں۔ برنارڈ سٹا کے اعزاز میں

malvern festival کے موقع پر جو ڈراما

The Apple Cart لکھیا گیا تھا اس میں سٹانے

بعض تقریریں اتنی لمبی لمبی رکھی تھی کہ ان کے دہرانے میں پندرہ پندرہ  
منٹ کے قریب صرف ہوتا تھا۔ ہیرس سٹا کا مشہور سوانح نگار کو تعجب

ہے کہ سٹانے ایسے موقع پر کیوں اتنا طویل اور اتنا کمزور مکالمہ لایق ترین

مجمع کے آگے پیش کیا؟ بہر حال موجودہ ڈراما نگاروں کا رجحان عام طور

پر طولانی مکالمہ کے خلاف نظر آتا ہے۔

اداکاروں کا انتخاب ڈرامے عموماً موزوں اداکاروں کے انتخاب

کی وجہ سے کامیاب ہوتے ہیں اور غیر موزوں اداکاروں کے انتخاب کی

وجہ سے ان کی مٹی پلید ہوتی ہے۔ اس میں کوئی شک نہیں کہ بعض ڈرامے

ایسے ہیں جن کو تیسرے درجہ کا اداکار بھی ناس نہیں کر سکتا محض اس

وجہ سے کہ ان میں خوبیاں اس کثرت سے ہوتی ہیں کہ بیوقوفانہ حرکتوں کے مقابلے  
 نہیں مٹتیں۔ لیکن اس قسم کے ڈرامے بہت کم ہیں۔

بہترین مکالمے ناموزوں اداکاروں کی زبانوں پر بے مزہ ہو جاتے  
 ہیں۔ الفاظ کتنے ہی خزن و ملال میں ڈوبے ہوئے کیوں نہ ہوں جب تک  
 اداکار اس فن سے واقف نہ ہو کہ جذبات کو کیوں نکرا بھارے اور تماشا بیوں  
 کے دلوں کو کس طرح بھٹیس لگائے قطعاً اثر نہیں کرتے۔ اسی طرح فقرے  
 کتنے ہی ہنسانے والے کیوں نہ ہوں جب تک اداکار تماشا بیوں کو نہ  
 گدگدائے تھیٹر میں تقیہ نہیں گو سنجتے۔ اداکاروں کے انتخاب کے وقت  
 ان کی شہرت اور کارگزاری مد نظر نہ ہو بلکہ جو پارٹ او نہیں دیا جا رہا ہے  
 اس کو ادا کرنے کی ہوز و نیت اور قابلیت تلاش کی جائے۔ دنیا کے  
 مشہور ترین طریقہ اداکار کو معمولی سا حزن پارٹ دیجئے تو وہ عمر بھر نہ  
 کر سکیگا۔ اسی طرح حزن پارٹ اداکار کبھی تماشا بیوں کو ہنسانہ سکیگا۔ پارٹ  
 تقسیم کر نیوالا جس طرح ڈراما کے کردار کی نفسیات سے گماحقہ واقف ہونا  
 چاہئے اسی طرح اداکار کی قابلیت اور استطاعت سے واقف ہونا ضروری  
 ہے۔ جب تک ان دونوں سے واقفیت نہ ہو وہ کبھی کسی اداکار کو موزوں  
 پارٹ نہیں دیکھتا۔ اداکار کو منتخب کرتے وقت نہ صرف کردار کے لحاظ سے  
 اس کی ہوز و نیت دیکھنی پڑتی ہے بلکہ ایک اداکار کا دوسرے سے تعلق

اور ان سب کا ڈراما پر بحیثیت مجموعی جو اثر پڑتا ہے اس کا خیال بھی ضروری ہے۔

مس "ما" مشرب کے ساتھ کبھی اچھی طرح کام نہیں کر سکتی۔ "ت" صاحب "ت" کو کوئی مدد نہیں دے سکتے۔ مس "ج" اور مس "ج" کی کبھی بن نہیں سکتی۔ مس "خ" صاحب کے ساتھ پارٹ کرنا نہیں چاہتے۔ "د" صاحبہ جب تک "ذ" صاحب کو پارٹ نہ دیا جائے کام کرنے سے انکار کرتی ہیں۔ یہ اور اسی قسم کی دوسری کلیفیں اداکاروں کو منتخب کرنے والے کا دماغ پاش پاش کر دیتی ہیں۔ اداکاروں کو منتخب کر نیوالا اگر تھیٹر کا منتظم خود نہیں ہے تو تھیٹر کے منتظم کی سفارش اس کے منظور نظر اداکار کے متعلق علیحدہ ذق کرے گی اور اگر اداکاروں کو منتخب کر نیوالا ڈراما نگار نہیں ہے تو ڈراما نگار کی خواہش اس کے پسندیدہ اداکار کے متعلق الگ پریشان کرے گی۔ اس پر طرہ یہ کہ بیچارے منتخب کر نیوالے کا بھی تو کوئی ذاتی خیال کوئی شخصی رائے ہوگی۔ ایسی صورت میں اداکاروں کو موزوں منتخب کرنے کا کام جتنا مشکل سمجھا جائے کم ہے۔

بعض لوگ شخصیتوں پر نظر رکھ کر اداکاروں کو منتخب کرتے ہیں لیکن یہ یاد رہے کہ جب تک قابلیت اور استطاعت نہ ہو ظاہری موزونیت اور شخصیت کا رآمد نہیں ہو سکتی۔ بعض خاص موقعوں پر تھوڑی سی

قابلیت اور زیادہ شخصی موزونیت بڑا کام کرتی ہے مثلاً ر  
*Rasputin & the Empress* کے بے نظیر فلم میں  
 Ethel Barrymore کی زارینہ

سے شخصی مشابہت اور  
 Zarina

*Lional Barrymore* کی *Rasputin*

سے ذہنی موزونیت دراصل فلم کی کامیابی کا  
 باعث ہوئی۔ لیکن ہمیشہ شخصیت کو قابلیت پر ترجیح نہیں دیا جاسکتی۔ اگر  
 حسن اتفاق سے دونوں یکجا جمع ہو جائیں تو نور اعلیٰ نور سمجھئے۔

لقمہ دہندہ | *Prompter* | صرف دہرانا ہی

کافی نہیں بلکہ صحیح دہرانا ضروری ہے۔ انگریزی کی ایک مشہور نظم  
 ”مجھے یاد ہے۔ مجھے یاد ہے۔“ سے شروع ہوتی ہے اداکاروں کی  
 حالت کے مد نظر ایک نظم ایسی لکھنی چاہئے جو ”میں بھول گیا۔ میں بھول گیا۔“  
 سے شروع ہو۔

اکثر مبتدی پہلی دفعہ اسٹیج پر جب آتے ہیں تو چھپتے اور پریشان  
 ہوتے ہیں اور اسی انتشار کے سبب اپنا پارٹ بھول جاتے ہیں۔ حرکات  
 کے پوری طرح ادا نہ کرنے سے ڈر اما اتنا نام نہیں ہوتا جتنا کہ پارٹ  
 بھول جانے سے۔ اکثر مبتدی اداکار صرف اپنا پارٹ اور دوسرے اداکار



کے آخری الفاظ یاد کرتے ہیں۔ ایسی صورت میں اگر کوئی اداکار اپنے آخری الفاظ بھول جائے یا غلط کہے تو دوسرا اداکار جو اس انتظار میں ہے کہ پہلا اداکار مقررہ الفاظ پر اپنی تقریر ختم کرے تو یہ اپنا پارٹ شروع کرے اگلے کی غلطی پر بولے یا سا جاتا ہے۔ اس کو اس کا علم ہی نہیں ہوتا کہ پہلا اداکار کب اپنی تقریر ختم کریگا اسی لئے وہ اپنا پارٹ شروع کرنے کے لئے تیار نہیں رہتا۔ اور اس کو علم ہوتا ہے تو اس وقت جب پانی سر سے گزر جانے کے قریب ہوتا ہے۔ ظاہر ہے کہ اس پر تیشانی میں وہ جتنی بدحواسیاں کر جائے تھوڑی ہیں۔ بعض دفعہ ایسا ہوتا ہے کہ اداکار غلطی سے اپنا بہت سا پارٹ اڑا جاتا ہے۔ اس ایک اداکار کے ”غتر بود“ کی وجہ سے دوسرے اداکاروں کو بھی اپنا اپنا پارٹ اسی لحاظ سے حذف کرنا پڑتا ہے۔ مکالمہ اور قصہ کی ساری خوبی ان دو ملاؤں میں اس طرح مردار ہو جاتی ہے۔ بعض دفعہ اداکار اپنا پارٹ بھول کر دوسرے کے الفاظ دہرانے لگتا ہے یا مصنف کے الفاظ بھول کر جو جی میں آیا کہنے لگتا ہے۔ اسی لئے ایک ایسے شخص کی ضرورت محسوس ہوتی جو پردے کے پیچھے سے اداکار کو نغمہ دے۔

نامور اداکاروں میں بھی بیشمار ایسے ہیں جو اپنا پارٹ اچھی طرح یاد نہیں کرتے۔ انہیں سب سے زیادہ کوفت پارٹ یاد کرنے میں ہوتی ہے

البتہ اداکاری میں وہ کوتاہی نہیں کرتے۔ دوچار دفعہ اپنا پارٹ پڑھ کر وہ سمجھنے لگتے ہیں کہ انہیں خوب یاد ہو گیا اس کے علاوہ ہر آن ان کے کان لقمہ دہندہ کی آواز پر لگے ہوتے ہیں باجپ او نہیں آواز برابر سنائی نہیں دیتی تو لقمہ دہندہ کے قریب ٹہلنے لگتے ہیں۔ میز پر اگر کتابیں یا اخبارات وغیرہ رکھے ہوں تو اداکار اپنا پارٹ اس میں چھپا دیتے ہیں تاکہ وقت ضرورت کام آئے۔ غرض تجربہ کار اور سمجھدار اداکار تو لقمہ دہندہ سے اچھی طرح مستفید ہوتے ہیں لیکن مبتدی لقمہ دہندہ کی آواز پر کان بھی نہیں لگاتے۔ پریشانی میں بیچارہ لقمہ دہندہ کہتا کچھ ہے اور یہ سنتے کچھ ہیں۔ اور اگر لقمہ دہندہ چلا کر کہتا ہے تو تماشائی بھی اسے سن پاتے ہیں آہستہ بولتا ہے تو آفت زور سے کہتا ہے تو آفت غرض گویم مشکل و گرنہ گویم مشکل کا مضمون درمیش ہوتا ہے انہی تکالیف کے مد نظر فرانس میں لقمہ دہندہ کی جگہ ایٹیج کے نیچے پاروشنی (Foot lights) کے بیچ میں ہوتی ہے تاکہ اداکار اس کو اپنے سامنے دیکھ کر مطمئن رہیں۔ اس کی آواز ان تک آسانی سے پہنچ سکے اور وہ بھی صحیح معنوں میں پوری طرح مدد کر سکے۔

بعض لقمہ دہندے بہت سست اور کاہل ہوتے ہیں بعض کھیل دیکھنے میں خود بھی تماشائیوں کی طرح محو ہو جاتے ہیں۔ بعض

جب اداکار کا سٹو آگے چل نہیں سکتا اور وہ آ — آ —  
 آ — کر کے رک جاتا ہے تو کہیں اس کو رستہ پر لگاتے ہیں بعض قبل  
 از وقت یاد دلاتے ہیں۔ غرض لقمہ دہندوں کی بھی عجیب عجیب دلچسپ  
 شخصیتیں ہوتی ہیں۔ بہترین لقمہ دہندہ اداکاروں کے تھی میں بڑی  
 نعمت ہے۔

---

# اُردو ڈراما کی پیدائش

(پہلے)

ادبیات عالم کے مطالعہ سے واضح ہوتا ہے کہ جس قوم میں اصنام پرستی کا رواج تھا اُس نے ڈراما کی ترقی میں زیادہ حصہ لیا۔ سب سے شاندار دیومالا ہندوؤں اور یونانیوں کی تھی۔ ان دونوں قوموں کے ہاں پوجا پاٹ کی رسموں کو خاص اہمیت حاصل تھی۔ پجاری قسم قسم کے سوانگ بھر کے ناچتے گاتے دیوی کے آگے حاضر ہوتے۔ مخصوص طریقوں پر رسوم ادا کرتے اور بھنیٹ چڑھاتے تھے۔ رفتہ رفتہ انہیں چیزوں نے ہمت طرازیوں اور سحر کاریوں کی بدولت نہایت لطیف فنی ادبی صورت اختیار کر لی۔ اس کے علاوہ جب زندگی کا ایک ایک شعبہ ایک ایک دیوی یا دیوتا سے منسوب کر دیا گیا تو لازمی طور پر دیوی اور دیوتاؤں میں انسانی جذبات رونما ہوئے اور ان جذبات کی رنگارنگی کی وجہ سے اختلاف۔

اور اختلاف کی وجہ سے وہ آپس میں ایک دوسرے کو نیچا دکھانے کی کوشش کرتے تھے۔ دراصل انہیں معرکہ آرائیوں نے اصنام کو اشخاص ڈراما کیلئے موزوں قرار دیا۔ متعدد مذہبی ڈرامے لکھے گئے جن میں دیوتاؤں۔ دلیوں اور بزرگوں کے معجز نما کارنامے بیان کئے جاتے تھے۔ اس کے بعد اخلاقی ڈرامے تصنیف کئے گئے۔ ان میں نیکی۔ بدی۔ راستبازی۔ دغا بازی۔ محبت۔ نفرت وغیرہ کو مجسم منظر میں پر لایا گیا۔ کچھ عرصہ بعد لوگ اس قسم کے خشک ڈراموں سے اکتا گئے اور ڈراموں کا موضوع بدلنے کیلئے ہر طرف چیخ و پکار شروع ہوئی۔ عوام کے بڑھتے ہوئے جوش نے یہ اہم ذمہ داری اپنے سر لے لی اور رقص سرود کو داخل کر کے ڈراما کو دلچسپ اور خوشگوار بنایا۔ لیکن اندھا دھند روا زوی نے گانے بجانے کے ساتھ مسخرہ پن کو بھی اپنے دامن تلے لیلیاؤں پہ بڑھتے بڑھتے عوام کی تفتن طبع کی خاطر ہر لیاات اور فواحشات کا شکار ہو گیا۔ یہی وجہ تھی کہ ہندوستان میں چین اور بدھ مذہب کے پیشواؤں ڈراموں کو محرب اخلاق اور خلاف مذہب سمجھتے تھے۔

رفتہ رفتہ بدھ علماء کی آنکھیں حقیقت سے چار ہوئیں۔ انہوں نے دیکھا کہ خشک پند و نصائح عوام کے دلوں پر اثر نہیں کرتے۔ برخلاف اس کے ڈراما اپنے اندر لطف و دلچسپی کا پورا سامان رکھتا ہے۔ اسی لئے

فطرت بشری کے نباض ہادیوں نے کھیل تماشے کے پردہ میں ڈراما سے  
 تعلیم و تلقین کا کام لینا شروع کیا۔ ڈراما کی ہر دلعزیزی نے بدھ مذہب کی  
 تبلیغ میں بجلی کی سی سرعت پیدا کر دی۔ اور بہت جلد بدھ مت تقریباً  
 تمام ہندوستان میں پھیل گیا۔ ڈراما کی یہ کارگزاری دیکھ کر زھن سرود  
 کو نیوہاروں کے لوازمات میں شامل کر لیا گیا۔ اداکاروں کو عزت کی  
 نگاہ سے دیکھا گیا بلکہ اکثر پیشواؤں نے خود بھی حصہ لیا مذہبی علماء کے  
 علاوہ بادشاہوں نے بھی ڈراما کی ترقی میں کافی دلچسپی لی خصوصاً  
 اشوک اور ہرش نے دل کھول کر سرپرستی کی۔

مگر جب بدھ مت کا ستارہ ڈوبا تو ڈراما میں بھی زوال کے آثار  
 رونما ہوئے۔ برہمنوں نے بدھ مت کی مخالفت کے سلسلہ میں خواہ مخواہ  
 بدھ ڈراموں کو بھی نیست و نابود کیا۔ لیکن ساتھ ہی اس کھنڈر پر  
 ایک ہندو ڈراما کی عمارت کھڑی کی۔ ڈراما کو بدھ مذہب کی بجائے ہندو مذہب کی  
 تبلیغ کا آلہ کار بنایا۔ ابھی ہندو ڈراما کی عمارت مستحکم نہ ہوئی تھی کہ  
 غیر ملکیتوں کے حملوں کا سیلاب آیا۔ حملوں کی روک تھام اور صلح و  
 آشتی کے انتظام میں اس قدر منہمک ہونا پڑا کہ ڈراما پس پشت پر گیا۔  
 ایسے انتشار کے وقت عوام نے ڈراما کو اپنے ہاتھوں میں  
 لے لیا۔ اور اخلاق سکھلانے کے بجائے اس کو روزی کمانے کا ذریعہ

بنایا۔ ٹانگ منڈلیاں بنائیں اور کوچہ بلوچہ دیار بدیار چکر لگانے لگے۔  
 روپیہ کمانے کی فکر اور عوام کے مذاق کی پیروی نے ڈراما میں ابتداء  
 اور فحش کے اجزاء داخل کر دیے۔ وہی ڈراما جس کو کبھی مذہبی سرپرستی  
 حاصل تھی اور جس کو پیشوا یا مذہب اسٹیج کیا کرتے تھے اور والیان  
 ریاست دیکھتے تھے اب مذہبی اور اخلاقی نقطہ نظر سے ممنوع قرار دیا گیا۔  
 ڈراما جب اپنے اعلیٰ معیار سے گر گیا اور اداکاری محض روپیہ  
 کمانے کا ذریعہ رہ گئی تو بھانڈا۔ نقال اور بہروپیوں نے اپنی اپنی ٹولیاں  
 علیحدہ علیحدہ کر لیں۔ صرف محفل نشاط اور تفریحی جلسوں میں ان کی  
 آؤ بھگت ہونے لگی اور محض ہنسنے ہنسانے پر ان کا کمال ختم ہو گیا۔ رہس  
 بھی اسی عہد زوال کی ایجاد ہے۔ عمدہ مکالمہ کی بجائے تکابندی اور اداکاری  
 کی بجائے سوتیانہ حرکات و سکنات سے کام لیا جانے لگا۔

ایسے زمانہ میں جب کہ اہل ہند پر زوال و ادبار کا گھٹا ٹوپ پڑا  
 چھایا ہوا تھا۔ سیاسی۔ ذہنی اور معاشری حالت ناگفتہ بہ تھی۔ تمام علمی  
 و ادبی خزانے سنسکرت زبان میں مدفون تھے جو مدت سے مردہ ہو چکی  
 تھی اور ڈرامے "پراہس" اور "بھان" کی شکل میں منتقل ہو چکے تھے مسلمان  
 ہندوستان میں داخل ہوئے۔ جب ان کے قدم جم چکے اور حکومت کی  
 جڑیں استوار ہو چکیں تو انہوں نے ہندی علوم و فنون کی طرف توجہ کی۔

اور جہاں تک ان کے اعتقادات و حکمت عملی میں خلل نہ آتا تھا ہندوستانی  
 تمدن اور اس کے لوازمات سے مطلق تعرض نہ کیا۔ ہندی علوم و فنون  
 کی سرپرستی میں دل کھول کر فیاضی سے کام لیا۔ اسلامی ادبیات میں چونکہ  
 ڈراما کا فقدان تھا اس لئے ہندی ڈراما مسلمانوں کی نظروں میں ایک  
 خاص چیز نظر آنے لگا۔ موجودہ ڈراما کا نقشہ اس قدر بھونڈا تھا کہ کسی  
 صورت میں بھی وہ قابل قبول نہ تھا اور سنسکرت سے ناواقف ہونے  
 کی وجہ سے ڈراما کے بہترین نمونوں کو پہچانا ناممکن تھا۔ اہل ہند جو  
 سنسکرت جانتے بوجھتے تھے وہ بھی فاختین کی زبان سیکھنے میں اس  
 قدر محو ہوئے کہ سنسکرت ڈراموں کو مسلمانوں کے آگے پیش نہ کر سکے۔  
 اس لئے ایک عرصہ دراز تک کچھ الٹ پلٹ کر اور تھوڑی بہت تبدیلیوں  
 کے ساتھ موجودہ ڈراما ہی کی سرپرستی کی گئی۔ رفتہ رفتہ فارسی کے زیر  
 اثر چند تماشے مخلوط فارسی اور پراکرت میں تیار ہوئے جو خاص محفلوں  
 اور درباروں میں دکھائے جاتے تھے۔ کہا جاتا ہے کہ اسی قسم کا ایک  
 تماشہ تو آزنامی ایک شخص نے شاہ فرخ سیر کے حکم سے تیار کیا تھا۔  
 اس کا سلیس اردو میں ترجمہ ۱۸۷۰ء میں مرزا کاظم علی جوآن نے کیا  
 جو فورٹ ولیم کالج کلکتہ کے مشہور مترجم تھے۔  
 اس کے بعد ایک عرصہ دراز تک ڈراما کی راہ میں کوئی قدم آگے



نہیں بڑھایا گیا۔ کہا جاتا ہے کہ واجد علی شاہ نے کئی جلسے اور زمیں تیار کئے تھے لیکن ان کا اردو ادب میں کوئی مستقل درجہ نہیں ہے۔ ان کے علاوہ ممکن ہے کہ اسی قسم کی ادب چیزیں بھی لکھی گئی ہوں لیکن انہیں ادب میں کوئی اہمیت نہیں دی گئی اور وہ زمانہ کی دست برد سے بچ نہ سکیں۔ بالآخر اسی ”رنگیلے پیا“ کے دور میں امانت نے ”اندر سبھا“ تصنیف کی۔

”اندر سبھا“ کے مطالعہ سے واضح ہوتا ہے کہ امانت نے ہندی دیو مالا اور اسلامی روایات کو سچا کر کے ڈراما تصنیف کیا۔ علامہ عبداللہ یوسف علی نے اردو ڈراما کے عناصر ترکیبی حسب ذیل بیان کئے ہیں:-  
 (۱) قدیم سنسکرت ڈراما (۲) اہل ہنود کے خالص مذہبی ناطک اور دیوتاؤں اور دیویوں کے حالات (۳) وہ چیزیں جو ادنیٰ درجہ کے لوگوں میں جاری ہیں مثلاً سوانگ نوٹسکی وغیرہ (۴) اسلامی نظیہ اور قدیم روایات (۵) زمانہ موجودہ کا انگریزی ڈراما اور یورپین اسٹیج کی ترقیاں۔

قدیم سنسکرت ڈراما نے اردو ڈراما کی ابتداء اور ترقی کیلئے پس منظر کا کام دیا۔ براہ راست اس سے اردو ڈراما نے بہت کم فائدہ اٹھایا۔ کیونکہ ہم یہ بتا چکے ہیں کہ اردو داں طبقہ سنسکرت سے نا آشنا تھا اور وہ لوگ جو واقف تھے اسلامی ادبیات کے مطالعہ میں منہمک تھے۔

حالانکہ چاہتے تو یہی تھا کہ اردو ڈراما کی ابتداء سنسکرت کے نقش قدم  
 پر ہوتی اور شروع شروع میں اسی کے تراجم سے اس کا دامن مالا مال  
 کیا جاتا لیکن اردو کی بدقسمتی تھی کہ بعض واقعات نے اس کو سنسکرت  
 ڈراما سے علیحدہ ہی رکھا۔ اہل ہنود کے خالص مذہبی ناٹک اور دیوتاؤں  
 اور دیویوں کے حالات نے بیشک اردو ڈراما پر گہرا اثر کیا اور شروع  
 شروع میں ڈراما کا موضوع یہی چیزیں تھیں۔ اندر سبھا میں ہندو دیوالا  
 کا ذکر اس کی کھلی ہوئی شہادت ہے۔ سوانگ۔ نوٹنگی وغیرہ کا کوئی  
 ادبی اثر تو پڑا نہیں البتہ تمثیلی اثر یعنی اداکاری وغیرہ میں اس سے  
 بڑی مدد ملی۔ دراصل یہی وہ نمونہ تھے جو قدیم اداکاروں کے مد نظر تھے  
 اور انہوں نے اسی سنگ بنیاد پر اداکاری کی عمارت کھڑی کی۔ البتہ  
 اسلامی روایات اور نظموں کا زیادہ اثر پڑا اور کیوں نہ پڑتا۔ فاتحین کی  
 ہر ہر چیز کا یوں بھی مفتوحین پر اثر پڑتا ہے۔ پھر ایسے فاتحین جنہیں  
 اپنے علم و ادب پر حد سے زیادہ ناز اور اپنی روایتوں پر بہت کھمنڈ  
 ہو اپنے آرسنگوں میں کیونکر نہ رنگتے۔ ڈراما نظم کی شاخ سمجھی جاتی ہے  
 اس لحاظ سے بھی اسلامی نظموں کا اس پر اثر پڑنا ضروری تھا چونکہ  
 اسلامی شاعری میں مثنوی ہی ایک ایسی صنف تھی جس میں قصہ اور  
 کردار کی ضرورت ہوتی تھی اس لئے لازمی طور پر اردو ڈراما پر مثنوی کا

زیادہ اثر پڑا۔ اگر امانت کی اندر سبجھا اور دوسری فارسی یا اردو مثنویوں کو  
 پیش نظر رکھ کر مقابلہ کیا جائے تو معلوم ہوگا کہ ہمارا قیاس کہاں تک  
 صحیح ہے۔ زمانہ موجودہ کا انگریزی ڈراما اور یورپین اسٹیج کی ترقیاں اردو  
 ڈراما کی ابتداء کا نہیں بلکہ اس کی ترقی کا باعث ہوئیں۔ یہ قیاس بالکل  
 بے بنیاد ہے کہ اردو ڈراما کی ابتداء مغربی ڈراما کی طرز پر ہوئی یا اس  
 کی مدد سے ہوئی بلکہ حقیقت یہ ہے کہ اردو ڈراما کی ابتداء ہندو دیوالا  
 اور اسلامی نظموں کی مدد سے ہوئی البتہ ارتقائی مدارج میں اردو  
 ڈراما نے مغربی طرز سے بہت کچھ سیکھا۔ سیکھ رہا ہے اور ابھی بہت  
 کچھ سیکھنے کی ضرورت ہے۔

---

## اندر سبھا

— (پڑھو) —

واجد علی شاہ کی رنگین فراچی کی داستانیں کسے یاد نہیں؟ کون نہیں جانتا کہ ”رنگیلے پیا“ کے دربار میں عیش و عشرت و کامرانی کا بول بالا تھا۔ امانت نے شرح اندر سبھا میں واجد علی شاہ کے دربار کا سماں ان الفاظ میں کھینچا ہے :-

”راگ کا بزم عشرت میں رنگ ہے . . . . . طبلہ کی تھاپ پر ہر امیر دنگ ہے . . . . . ہنگامہ رقص و سرود برپا ہے . . . . . مشتری جمالوں کے گلوں سے ساز کی سازش میں یہ آواز آتی ہے کہ موسیقار کیا بجاتا ہے اور زہرہ کیا گاتی ہے جب کوئی طوائف خوش گلو ٹھمری حضرت کی شروع کر کے بلبل کی روش چہکارتی ہے شور مئی کی روح شور مچا کر جہالت سے پٹا ٹوپی مارتی ہے اور جب کسی طوائف کو

پکے گانے کا خیال آتا ہے تو ایسی دھرت کی تان لگاتی ہے کہ آواز  
 دھرت پال کو جاتی ہے . . . . . " ایک طرف تو پادشاہ کی رگڑے  
 میں موسیقی سرایت کر گئی تھی اور دوسری طرف شعر و شاعری کا مذاق  
 طبیعت میں کوٹ کوٹ کر بھرا تھا۔ گانے کی اکثر چیزیں بادشاہ کی کہی  
 ہوئی ہوتی تھیں۔ حتیٰ کہ ناچنے والیاں "پیا" کے اشاروں پر ناچتی  
 تھیں۔ کوئی صنف سخن ایسا نہیں جس میں حضرت نے کلام موزوں نہ  
 کیا ہو۔ اردو شاعروں میں ہمیں کوئی دوسرا شاعر ایسا نظر نہیں آتا جس  
 کا کلام اتنے اصناف سخن میں موجود ہو۔ شاعری اور موسیقی کے میل جول  
 سے بادشاہ نے "رہس" تیار کئے قیصر باغ اکثر اس قسم کی تفریحوں  
 کے لئے مخصوص تھا۔ بعضوں کے بیان کے مطابق واجد علی شاہ "کنھیا"  
 کا پارٹ خود کرتے تھے۔ اور پریوں کا پارٹ ان کی پسندیدہ عورتیں لیکن  
 بادشاہ کی تھنیف "بئی" کے لحاظ سے جس میں اس قسم کے جلسوں کا  
 تفصیلی ذکر ہے یہ ثابت نہیں ہوتا بلکہ ظاہر ہوتا ہے کہ "کنھیا" کا پارٹ  
 عورت کو دیا جاتا تھا۔ لیکن چونکہ یہ کتاب واجد علی شاہ نے اپنی جوانی ڈھل  
 جانے کے بعد لکھی ہے اس لئے خیال کیا جاتا ہے کہ جوانی میں "کنھیا"  
 کا پارٹ حضرت خود کرتے ہونگے اور جوانی گزر جانے کے بعد انہوں نے  
 اس سے علیحدگی اختیار کر لی ہوگی۔ لیکن اگر ایسا ہوتا تو واجد علی شاہ

ضرور اس کا ذکر کر دیتے۔ کیونکہ ان کی صاف گوئی سے یہی توقع تھی جب انہوں نے  
 اپنے سارے محلات اور ان سے عشق کا تفصیلی ذکر کیا ہے، اپنی جوانی کی  
 ساری ترنگیں بے کم و کاست بیان کر دیں۔ اور اپنی طبیعت کی ولولہ انگیزی  
 کی پوری پوری ترجمانی کر دی تو اس اعتراف میں کہ ”کنھیا“ کا پارٹ خود کرتے  
 تھے کون امر مانع تھا؟ پھر جب واجد علی شاہ نے ”کنھیا“ کا پارٹ ہی نہ کیا  
 تو یہ کیسے خیال کیا جاسکتا ہے کہ وہ اندر کا پارٹ کرتے ہوں گے؟  
 ہاں تو واجد علی شاہ کے دربار میں جتنی چیزیں گائی جاتی تھیں جتنے  
 جلسے اور رہس کھیلے جاتے تھے، ان کا تعلق بادشاہ کی ذات سے ہوتا  
 تھا۔ کوئی ایسا درباری شاعر مخصوص نہ تھا کہ ٹھمری کہہ کہہ کر گانے  
 دالیوں کو دیتا یا رہس اور جلسہ تیار کرتا بلکہ اکثر ایسی چیزیں ”رنگیلے پیا“  
 جان عالم اور اختر کی ہوتی تھیں۔ واجد علی شاہ کی طبیعت کا رجحان۔  
 طور طریق اور عادات سے صاف ظاہر ہے کہ انہوں نے امانت کو کبھی  
 اندر سبھا تیار کرنے کا حکم نہ دیا تھا، اول تو یہی ثابت نہیں ہوا کہ امانت  
 واجد علی شاہ کے درباری شاعر تھے یا کم از کم مصاحب۔ کیونکہ واجد علی  
 شاہ نے اپنی بیشمار تصانیف میں کہیں بھی امانت کے اپنے دربار سے  
 وابستہ ہونیکا ذکر نہیں کیا اور نہ امانت نے اپنے کلام میں کہیں اس  
 کی طرف اشارہ کیا۔ بلکہ شرح اندر سبھا میں جہاں بادشاہ اور ان کے

رھس کا ذکر کیا ہے اپنے آپ کو بے تعلق رکھا ہے۔ ملاحظہ ہو:۔  
 ”صل علی کیا رھس مبارک طبع سلیمان جاہ سے ایجاد فرمایا کہ یوں  
 کا ہوش اڑایا اور راجہ اندر کے اکھاڑے پر حرف آیا بلکہ قاف نے قاف کے  
 مانند بہالت سے سر جھکا یا . . . . . پر یاں بن بن کے محفل میں آتی ہیں۔  
 حضرت کی چیزیں گاتی ہیں . . . . . تھ اس ہنگامہ رھس کو زیر قدم  
 سلطان عالم کے مع ارکان و دولت تاقیامت سلامت باکرامت رکھے“  
 و اجد علی شاہ کے درباری رنگ اور رھس کے بیان سے قارئین  
 یہ نہ سمجھیں کہ امانت نے آنکھوں دیکھے واقعات لکھے ہیں۔ و اجد علی شاہ  
 کی محفل رقص و سرود ایسی نہ تھی کہ کوئی شخص لکھنؤ میں رہ کر بھی اگر آنکھوں  
 سے نہ دیکھے تو کم از کم اس کی آواز کانوں سے نہ سنے۔ اس کے چرچے زبان  
 زد خلایق تھے۔ ہم یہ نہیں کہتے کہ امانت کو درباری پاج رنگ دیکھنے کا  
 ایک دفعہ بھی موقع نہیں ملا بلکہ کہتا یہ چاہتے ہیں کہ امانت اس رنگ  
 میں رنگے ہوئے نہ تھے اور درباری صنف میں ان کی کوئی جگہ نہ تھی۔ اگر  
 امانت اور و اجد علی شاہ دونوں کی زندگیوں کے خاکے ذہن میں رکھ کر  
 غور کیا جائے تو ہمارے اس بیان کی تائید ہوگی۔ امانت کی ولادت  
 ۱۲۳۱ھ میں ہوئی اور و اجد علی شاہ ۱۲۴۱ھ میں پیدا ہوئے ۱۲۵۱ھ  
 میں امانت کی طاقت گفٹار میں فرق آگیا اور اسی باعث گوشہ نشینی

اختیار کر لی۔ تقریباً دس برس تک اسی حالت میں بسر ہوئی۔ اس کے بعد صحت ہوئی۔ لیکن زبان میں لکنت باقی تھی۔ اس کے علاوہ طبیعت کی وجہ سے جو عرصہ سے گوشہ نشینی اور تنہائی کی عادی ہو چکی تھی گھر سے بہت کم قدم باہر نکالا۔ ملاحظہ ہو شرح اندر سبھا:۔

”وضع کے خیال سے کہیں جاتا تھا نہ آتا تھا۔ زبان کی دانستگی سے گھر میں بیٹھے بیٹھے جی گھبراتا تھا۔ ایک روز کا ذکر ہے کہ حاجی مرزا عابد علی عبادت نے کہا کہ بیٹھے بیٹھے گھبراتا عبت ہے۔ ایسا کوئی جلسہ کے طور پر طبعاً دقلم کیا چاہئے کہ دو چار گھڑی دل لگی کی صورت ہوئے اور خلق میں شہرت ہوئے۔۔۔۔۔ اس سے ظاہر ہے کہ امانت کی طاقت گفتار عود کر آنے تک واجد علی شاہ ۱۶-۱۸ برس کے ہو چکے تھے۔ گو تخت نشین نہ ہوئے تھے لیکن موسیقی اور شاعری کا بازار گرم ہو چکا تھا۔ ظاہر ہے کہ اس وقت تک امانت کی رسائی نہ ہوئی تھی اور نہ ہو سکتی تھی۔ صحت کے بعد خود امانت کے بیان کے مطابق جانا آنا نہ ہوتا تھا۔ ایک تو وضع داری دوسرے زبان کی دانستگی اور لکنت کے سبب امانت نے دربار میں جانے کا خیال تک نہ کیا ہوگا۔ اس کے علاوہ جب دوست اچباب کے ہاں آمد و رفت نامناسب تھی تو دربار شاہی میں ”عذر زبان لیکر جانا ادب اور وضع دونوں کے خلاف تھا۔“



صحت کے بعد چھ یا سات سال کے اندر ہی اندر ایک دوست اور شاگرد  
 حاجی مرزا عابد علی عبادت کی تجویز پر اندر سبھا تیار کر نیک خیال ہوا۔ ۱۸۶۸ء  
 سے فکر شروع ہوئی، اس وقت تک بھی امانت کو شاہی دربار میں بار حاصل  
 نہ ہوا تھا۔ تقریباً ڈیڑھ دو سال کے بعد ۱۸۷۰ء میں اندر سبھا تیار ہوئی۔  
 واضح رہے کہ اس وقت رھس اور جلسہ لکھنؤ میں کوئی نئی چیز نہ تھی بلکہ  
 واجد علی شاہ کے طفیل میں لوگوں کے کان اور آنکھ اس سے آشنا ہو  
 چکے تھے۔ جب لوگوں کو معلوم ہوا کہ اندر سبھا تیار ہو گئی تو لوگ جوق  
 در جوق اس میں پارٹ کرنے کی خواہش سے جمع ہوئے۔ مجمع کا شوق۔  
 خواہش اور اضطراب کی انتہا یہ ہوئی کہ ہر شخص اداکاری میں حصہ لینے کا  
 دل و جان سے آرزو مند ہوا۔ اور ظاہر ہے کہ یہ ناممکن تھا۔ اس سبب سے  
 لوگوں میں تفرقہ پڑ گیا اور فساد اور جھگڑا شروع ہوا۔ بہت پیچ پھاڑ کے  
 بعد لوگوں کو سمجھا بچھا کر ڈراما ایسٹیج کیا گیا۔

ایسٹیج اور پردوں کے سبب لوگوں کو شبہ ہوا کہ ہونہ ہو یہہ  
 فرانسسیسی اوپرا کا اثر ہے۔ حالانکہ ٹھنڈے دل سے غور کیا جائے تو معلوم  
 ہوگا کہ ایسٹیج ہندوستان کے لئے کوئی نئی چیز نہیں کیونکہ سنسکرت ڈراما  
 کے طفیل میں ہندوستان اس چیز سے صدیوں پہلے واقف ہو چکا تھا۔  
 یہ اور بات ہے کہ ٹیپ ٹاپ۔ شان و شکوہ اور نظر فریبی حاصل نہ

ہوئی تھی مگر اتنا تو مان لینا پڑتا ہے کہ سنسکرت ڈرامے برسوں پہلے  
 ایٹیج پر کھیلے جا چکے تھے۔ اس کے علاوہ یہ بھی ملحوظ رہے کہ اندر سبھا  
 بھی کوئی عمدہ ایٹیج پر کھیلنا نہیں گیا۔ نہایت ادنیٰ معمولی اس قسم کے  
 ساز و سامان کے ساتھ کہ ہندوستانی دماغ بغیر فراسیسی یا غیر ملکی انزات  
 کے آسانی سے تپا کر سکتے تھے۔ رہا پردوں کی نسبت سو اس کے متعلق  
 غلط فہمی ہوئی اور وہ بھی اس خیال سے کہ اندر سبھا میں پردوں سے  
 مراد منظر ہوں گے۔ واقعہ یہ ہے کہ ہندوستانی ایٹیج اس وقت تک  
 ”مناظر“ (Scenes) سے آشنا نہ ہوا تھا۔ بلکہ سفید

یا زیادہ سے زیادہ کسی ایک رنگ میں رنگے ہوئے پردے استعمال ہوتے  
 تھے اور وہ بھی پس منظر کے سلسلہ میں نہیں بلکہ تماشائیوں کی آنکھوں کو  
 ایٹیج کے انتظامات سے قبل از وقت واقف نہ کرانے کے لئے۔ ہوتا یہ تھا کہ  
 ایٹیج پر ایک پردہ تان دیا جاتا تھا اور اس کے پیچھے اداکار بن سنور کر  
 اور سبج دھج کر بیٹھ جاتے تھے۔ پردہ کے سامنے ایک شخص آتا۔ اور اس  
 اداکار کی آمد کا جو پردہ کے پیچھے بیٹھا ہے اعلان کرتا۔ مہتابی چھوٹی تب  
 جا کر کہیں پردہ ہٹایا جاتا۔ اداکار سر کے اشارے سے تماشائیوں کو  
 سلام کرتا۔ اپنی آمد کا خود اعلان کرتا۔ گاتا۔ اس کے بعد ہولی یا کوئی  
 دوسری موسمی چیز سناتا۔ آخر میں اپنا پارٹ شروع کرتا۔ ظاہر ہے کہ

یہ کارستانی کسی فرانسسی اوپیرا دیکھے ہوئے اور مغربی اسٹیج سجاوے  
 ہوئے شخص کی محتاج توجہ نہ تھی۔ معمولی سے معمولی ہندوستانی اس قسم کا  
 انتظام کر سکتا تھا۔ اور حقیقت بھی یہی ہے کہ اسٹیج کی ابتداء اور خصوصاً  
 اندر سبھا کے اسٹیج کے لئے تو اردو ڈراما غیر ملکی اثر کا مرہون منت  
 نہیں ہوا۔

اوپر کی بحث سے یہ ثابت ہو گیا کہ اندر سبھا کو واجد علی شاہ  
 سے کوئی تعلق نہیں۔ نہ اونہوں نے لکھوائی نہ کسی فرانسسی نے تجویز کی۔  
 نہ قیصر باغ میں کہلی گئی۔ نہ بادشاہ سلامت اور ان کی عورتوں نے  
 کوئی پارٹ کیا۔ اور نہ یہ کہ امانت اس کو اپنے نام سے منسوب کرنا  
 چاہتے تھے۔ شرح اندر سبھا میں صاف طور سے اونہوں نے لکھ دیا کہ  
 وہ اس قسم کی چیزوں کو کچھ وقعت کی نگاہ سے نہ دیکھتے تھے۔ ممکن ہے کہ  
 وہ "جلسہ" کو بہت معمولی چیز سمجھ کر اپنے نام سے منسوب نہ کرنا چاہتے تھے  
 لکھتے ہیں "۔۔۔۔۔ کیونکہ یہ جلسہ کہنا سب کو مرغوب تھا مگر اپنے  
 نزدیک معیوب تھا اس لحاظ سے اپنا تخلص بدل کر اس میں استاد  
 تخلص کیا۔ لیکن لوگوں نے غزلوں کے سبب بندہ کا کلام دریافت  
 کر لیا۔ اس قدر صاف بیان کے بعد مزید قیاس کی کوئی گنجائش نہیں  
 رہتی البتہ اس کا تعجب ضرور ہے کہ کیا وجہ تھی کہ امانت نے واجد علی شاہ کے

نام کے ساتھ تو رھس کی ایجاد کا ذکر اچھے الفاظ میں کیا اور اپنے نام کو اندر سبھا کے ساتھ منسوب کرنا معیوب خیال کیا۔ اگر اس قسم کی چیزیں تیار کرنا معیوب تھا تو بادشاہ کی تقلید کے سلسلہ میں ہی کم از کم اس کا شمار محاسن میں ہونا چاہئے تھا۔ علاوہ اس کے جیسا کہ ہم آگے بتائیں گے کہ امانت نے اس ڈراما میں میر حسن کی شہرہ آفاق مثنوی "بدر منیر" کی خوشہ چینی کی۔ اور لطف یہ کہ پھر بھی معیوب سمجھا، یہ جانتے ہوئے کہ میر حسن کی مثنوی شہرت عام اور بقائے دوام کا تاج حاصل کر چکی ہے۔ اس کے علاوہ طرفہ یہ کہ "واسوحت" کو تو معیوب نہ سمجھا، اور کنارہ کیا تو اندر سبھا سے۔ بہر حال ہمیں اس وقت اس سے بحث نہیں کہ امانت نے کیوں اندر سبھا کو معیوب سمجھا۔ اور کہاں تک وہ ایسا کرنے میں حق بجانب تھے۔

اب ہم یہ چاہتے ہیں کہ اندر سبھا کا خلاصہ پیش کریں اور دکھائیں کہ کہاں کہاں اور کس کس طرح امانت نے پرانی مثنویوں کی پیروی کی۔ اور خصوصاً "بدر منیر" سے کیونکر اپنا چراغ روشن کیا جس وقت امانت کے آگے "جلسہ" تیار کرنے کی تجویز پیش ہوئی تو امانت کو یہ تو معلوم تھا کہ "جلسہ" کیونکر ترتیب دیا جاتا ہے۔ کس طرح کہا جاسکتا ہے۔ اور کن چیزوں کی ضرورت لاحق ہوتی ہے۔ یقیناً امانت کے پیش نظر اس

دقت کوٹی ایجاد نہ تھی اور نہ انہیں اس کا علم تھا کہ وہ اردو کا سب سے پہلا ڈراما لکھنے والے ہیں۔ وہ پُرگو گو شاعر تھے۔ صنائع و بدائع رعایت لفظی اور نازک خیالی اُن کی خصوصیات تھیں۔ پس "جلسہ" تیار کرنے کے لئے کمی تھی تو "قصہ" کی۔ شاعری کی فرسودہ لکیر پیٹتے پیٹتے انہیں چپاٹے ہوئے لقمے چبانے کی عادت ہو چکی تھی۔ نیا مضمون سوچنا اور جدت پیدا کرنا ان کے حاشیہ خیال میں بھی نہ تھا۔ اس لئے "قصہ" کے سلسلہ میں اُن کی نظر اسی صنف شاعری پر پڑی جس میں "قصہ" کی ضرورت ہوتی ہے۔ یہ صنف بلاشبہ مثنوی تھی۔ مثنوی اردو کی قدیم ترین صنف ہے اور قدیم شعرا نے اپنا زیادہ کلام اسی صنف میں چھوڑا ہے۔

عشق کی داستان، دیو، پری کا ذکر اور منظر نگاری مثنوی میں شروع ہی سے داخل ہو چکے تھے۔ مکالمہ کی ترتیب اور ڈرامائی اثر کی کمی تھی سو اس کو امانت نے اندر سمجھا میں پورا کر دیا۔ علاوہ اس کے "بدر منیر" چونکہ اردو مثنویوں میں ایک خاصہ کی چیز ہے اور بہت نمایاں اور غیر معمولی شہرت کی مالک ہے اس لئے امانت کی آنکھیں "قصہ" کی تلاش میں اس پر پڑیں اور انہوں نے اس سے قصہ کی اکثر اہم چیزیں حاصل کیں پھر ڈرامائی رنگ میں رنگا اور اندر سمجھا کو ایک زندہ

جاوید کار نامہ بنایا۔

عجیب پر لطف چیز ہے کہ ہندو دیومالا میں راجہ اندر ہی کو ادب کی اس صنف کا جس کو ڈراما کہتے ہیں بانی خیال کیا جاتا ہے۔ اور حسن اتفاق دیکھئے کہ اردو کا پہلا ڈراما "اندر سبھا" ہے۔ روایت ہے کہ بہت سے دیوتا اندر کے پاس گئے اور اس سے گویا ہوئے کہ آسمانی بادشاہت کام کاج کی زحمت سے علاقہ نہیں رکھتی اور بیکار بیٹھے بیٹھے جی اکتا جاتا ہے اس لئے آپ برہما کے حضور میں عرض کریں کہ وہ کوئی ایسی تفریح کا ڈول ڈالیں جو چشم و گوش کی ضیافت کا سامان بہم پہنچائے۔ اندر مہاراج تو ان باتوں کے رسیا ہیں ہی فوراً گئے اور برہما کی خدمت میں حاضر ہو کر تمام ماجرا بیان کیا۔ برہما نے بحر فکر میں غوطہ لگایا اور نٹ دید زائگ، کی شکل میں ایک ڈر آبدار نکالا۔

راجہ اندر پریوں کو طلب کرتا ہے۔ پکھراج۔ نیلم اور لال پریاں آتی ہیں۔ سبز پری کے آنے تک اندر سو جاتا ہے۔ سبز پری اپنے باغ سے جو اڑی تو ہند کی طرف نکلی۔ چاندنی کھیت کی ہوئی تھی اور سماں کچھ ایسا دلکش تھا کہ دیر تک اٹھلاتی رہی۔ آخر ایک نظر فریب باغ میں پہنچی۔ خواب گاہ میں ایک حور طلعت شہزادہ محو خواب تھا۔ پہلی نظر میں دل دیدیا۔ اپنی زمر کی انگوٹھی شہزادہ کی انگلی میں

پہنا کر واپس ہوئی۔ اندر کے دربار میں پہنچی تو اس کو سوتا پایا۔ باغ کو لوٹی  
 اور کالے دیو کو حکم دیا کہ شہزادہ کو اٹھا لائے۔ دیو حکم کی تعمیل کرتا ہے۔  
 شہزادہ خواب سے چونک کر اپنے آپ کو دوسری دنیا میں دیکھتا ہے۔ سبتر  
 پری سارا ماجرا سناتی ہے اور حرف مطلب زبان پر لاتی ہے، شہزادہ  
 (گلفام) اندر کے دربار کی سیر کا مشتاق ہوتا ہے۔ سبتر پری اس کو اپنے  
 ساتھ لیجاتی ہے اور باغ میں شمشاد کے تلے چھپاتی ہے۔ لال دیو کی نظر  
 آدم زاد پر پڑتی ہے اور وہ اندر سے چغلی کہتا ہے۔ اندر غصہ سے لال  
 پیلا ہو کر قاف کے کنوئیں میں گلفام کو قید کرنے کا حکم دیتا ہے۔ سبتر پری  
 گلفام کے عشق میں خاک اڑاتی ہوئی دشت نوردی کرتی ہے اور جوگن  
 کا روپ بدلتی ہے۔ اتفاقاً کالایو ادھر سے گذرتا ہے اور جوگن کے  
 یلیح حسن پر یہ چھتا ہے۔ اندر سے جوگن کے حسن کا ذکر کرتا ہے اور حکم کے  
 مطابق دربار میں حاضر کرتا ہے۔ اندر جوگن کے گانے سے سید مخطوظ ہوتا  
 ہے۔ اور انعام دینا چاہتا ہے لیکن جوگن انکار کرتی ہے، آخر منہ مانگا  
 انعام پانے کا اقرار لیکر اپنا اور گلفام کے عشق کا حال سناتی ہے۔ اندر  
 گلفام کو قید سے رہا کرتا ہے۔ دونوں کے ملاپ پر ڈراما ختم ہوتا ہے۔  
 ڈراما کی تصنیف کی تاریخ جو خود امانت نے نکالی ہے حسب ذیل

جہاں نے سن کے توصیف و ثنا کی  
ہر اک مصرع ہے یا قدرت خدا کی  
کسی نے جستجو لا انتہا کی  
امانت سب سے خواہش جا بجا کی!  
خلایق میں ہے وہوم اندر سمجھا کی

شمارہ ۱۲۷

حاجی مرزا عابد علی عبادت نے بن کی تجویز پر اندر سمجھا لکھی گئی تاریخ

نکالی۔ ۷

مرقع امانت کی اندر سمجھا ہے

شمارہ ۱۲۸

کہی خوب تاریخ تو نے عبادت

امانت کے لڑکے الطاف حسین نے یوں تاریخ نکالی۔ ۷

پری روہیں صدقے اس اندر سمجھا پر

شمارہ ۱۲۹

کہا قاف نے چرخ سے سہرا اٹھا کر

ایک شاگرد ولایت نے تاریخ نکالی ۷

چھپی دہر میں خوب اندر سمجھا ہے

فلک نے کہا دور سے سہرا اٹھا کر

ایک اور شاگرد سید صادق صداقت نے تاریخ نکالی ۷

پرستان کی نقل اندر سمجھا ہے

طبیعت کی روہیں یہ کہتے ہیں منصف



میرسن کی مثنوی "بدر منیر" کا خلاصہ بھی اس لئے پیش کیا جاتا ہے کہ قارئین پر اچھی طرح واضح ہو جائے کہ اندر سبھا کا پلاٹ کس حد تک "بدر منیر" سے مانوڈ ہے۔ ایک بادشاہ کے لڑکا نہ تھا۔ اس نے بچوں سے اپنی قسمت کا حال پوچھا۔ معلوم ہوا کہ لڑکا تو ہوگا لیکن بارہویں سال میں اسے خطرہ درپیش ہوگا۔ لڑکا ہوا اور نام مینظیر رکھا اور بڑی احتیاط کی۔ لیکن اتفاقاً بھی خطرہ کے دن نکلے نہ تھے کہ شہزادہ شب ماہ بام پرسو گیا۔ ایک پری کا گذر ہوا۔ اس نے چاند کے ٹکڑے کو زمین پر دیکھا۔ عاشق ہوئی اور اٹھا لیگٹی۔ پرستان میں رکھا لیکن سیر کرنے کو ایک کل کا گھوڑا دیا۔ شہزادہ سیر کرتا ہوا ایک دن "بدر منیر" کے باغ میں پہنچا جہاں بدر منیر اس پرسو جان سے فدا ہو گئی۔ کئی روز تک آمد و رفت کا سلسلہ جاری رہا۔ ایک دن کسی دیونے نے یہ حال دیکھا۔ اور پری سے جعلی کہانی۔ پری نے شہزادہ کو کنوئیں میں قید کر دیا۔ نجم النساء جو گن کا بھیس بدل کر نکلتی ہے۔ جنوں کے بادشاہ کے لڑکے فیروز بخت کی نظر اس پر پڑتی ہے۔ اور اس کے حسن پر گر دیدہ ہو جاتا ہے، اپنے باپ سے ذکر کرتا ہے اور دربار میں لیجاتا ہے بادشاہ جو گن کے گانے سے بے حد خوش ہوتا ہے۔ موقع پا کر فیروز بخت سے مینظیر کا قصہ بیان کرتی ہے، فیروز بخت کی مدد سے شہزادہ کا پتہ لگتا ہے۔ اور رہائی

و تھی ہے۔ بینظیر بدر منیر سے جا ملتا ہے اور نجم النساء اور فیروز نجت ایک جا  
وقالب ہو جاتے ہیں۔

”بدر منیر“ اور ”اندر سبھا“ کے دونوں قصے سامنے رکھ کر کون ہے  
و یہ شبہ نہ کرے کہ امانت نے اصل قصہ ”میر حسن سے لیا ہے۔ اندر سبھا میں  
سبز پری اندر کے دربار میں جاتے ہوئے گلغام کے محل میں اترتی ہے اور  
بدر منیر میں پری کسی خاص کام سے نہیں نکلتی بلکہ قدیم روایات کے مطابق  
چاندنی رات میں انسانوں کی بستی کا چکر کاٹتے ہوئے بینظیر کے محل میں  
آتی ہے۔ گلغام کی خواہگاہ۔ اس کا حسن اور سبز پری کا اس کو دل دینا  
بالکل اسی طرح ظاہر کیا گیا ہے جس طرح کہ بینظیر کی خواہگاہ۔ اس کا حسن  
اور پری کا اس پر رچھنا بتایا گیا ہے۔ جذبات واقعات اور خیالات بالکل  
ایک ہی طرح سے نظم کئے گئے ہیں۔ حتیٰ کہ بعض جگہ ”میر حسن کے اشعار نقل  
کئے گئے ہیں۔ مثلاً جب سبز پری گلغام کو دل دیکر جانے لگتی ہے تو حسن  
کا شعر پڑھتی ہے۔

کرم مجھ پہ رکھیو صدر امیری جان      میں دل چھوڑے جاتی ہوں اپنا نشا  
چاندنی کا سماں جہاں باندھا گیا ہے وہاں بھی حسن کے دو شعر  
نقل کئے گئے ہیں۔

وہ چھٹکی ہوئی چاندنی جا بجا!      وہ جاڑے کی آندو ٹھنڈی ہوا

وہ نکھر افلاک اور سہ کا ظہور لگا شام سے صبح تک وقت نور

جب گلفام سبز پری کے ہاں پہنچ کر آنکھیں کھولتا ہے تو اسی طرح

کے کلمات زبان پر لاتا ہے جس طرح کہ بینیظیر پرستان میں پہنچ کر حیرت سے

پوچھتا ہے کہ میں کہاں ہوں۔ کس فضاء میں ہوں اور کس طرح یہاں آیا۔

کوہ قاف کے کنوئیں میں دونوں شہزادوں کا قید ہوتا "بدر منیر" اور

"اندر سبھا" دونوں میں مشترک ہے۔ صرف فرق اتنا ہے کہ گلفام اندر

کے حکم سے بند کیا جاتا ہے اور بینیظیر کو پری کے حکم سے۔ قید۔ فراق اور غم

کا ماجر دونوں میں ایک ہی طرح سے نظم ہے۔ اس کے علاوہ جوگن کا

بہر پ اور اس کے ذریعہ سے پھڑوں کا ملنا۔ "بدر منیر" اور "اندر سبھا"

دونوں میں مشترک ہے۔ مگر اندر سبھا میں جوگن کا بھیس گلفام پر مرنے

والی سبز پری بدلتی ہے اور بدر منیر میں نجم النساء جو وزیر کی دختر "بدر

منیر" کی ہمدرد و ہمراز ہے۔ جوگن کے حسن اور گانے کا ذکر دونوں میں ملتا

جلتا ہے۔ امانت نے اس جگہ بھی حسن کا ایک شعر نقل کیا ہے۔

کرے حسن کو کس طرح کوئی ماند چھپے ہے کہیں خاک ڈالے سے چاند

اور جب جوگن کو زبردستی لے جاتے ہیں تو وہاں بھی حسن کا ایک شعر

ملتا ہے۔

زمین سے اڑا آسمان کے تئیں وہ کتنا کہا کی نہیں کے نہیں

دونوں کا خاتمہ بالکل ایک ہی طرز پر ہوتا ہے۔ مختصر یہ کہ "بدر منیر" اور اندر سبھا" کا ساتھ ساتھ مطالعہ کیا جائے اور واقعات پر غور کیا جائے تو کہنا پڑتا ہے کہ امانت نے میر حسن کی بڑی حد تک خوشہ چینی کی۔ امانت کی اندر سبھا میں ایک اور چیز غور کرنے کے قابل ہے۔ وہ یہ کہ اندر کے دربار اور واجد علی شاہ کے دربار میں عجیب و غریب یکسانیت ہے۔ ایسا معلوم ہوتا ہے کہ اندر کا اکھاڑ اسمٹ کر واجد علی شاہ کے دربار میں آ گیا۔ یا اندر نے واجد علی شاہ کے بہرہ میں دو سہرا جنم لیا۔ بہر حال ناچ گانے اور پری جمالوں کے جھگمٹے کی وجہ سے واجد علی شاہ کے دربار پر اندر کے اکھاڑے کا شبہ ہوتا ہے۔ ہم نے اوپر اس کا تفصیلی ذکر کیا ہے کہ امانت نے واجد علی شاہ کے حکم سے اندر سبھا نہیں لکھی اور نہ وہ قبصر باغ میں کھیلی گئی۔ یہاں یہ دکھانا چاہتے ہیں کہ فضاء اور ماحول کا کس طرح ایک ڈراما نگار اور شاعر پر اثر پڑتا ہے۔ یہ عموماً دیکھا گیا ہے کہ شاعر۔ ڈراما نگار یا افسانہ نگار اپنی سوسائٹی۔ اپنی فضاء۔ اپنے زمانے اور ماحول ہی سے "قصہ" لیتا ہے۔ اور جان بوجھ کر یا انجان رہ کر اپنے کارنامہ گو گو و پیش کے اثرات کا آئینہ دار بناتا ہے۔ جس عہد کا ڈراما نگار ہو گا اس زمانہ کی بعض خصوصیات کو عمر آ یا بلا ارادہ اپنے ڈراما میں جا بجا جگہ دیگا۔ قصہ اگر کسی دوسرے زمانہ کا پسند بھی کر لگا تو

اس کے سارے کرداروں میں اپنے زمانہ کی جھلک نمایاں رکھے گا۔ اپنی موجودہ سوسائٹی۔ بودوباش اور معاشرت کے رنگوں میں انہیں رنگ دیگا۔ ان کی زبانوں سے بالکل انہیں خیالات کا اظہار کرے گا جو کہ خود اس کے دماغ میں چکر لگا رہے ہوں۔ بہر حال یہ اکثر و بیشتر دیکھا گیا ہے کہ افسانہ نویس یا ڈرامانگار اپنے زمانہ کے رنگوں میں ڈوب کر لکھتا ہے۔ اس چیز کو پیش نظر رکھ کر اگر اندر سمجھا کا مطالعہ کیا جائے تو معلوم ہوگا کہ امانت نے دراصل اندر کے اکھاڑے کا ذکر اس لئے کیا کہ واجد علی شاہ کے دربار کی یاد زندہ رہے حقیقت میں امانت نے اندر کی آڑ میں واجد علی شاہ کے دربار کا نقشہ پیش کیا۔ البتہ نہیں کہا جاسکتا کہ انہوں نے اراداً ایسا کیا یا بلا ارادہ۔

”بدر منیر“ میں بھی میر حسن کے زمانہ کی بودوباش اور معاشرت کے آثار ملتے ہیں۔ شاعر نے پرستان۔ پریوں اور قدیم زمانہ کا قصہ لکھا ہے لیکن سب کے سب کرداروں کو اپنی سوسائٹی کے رنگوں میں رنگا ہے۔ شادی بیاہ اور رسم و راہ کے طریقے سب کے سب اپنی موجودہ معاشرت سے لئے۔ بالکل اسی طرح امانت نے پلاٹ میر حسن سے لیا۔ ہندو دیومالا اور قدیم اسلامی روایات کی پیروی کی مگر تمام کرداروں کو اپنے زمانہ کے رنگوں میں رنگا۔ واجد علی شاہ کے دربار کا نقشہ جیسا کہ امانت

نے شرح اندر سبھا میں کھینچا ہے (جس کا اقتباس ہم نے اوپر دیا ہے) داغ میں چکر لگا رہا تھا جوں ہی عبادت نے جلسہ تیار کرنے کی تجویز پیش کی فوراً ہی واجد علی شاہ ہی محفل کو جلسہ کی شکل میں منتقل کرنے کا خیال آیا۔ اس کو تو حسن اتفاق سمجھنا چاہئے کہ اندر کے دربار اور واجد علی شاہ کے دربار میں عجیب و غریب یکسانیت پیدا ہو گئی۔ دراصل امانت کا یہ کمال تھا کہ اتنی سچی اور ہو بہو تصویر کھینچی اور اندر سبھا کی کامیابی کا حقیقت میں یہ بھی ایک راز تھا۔

ممکن ہے کہ اس یکسانیت کے سبب لوگوں کو شبہ ہوا ہو کہ اندر سبھا واجد علی شاہ کے حکم سے لکھی گئی اور قبصر باغ میں کھینچی گئی۔ مگر غور کیا جائے تو معلوم ہو گا کہ اگر اندر کا پارٹ واجد علی شاہ کرتے تو گلفام کسے بنایا جاتا؟ کیا کسی درباری کی مجال تھی کہ وہ سبز پری سے بادشاہ کے روبرو اظہار عشق کرتا اور کیا یہ ممکن تھا کہ امانت اسی قسم کا پلاٹ رکھتے۔ اور اگر گلفام واجد علی شاہ بنتے تو اندر کی جگہ خالی تھی۔ بادشاہ کی موجودگی میں راجہ کون بن سکتا تھا۔ خصوصاً اس وقت جب کہ واجد علی شاہ تخت نشین ہو چکے تھے۔ پس یہ ماننا پڑیگا کہ قبصر باغ میں اندر سبھا نہیں کھینچی جاسکتی تھی اور نہ اس کے لئے موزوں تھی۔ بہر حال اردو ڈراما کی داغ بیل امانت کے ہاتھوں پڑی۔

اندر سبھا کی قبولیت کا یہ عالم ہے کہ مختلف شعراء نے امانت کی طرز پر اندر  
 سبھائیں لکھیں اور اس سے بڑھ کر شہرت کیا ہو سکتی ہے کہ آج تک ہندوستانی  
 اسٹیج پر اندر سبھا کا طوطی بولتا ہے۔ اندر سبھا کا پہلا ادیشن شیخ رجب  
 علی تاجر کتب کی فرمائش پر مرزا مہدی علی خاں بہادر ثابِت جنگ کے  
 اہتمام میں سلطان المطابع کی اجازت سے مطبع محمدی لکھنؤ میں ۱۲۷۱ھ  
 میں چھپا۔ دیوناگری۔ گجراتی۔ گورکھی اور مختلف زبانوں میں اس کا ترجمہ  
 ہوا۔ اور اس کے کم و بیش چالیس ایڈیشن انڈیا آفس کے کتب خانہ  
 میں ہیں۔ اس کا ترجمہ جرمن میں بھی ہوا جو بمقام لیتیرگ ۱۸۹۲ء  
 میں شائع ہوا۔

## قدیم اردو ڈراموں کی بعض اہم خصوصیات

قدیم اردو ڈراما کی پہلی خصوصیت ان کے نام میں پنہاں ہے۔ ناموں کی ہم تین قسمیں کریں گے۔ تاکہ ناظرین کو ان کی خصوصیت سمجھنے میں بہت ہو جائے۔ ایک وہ جو "لیلیٰ مجنون"۔ "شیریں فرہاد"۔ "تل دمن" "ہیر راجھا" وغیرہ کی ترکیب پر مشتمل ہے۔ عاشق و معشوق کے ناموں کو یکجا کر کے نام رکھ دینا اردو ڈراموں کی سنت دیرینہ ہے۔ اس ترکیب سے صاف ظاہر ہے کہ ڈراما نگار کا مقصد اولین ہیر و اور ہیر دین کے عشق کی داستان بیان کرنا ہے۔ اور باقی دوسری چیزوں کی طرف سے روگردانی مطمح نظر ہے۔ دوسری قسم وہ ہے جس کے نام "چلتی دنیا"۔ "کاپاپٹ"۔ "دورنگی دنیا"۔ "حسن کا بازار" وغیرہ ہیں۔ ان سے پڑھنے والے پر بیک نظر ظاہر ہو جاتا ہے کہ ڈراما نگار چاہتا ہے کہ دنیا کی دورنگی۔ زمانہ کی بے ڈھنگی رفتار یا اسی قسم کا کوئی پیش پا افتادہ مضمون لیکر ڈراما ٹی



رنگ میں پیش کرے حالانکہ ہمارے خیال میں اکثر متقدمین اور بعض  
 متاخرین ڈرامائی اثر کے سمجھنے اور واقعات کو ڈرامائی رنگ میں پیش کرنے  
 سے قاصر رہے ہیں اس لئے اردو کے بہت سے ڈرامے ایسے ہیں  
 جنہیں ڈراما کہتے ہوئے تکلف ہوتا ہے۔ بہر حال یہ بحث تو ہوگی دوسری  
 جگہ لیکن یہاں ہمیں اتنا کہنا ہے کہ اس قسم کے ناموں سے مصنف  
 کا مقصد اصلاح یا اخلاق سکھانا ہوتا ہے تیسری قسم وہ ہے جو خونی  
 قاتل - باپ کا گناہ - گناہ کی دیوار کے ناموں کی وجہ سے نمایاں ہے۔  
 خونی کا موضوع کچھ اس طرح ہر دلعزیز ہے کہ اردو ناول - افسانے -  
 اور ڈراموں کے اکثر نام اس سے شروع ہوتے ہیں۔ خدا جانے اس  
 میں مصنف کیا خوبی دیکھتا اور سمجھتا ہے۔ اس کو ایک عجیب اتفاق  
 سمجھئے یا دلچسپ رواج کہ ایک خاص قسم کی ترکیب ایک خاص نہج  
 اور ایک خاص وضع کے نام اردو ڈراموں کیلئے مخصوص ہیں۔ بالکل  
 اسی طرح اردو غزل گوئی کیلئے چند مضامین مقرر ہیں۔ غزل گو کا انہیں  
 مضامین کو الٹ پلٹ کر باندھنا ضروری ہے۔ رد و بدل کا اس کو اختیار  
 نہیں۔ اردو ڈراموں کے نام بھی مقررہ قسم کی ترکیبوں پر مشتمل ہیں  
 اور ان کا لحاظ روش قدیم کے ساتھ وابستہ ہے۔ ناموں میں جدت طرازی  
 کیا مقررہ حدود سے ایک قدم بھی باہر کہنا ناجائز اور مکروہ سمجھا گیا۔ اس

جگر بندی اور پابندی وضع کی وجہ یہاں کی رسم و رواج کی پابندی اور عجیب و غریب قدامت پسند طبائع کا پرانی لکیر پیٹنا اور چہاٹے ہوئے لقموں کا چبانا ہے جو کہ ہندوستانیوں کی طبیعت ثانی سنگتی ہے۔

پٹے بہ پٹے غیر ملکوں کے حملے۔ غیر اقوام کی حکومتیں اور فاتحین کے تسلط نے ہندوستانی راج کو ایک عجیب و غریب طریقہ پر دقیانوسی بنا دیا۔ اور ہندوستانیوں کی ذہنیاتوں کو حد درجہ قدامت پرست اور لکیر کا فقیر کر دیا۔ اسی باعث سے ہندوستانی ادب ترقی نہ کر سکا۔ جدت طرازی جد و بہد اور اختراع بالکل مفقود ہو گئے۔ اور ہندوستانی ذہنیوں میں سوائے سنت دیرینہ کی اندھی تقلید کے اور کوئی چیز جائز نہ سمجھی گئی۔ ظاہر ہے کہ اس قدامت پرستی کی وجہ سے اچھی چیز بھی بُری معلوم ہونے لگی۔ اس وجہ سے کہ کسی چیز کی تکرار ضرورت سے زیادہ ہو تو بے لطف اور اکتا دینے والی ہو جاتی ہے۔ ہندوستانی ادب اور خصوصاً اردو ادب دوسری زبانوں کے مقابلہ میں زیادہ قدامت پرست حضرات کے ہاتھوں میں ہونے کی وجہ سے روشن خیالی اور ترقی کا منہ بھی نہ دیکھ سکا جس زبان میں کسی کتاب کے نام رکھنے کے لئے بیشمار قیود اور رکاوٹوں سے دوچار ہونا پڑے اس کی اس موجودہ تیز رفتاری اور جدت طرازی کے زمانہ میں ترقی معلوم ہے آج کل خصوصاً جنگ عظیم کے

بعد سے دنیا کی ہر زبان میں ایک انقلاب عظیم کی لہر دوڑ گئی ہے۔ اور ساری دنیا والوں نے اسے تسلیم کر لیا ہے کہ ادب کی ترقی کیلئے نئی راہیں نکالنی ضروری ہیں اور اس کو قید و بند سے آزاد کر کے جدت طرازی کی شاہ راہ پر سرپٹ دوڑنے کے لئے بے لگام چھوڑ دینا چاہئے مگر ہماری اردو کی حالت یہ ہے کہ اس کے سرپرست - محسن اور خادم آج بھی اس کی نظم و نثر کو پابند وضع قدیم دیکھنا چاہتے ہیں۔ بے قافیہ اور بے ردیف نظموں کے نام سے ابھی پیشانی پر بل پڑتے ہیں۔ ظاہر خیال کو آج بھی زبان کے جال میں پھنسا ہوا دیکھنا چاہتے ہیں۔ دوسری خصوصیت کو ہم ذرا سے مبالغہ کے ساتھ دنیا کے ادب کے عجائبات میں شمار کر سکتے ہیں۔ وہ یہ کہ قدیم اردو ڈراموں کے زیادہ تر قصے غیر ملکی اور بیرونی روایات پر مبنی ہوتے تھے۔ مثلاً لیلیٰ مجنون - شیریں فرہاد وغیرہ۔ ایران و عرب ہی پر موقوف نہیں۔ بلکہ مصر و روم، چین و افغانستان کے بھی بشمارہ روایتوں کو ڈرامائی شکل میں پیش کیا گیا۔ اس کا لطف تو کچھ اس وقت آئیگا جب آپ کو یہ معلوم ہو کہ مصنف صاحب نے کبھی ان میں سے کسی ایک ملک کو نہ بچشم خود دیکھا نہ کسی ایسے شخص کی زبانی سنا جس نے خود دیکھا ہے اور نہ کسی تاریخ میں پڑھا اگر آپ اس کو مبالغہ خیال نہ فرمائیں تو

ہم یہ کہنا چاہتے ہیں کہ مصنف کو ان ممالک کا جغرافیہ بھی معلوم نہ ہو گا۔  
اس قابلیت پر وہاں کے روایات کو بیان کرتا۔ وہاں کے تمدن کو دکھاتا۔  
وہاں کی معاشرت کو پیش کرنا اور وہاں کے رسم و رواج کا نقشہ کھینچنا کس  
درجہ مضحکہ خیز ہے ہمارے ڈراما نگاروں کی حالت ایسے موقعوں پر ایک  
انگریزی مثل (A Sultan in a china shop) صادق  
اترتی ہے طرز معاشرت اور رسم و رواج کی نقشہ کشی نہ ہو تو کم از کم قصہ  
کی تاریخی اہمیت تو ہو۔ اگر یہ بھی نہ ہو تو ڈراما کو کسی دوسرے ملک سے  
منسوب کرنا یقیناً بے معنی ہو گا۔ قدیم اردو ڈرامے زیادہ تر ایسے ہیں  
جن کے پلاٹ کو نہ کسی غیر ملک کے تاریخی واقعہ سے سابقہ ہوتا ہے اور نہ  
معاشرت سے لگاؤ۔ پھر بھی ڈراما نگار خواہ مخواہ مہر ہو گا کہ آپ اس کو  
کسی بیرونی ملک سے منسوب کریں۔ ہماری سمجھ میں نہیں آیا کہ جب قصہ  
اور معاشرت ہندوستانی ہو تو ڈراما نگار اس کو مصر۔ روم۔ چین یا افغانستان  
کے دور دراز ملکوں سے منسوب کرنے میں کونسی بھلائی اور خوبی دیکھتا  
ہے کیوں نہیں اسے ہندوستان سے منسوب کر کے کرداروں اور مقاموں  
کے نام ہندوستانی رکھ کر معاشرت اور رسم و رواج کی کم از کم صحیح تصویر  
کھینچتا؟ اس غلطی کا راز یقیناً فن ڈراما سے ناواقف ہونے میں پنہاں  
ہے۔ اس کے علاوہ ممکن ہے کہ ایک اور وجہ ہو اور وہ یہ کہ ہندوستانی

ذہنیتوں کی ایک دلچسپ خصوصیت یہ ہے کہ اپنے ملک کی ہر چیز  
 سے خواہ وہ اچھی ہو خواہ بُری۔ خواہ دلچسپ ہو خواہ غیر دلچسپ خواہ  
 ضروری ہو خواہ غیر ضروری رُو گردانی اور بے التفاتی برتی جاتی ہے۔  
 ادب کی پھلی پھولی اور ہری بھری ٹہنی، شاعری، کو لیجئے اور دیکھئے  
 کہ اس میں غیر ملکی عنصر کتنا زیادہ ہے۔ اس کا سبب کچھ تو فارسی شاعری  
 کا اثر ہے۔ کچھ قدامت پرستی کا۔ کچھ اگر آپ مناسب سمجھیں تو کہیں کہ  
 انکساری کا اور کچھ اپنے ملک کی ناقدری کا۔ خیال تو کیجئے کہ شاعر۔  
 ہندوستان کا شاعر اور وہ شاعر جس نے ہندوستان میں آنکھیں کھولیں۔  
 ہندوستان کی تہذیب و معاشرت میں دن گزارے۔ نہ کبھی دوسرے  
 ممالک کی سیاحت کی۔ نہ حالات سنے۔ اور نہ تاریخ میں پڑھے۔ مگر جب شعر  
 کہتا ہے تو اس میں غیر ملکی بہار کا ذکر۔ غیر ملکی مچھلوں اور مچھلوں کی لطافت  
 کا ذکر۔ غیر ملکی حسن کا تصور۔ غیر ملکی معشوق اور غیر ملکی عاشق کے جذبات  
 کا تذکرہ۔ وہ دیکھتا کچھ ہے اور کرتا کچھ۔ آنکھوں کے آگے ایک منظر ہے  
 اور زبان پر دوسرا۔ گرد و پیش کے حالات کچھ ہیں اور سوچتا کچھ ہے۔  
 بتائیے اس کے کلام میں اثر۔ اس کی زبان میں رنگینی۔ اس کے خیالات  
 میں حقیقت کی جھلک۔ اس کے الفاظ میں واقعہ نگاری کا لطف ہو تو  
 کیونکر ہو؟ وہ تو بقول شخصے "جنت" سمجھتا ہے اور اس کے اشعار میں

حکیمانہ نکتے اور تجسساً نہ نظریہ ہوں تو کیونکر؟ اس میں کوئی شک نہیں کہ شاعری کا تعلق تخیل سے ہے لیکن مشاہدہ کا جز بھی برابری کی اہمیت رکھتا ہے۔ محض نیالی پلاؤ پکانا شاعر کا کام نہیں بلکہ شیخ چلی کا کام ہے۔ صداقت ہی وہ چیز ہے جس سے دل پر چوٹ لگتی ہے اور تاثیر ہی کا دوسرا نام شعریت ہے۔ چونکہ ڈراما نگار کیلئے شاعر ہونا ضروری تھا اور شاعر کے لئے لکیر کا فقیر اور متذکرہ بالا ساری خصوصیات کا حامی ہونا لازمی۔ اس لئے ڈراموں میں غیر ملکی قصے جائز بلکہ ممکن ہے کہ خوبی خیال کئے جاتے ہوں گے۔

عشق یقیناً ڈراما کی روح ہے لیکن یہ ہرگز مناسب نہیں کہ صرف روح کی نگہداشت کی جائے۔ اور جسم کو بالکل کس مہر سی کے عالم میں چھوڑ دیا جائے۔ اردو کے قدیم ڈراموں کی تیسری خصوصیت یہ ہے کہ سوائے عشق و محبت کی داستان کے ڈراما میں کسی چیز کا ذکر تک نہیں ہوتا۔ آپ اردو کے جس قدیم ڈراما کو ملاحظہ فرمائیں یہ ظاہر ہو گا کہ ڈراما نگار کا نصب العین عشق و محبت کی داستان بیان کرنا ہے اور ڈراما کا سارا ماحول اسی رنگ میں رنگا ہوا ہے ہیر و اور ہیر دین عاشق و معشوق کے سوا کوئی اور شخصیت نہیں نہیں رکھتے۔ ہیر و کو ہیر دین سے عشق ہو گا اور ہیر دین کو ہیر و سے۔ کبھی واقعات زمانہ ساتھ دین گے اور کبھی نہیں اس لئے ڈراما کبھی طریہ ہو گا اور کبھی حزن یہ۔ ایک آدھ رقیب بھی ہو گا جو عموماً عاشق اور معشوق

کی راہ میں روڑے اٹکائیگا لیکن اس کے کردار کو کبھی اہمیت نہیں دی جائیگی  
 کیونکہ ڈراما نگار کے پیش نظر صرف دو کردار ہوں گے۔ — ہیر و اور  
 ہیر و این۔ انہیں کے گرد قصہ چکر کہاٹیگا۔ اور انہیں کے عشق کی رنگینوں پر  
 ڈراما کا دار و مدار ہوگا۔ اسی وجہ سے بالعموم ڈراما کا انجام اچھا ہوگا اور  
 عاشق و معشوق کی نثر ادبی خانہ آبادی پر ڈراما ختم ہوگا۔ ہاں اسی سلسلہ  
 میں ایک اور بات قابل لحاظ یہ ہے کہ قدیم ہیر و اور ہیر و این کا عشق ہمیشہ  
 انتہائی ہوتا تھا۔ قدیم ڈراما کی اصطلاح میں ہیر و کے معنی مجنوں۔ فرہاد  
 یا اسی قسم کا ایک دل پھینک۔ سر پھرا۔ منچلا اور وارفتہ شخص ہوتے تھے۔  
 اور خصوصیت یہ ہوتی تھی کہ ڈراما دیکھنے والے یا پڑھنے والے یہ معلوم نہ  
 کر سکتے تھے کہ عشق ہوا تو کیوں ہوا، کہاں ہوا، اور کب ہوا۔ نہ فلسفیانہ ابتدا  
 اور نہ نفسیاتی ارتقاء۔ شروع سے آخر تک ہیر و کے عشق کا پارہ انتہائی درجہ  
 پر چڑھا ہوا۔ نہ گھٹاؤ اور نہ بڑھاؤ۔ نہ رکاوٹوں کا اثر اور نہ سہولتوں کی  
 جھلک۔ غرض یہ کہ قدیم اردو ڈراموں میں اول تو سوائے عشق کے  
 اور کوئی دلچسپی ہوتی نہ تھی اور پھر عشق بھی ہوتا تھا تو انتہائی درجہ کا۔  
 آخر اس کی وجہ ہم بتا چکے ہیں کہ اردو کا پہلا ڈراما (اندلس جہا) پلاٹ  
 کے سلسلہ میں عام طور پر صنف مثنوی کا مرہون منت تھا اور خصوصیت  
 سے ”بدر مینر“ کا زیر بار احسان۔ اور یہ بھی کہہ چکے ہیں کہ اردو کا قدیم

ڈراما نگار نوعیت کے لحاظ سے ایک خاص شخصیت کا مالک ہے عشقبہ مشنویوں  
 کے سارے ہیرو مجنون اور فریاد کے قسم کے کردار ہیں۔ عشق و محبت کی  
 داستان پر انتہا درجہ کی رنگ آمیزی کی گئی اور ہیرو کو محض ایک جانناز  
 عاشق بنا کر پیش کیا گیا۔ ہمارے خیال میں مشنوی کے ہیرو اور قدیم اردو  
 ڈراموں کے ہیرو میں سرمو فرق نہیں۔ اس حد تک کہ دونوں حد درجہ  
 عاشق مزاج ہیں اور اس لحاظ سے کہ عاشق کے سوا ان کی کوئی اور شخصیت  
 نہیں۔

چوتھی خصوصیت یعنی ایک ہی قسم کے قصہ پر قریب قریب ہر ڈراما نگار  
 کا طبع آزمائی کرنا متذکرہ بالا تیسری خصوصیت کی مرہون منت ہے۔ جب  
 سارے ڈراما نگاروں کے پیش نظر ایک ہی موضوع ہے۔ قصہ کی ترتیب  
 کا جب ایک ہی طریقہ ہے۔ ماحول کو رنگنے کے لئے جب ایک ہی رنگ ہے  
 اور کرداروں کو منظر نمائیل پر لانیکی ایک ہی راہ ہے تو ایک ہی لکیر نہ مٹی  
 جاٹے تو پھر کیا ہو؟ جب عشق کے سوا دوسرا موضوع محبت کی دنیا کے  
 سوا دوسری فضا اور رنگین مزاجی کے سوا دوسرا رنگ ڈراما نگار کو میسر  
 نہ ہو تو قصہ میں توارو۔ فضا میں یکسانیت اور کرداروں میں مشابہت  
 نہ ہو تو کیونکر؟ جس طرح غزل گوئی میں مضامین مقرر ہونے کی وجہ سے  
 چبائے ہوئے لقموں کا چباننا۔ پرانی لکیر پٹیا اور تباہے ہوئے رستہ پر



چلتا رفتہ رفتہ اس کو قعرِ ندلت میں ڈھکیلینے کا باعث ہوا۔ بالکل اسی طرح  
 قدیم اردو ڈراما بشمار جگر بندوں اور لاتعداد الجھاؤں میں پھنس کر  
 حقیقت سے دُور مشاہدے سے پرے اور تخبست سے بیگانہ رہا۔ علاوہ  
 اس کے عشق کی بھول بھلیوں میں گرفتار ہو کر طاہر ڈراما اندر ہی اندر پھٹ  
 پھٹا کر دم توڑنے لگا۔ نہ اس کو عشق کی چار دیواری سے چھٹکارا نصیب  
 ہوا اور نہ اس نے باہر کی کھلی فصحاء میں سانس لی۔ اسی باعث سے  
 عشق کی دنیا سے قدم باہر رکھ کر سماج اور معاشرت کے کھلے وسیع اور اچھوتے  
 میدان میں سپاٹے نہ بھر سکا۔ اور اسی کے فقدان نے ڈراما کو بیجان سا  
 کر رکھا تھا۔ مختصر یہ کہ موضوع کا دائرہ تنگ ہونیکی وجہ سے ڈراما نگاروں  
 کو یا تو آپس میں دست و گریباں ہونا پڑا یا ایک دوسرے کے خوشہ چین۔  
 اس کے علاوہ بڑی خرابی یہ ہوئی کہ سیاسی سماجی اور معاشرتی ڈراموں  
 سے اردو ادب بیگانہ رہا۔

پانچویں اہم خصوصیت اردو ڈراموں کے گانے ہیں۔ ہر منظر  
 کے شروع میں ”سہیلیوں کا آنا اور گانا“ ضرور ہوتا ہے اور اگر یہ نہ  
 ہو تو ڈراما ناقص سمجھا جاتا ہے۔ ڈراموں میں عموماً تین قسم کے گانے  
 رکھے جاتے تھے۔ ایک تو تحت اللفظ کی طرز پر ادا کئے جاتے تھے۔  
 دوسرے غزل کی طرز پر اور تیسرے راگنیوں کی گتوں میں۔ بعض دفعہ

تو راگنیاں مخصوص ہندوستانی گتوں میں ہوتی تھیں اور بعض دفعہ ہندوستانی  
 گتوں کو مغربی دھنوں میں ملا کر نہ ملنے والے مشرق و مغرب کو سمودیا  
 جاتا تھا۔ راگنیاں عموماً منظر کے شروع میں سہلیاں گاتی تھیں تخت اللفظ  
 اکثر باوقار اور صاحب و جاہت کردار۔ لیکن غزلوں کیلئے کوئی شخصیت مخصوص  
 نہیں۔ راگنیاں کبھی مخصوص ہندی اور کبھی فارسی ترکیبیں ملی ہوئی  
 زبان میں ہوتی تھیں۔ تخت اللفظ میں چونکہ زیادہ تر شان و شوکت  
 اور طمطراق کا اظہار مقصود ہوتا تھا اس لئے ہندی الفاظ کم استعمال  
 کئے جاتے تھے اور زیادہ تر شاندار فارسی ترکیبوں پر بھروسہ کیا جاتا  
 تھا۔ غزل کے متعلق کچھ نہ پوچھئے۔ حقیقت یہ ہے کہ بگڑا شاعر ڈرامانگار  
 ہوتا تھا۔ سوائے امانت اور شوق قدوائی کے شاید ہی کوئی اور  
 ڈرامانگار ایسا ہے جسے شاعری میں اتنادی کا درجہ حاصل ہو۔ یوں کہنے  
 کو تو سارے ڈرامانگار شاعر ٹھہرے۔ کوئی پاڈ کوئی آدھا۔ کوئی پون۔  
 مگر پورا کوئی نہیں۔ ان میں سے اکثر پر یہ لطیفہ خوب چسپان ہوتا ہے کہ  
 ایک دفعہ ایک خان صاحب کی سواری سڑک پر گذر رہی تھی۔ سامنے  
 دیکھا کہ ایک جاٹ چلا آتا ہے۔ خان صاحب ایسے ویسے نہ تھے۔  
 طبیعت دار آدمی تھے ذرا زور دیکر طبیعت کو موزوں کیا اور جاٹ کو  
 مخاطب کیا۔ "جاٹ رے جاٹ تیرے سر پر کھاٹ" "جاٹ بھی جاٹ

ہی ٹہرا۔ وہ بہلا کب چوکنے والا تھا۔ "تڑ سے جواب دیا۔" خان رے خان  
 تیرے سر پر کولھو" خان صاحب کے ابروؤں پر بل پڑ گئے۔ تیور بدل کے ہنٹ  
 چباتے ہوئے بولے۔ "واہ رے احمق تک تو ملا ہی نہیں" جاٹ بولا۔  
 "تک بلے نہ ملے بوجھوں تو مرو گے" الغرض قدیم ڈراموں میں اکثر و  
 بیشتر غزلیں اسی قسم کی تک بندی کا مجموعہ ہیں۔ ان کا مقصد معنی آفرینی  
 اور خیال آرائی نہیں بلکہ گانے کی شہد اپیلک کے دلوں میں تھوڑی سی  
 جگہ پیدا کر لینا ہوتا تھا۔ ایک اور قسم کے گانے بھی ہیں جنہیں قدیم ڈراما  
 نگار مزاحیہ گانوں کے نام سے منسوب کرتے ہیں عموماً جب دو مزاحیہ  
 کردار آپس میں دست و گریباں ہوتے ہیں تو وہ گا گا کر اپنے غصہ کا  
 پارہ چڑھاتے ہیں اور دُوبد و ترکی بہ ترکی سوال و جواب کا تاننا بندھ  
 جاتا ہے۔ ملاحظہ ہو گلشن پاکداسنی معروف بہ چند راوی لائمانی مولفہ  
 مرزا نظیر بیگ میں "ننگی شمشیر" اور "عیاش خاں" کی لڑائی ص ۱۸۰۔

عیاش خاں

چل چل دہد و مر نیوالی بوڑھے غمزنے کرنیوالی مردوں سے نہیں  
 ڈرنیوالی۔

ننگی شمشیر چپ چپ چپ

ننگی شمشیر کتابن کے آنیوالا اور دو بوتے کہا نیوالا جھوٹی شہنی

عیاش خاں

دہت۔ دہت۔ دہت۔

عیاش خاں :-

ارے شیطان کی تانی کر دے تجھے خدا فانی

ننگی شمشیر

چیرگد ہے اور ہے زانی تجھے موت سہانی

عیاش خاں ————— ماروں لات۔ ننگی شمشیر۔ چپ ہذات

عیاش خاں ————— پھر کی بات۔ ننگی شمشیر۔ ہٹ ہذات۔ وغیرہ

وغیرہ۔

بعض جگہ زغصہ کا اظہار مقصود ہوتا ہے اور نہ مزاج بلکہ حسن کی  
تصریف۔ فضا کی دلکشی یا موسم کا ذکر مطمح نظر ہوتا ہے اور مکالمہ نثر  
کی بجائے نظم میں ہوتا ہے۔ اس طرح سے کہ ہر شخص ایک ایک مصرع  
سوزوں کرتا ہے۔ ملاحظہ ہو دورنگی دنیا عرف کسوٹی مصنفہ منشی  
اراین پر مشاد بتیاب ص ۱۷ :-

انور۔ عجب ٹھنڈی ٹھنڈی ہو اچل رہی ہے۔

گوہر۔ یہ پیکھے نسیم سحر جہل رہی ہے۔

منوہر - شفق سے ہوئی کسی خوش رنگ بدلی -

گوہر - کسی ماہوش نے ہے پوشاک بدلی - وغیرہ -

یہ تو تھے گانوں کے اقسام - اب در ااون کے موقع اور محل پر بھی تو غور کیجئے - دربار خاص میں بھی گانا ہو رہا ہے - خلوت میں بھی - خوشی کے موقع پر بھی اور غم کے وقت بھی غصہ کا اظہار بھی گا کر کیا جائے گا اور خوشنودی کا اظہار بھی ڈانٹتے وقت بھی اور انعام دیتے وقت بھی - پیدا ہوتے وقت بھی اور مرتے دم بھی - گھر پر ہو چاہے راستہ پر مختصر یہ کہ کوئی جگہ کوئی وقت اور کوئی مقام ایسا نہیں جہاں ڈراما نگار ایک آدھ گانا ٹھونس نہ دیتا ہو - ایک تو یہ کہ گانوں میں معنی آفرینی اور خیال آرائی کا لحاظ نہیں رکھا جاتا - دوسرے یہ کہ مشرقی اور مغربی دھنوں کو ربط دیکر ایک بے تنگ مجموعہ مرکب بنا دیا - تیسرے یہ کہ فن سبقتی کا خیال نہیں رکھا جاتا ان پر طرہ یہ کہ گانا جس کے منہ میں چاہا ٹھونس دیا - نہ مرتبہ کا خیال نہ عظمت کا لحاظ - بادشاہ سلامت بھی گار ہے ہیں اور لو کر چا کر بھی - نہ پاس وضع نہ خیال ادب - غرض ان لغویات کے میل جول نے قدیم اردو ڈراموں کے گانوں کو فنون لطیفہ سے یک قلم خارج کر دیا -

چھٹی خصوصیت ڈراموں کی مقفی اور مسجع عبارت ہے۔ نظم سے جو حصہ ڈراما میں بچ رہتا وہ مقفی اور مسجع عبارت کی نظر ہو جاتا تھا۔ اردو کا کوئی قدیم ڈراما ایسا نہیں جو اس قسم کے تکلفات اور تصنیفات سے خالی ہو مقفی اور مسجع عبارت میں ایک عیب تو یہ ہے کہ خواہ مخواہ ٹول ہو جاتا ہے۔ درمیسی بات کو چکر دے کر بیان کرنا پڑتا ہے۔ دوسرے یہ کہ تکرار بری معلوم ہوتی ہے۔ ایک بات جو ابھی کہہ چکے ہیں محض قافیہ کی رعایت سے دوبارہ بلکہ سہ بارہ کہنی پڑتی ہے۔ اس سے پڑھنے والے یا سننے والے کو لازمی طور پر کھن آنے لگتی ہے اور ڈراما کا اصلی مقصد یعنی ڈرامائی اثر غائب ہو جاتا ہے۔ کیونکہ اشارہ یا کنایہ میں جتنا لطف آتا ہے تکرار میں نہیں تیسرے یہ کہ مکالمہ جو کہ ڈراما کی جان ہے بے مزہ ہو جاتا ہے۔ تکلف اور تصنع قافیہ پیمائی کی وجہ سے خواہ مخواہ داخل ہو جاتے ہیں اور روانی اور سادگی جو کہ کلام کی خوبیاں ہیں خاک میں مل جاتی ہیں۔ جو تھے یہ کہ قافیہ کا خیال رکھنے میں اکثر زبان۔ روزمرہ۔ اور محاورہ کی غلطیاں ہو جاتی ہیں۔ اور جس طرح غزل گو پہلے قافیہ اور ردیف سوچ کر اسی لحاظ سے مضمون باندھتے ہیں۔ ضرورت شعری کی بیشمار غلطیاں کرتا ہے اسی طرح ڈراما نگار قافیہ پیمائی کی دھن میں خیال اور لطف زبان کا خون کر دیتا ہے۔ ان عیوب کا اندازہ

مندرجہ ذیل مقفیٰ اور مسیح مکالمہ سے بخوبی ہو سکیگا۔ ملاحظہ ہو۔ ”دھوپ  
چھاؤں“ ص ۱۱۔

آتش خاں۔ کیسی مغرور ہے نشہ میں چور ہے۔ ظاہریا نور ہے۔ باطن  
میں نار ہے جس کا مذکور ہے وہ ایک مشہور ہے۔ زور سے معمور ہے تاجر مسرور ہے۔  
سہیلی اول۔ تاجر امیر ہو۔ اہل جاگیر چاہے فقیر ہو ان کی پینزار سے۔  
سہیلی دوسری۔ کیا یہ منظور ہو گل پہ زبنور ہو بہتر ہے دور ہو کو آ  
گلزار سے۔

سہیلی تیسری۔ وہ رشک حور ہے ماہ پر نور ہے جنت کی حور ہے ملنا  
دشوار ہے۔

سہیلی چوتھی۔ وہ بے شعور ہے ادنیٰ مزدور ہے شکل لنگور ہے آنا بیکا  
ہے۔ وغیرہ۔

مختصر یہ کہ مقفیٰ اور مسیح عبارت ہو کہ قدیم اردو ڈراما کا جزو لا  
ہے سوائے بیشتر تراویوں کے کوئی خوبی نہیں رکھتی۔ ہمارے خیال میں یہ  
طرز جو رائج ہوئی اور ایسی رائج ہوئی کہ جزو آہم بن گئی۔ اس کے تین سبب  
ہوئے۔ اول تو یہ کہ چونکہ ڈراما کی بنیادیں نظم پر کھڑی کی گئی تھیں۔  
اور وہ بھی شعرا کے ہاتھوں۔ اس لئے جہاں نظم کی ضرورت محسوس نہیں  
ہوئی وہاں کم از کم نظم نما نثر ضروری خیال کی گئی۔ دوم یہ کہ قافیہ پیمائی عوام کو

بہت زیادہ پسند ہوتی ہے اور اردو ڈراما عہد قدیم میں عوام کے ہاتھوں میں رہا۔ اور عوام ہی کی تواضع کیلئے لکھا گیا۔ پس ظاہر ہے کہ ان کو خوش کرنا ڈرامانگار کا مقصد اولین تھا۔ سوم یہ کہ مقفیٰ اور مسیح عبارت کے یاد کرنے میں سہولت ہوتی ہے۔ اس لئے ایکٹروں کا خیال نہ کھکر جو زیادہ تر جاہل ہوتے تھے اس قسم کی عبارت آرائی کیلئے کہ وہ آسانی سے رٹ سکیں۔ ساتویں خصوصیت قدیم اردو ڈراموں کے مزاجیہ طرز میں مضمر ہے۔ یہ تو ہر وہ شخص جس نے کہ اردو ادب کا سرسری بھی مطالعہ کیا ہے جانتا ہے کہ اس میں مزاج کا فقدان ہے اور کیوں نہ ہوتا جب کہ اردو کی ادبی کائنات کل چند ہزار غزلیات۔ کچھ قصیدے۔ کچھ مثنویاں۔ اور فسانہ عجائب۔ چہار درویش یا دوسرے فورٹ دلیم کالج کے تراجم تھی۔ ان کے علاوہ وہ صنف جس میں مزاج کا تھوڑا بہت عنصر تھا، جو اور ریختی تھی۔ گورنمنٹی ابتدا میں ایسی ہی سنجیدہ تھی جیسی کہ کوٹی اور صنف لیکن جان صاحب اور انشاء کے ہاتھوں اس کے رخ پر کسی قدر مزاج کا غازہ مل دیا گیا۔ البتہ شروع ہی سے طعن و طنز کا آلہ رہی مگر یہ ضرور ہے کہ بعض مذاق سلیم سے بے بہرہ شعراء نے اس کو اس گندے سمندر میں جس میں کہ فحش اور ابتذال کی موجیں لہرا رہی تھیں ڈبو دیا۔ اور رفتہ رفتہ اسی کی دیکھا دیکھی ہزل کی بھی ابتداء ہوئی جس کی عفونت کی وجہ سے فحش مزاج



اصحاب کا دماغ چکر اگیا۔ ہمارے خیال میں انھیں اصناف نے مزاج کے معنی بدل دیے۔ اور وہ اصحاب جن کا مذاق ڈانو ڈول تھا اسی کو مزاج سمجھنے لگے۔ یہ تو معلوم ہی ہے کہ اردو کے قدیم ڈراما نگار زیادہ تر بگڑے شاعر تھے۔ اور یقیناً ان لوگوں نے مزاج کو ہزل۔ ہجو اور رنجیٹی کا مرادف سمجھا۔ حالانکہ غالب کے بہترین مزاجیہ خطوط۔ لطیفے اور اشعار موجود تھے۔ لیکن غالب اس وقت تک مزاج نویس تسلیم نہ کیا گیا تھا کیونکہ عوام تو ظرافت اسی کو سمجھنے کے عادی ہو چکے تھے جس میں بازاری فحش اور بے تکا مذاق ہو۔ اس میں ان غریب ڈراما نگاروں کا کیا تصور جنہوں نے اپنی فضا سے متاثر ہو کر لکھا۔ البتہ اردو ادب کی بدقسمتی تھی کہ ایک عرصہ تک اس کا دامن صحیح معنوں میں مزاج سے بیگانہ رہا۔ ایک تو یہی سبب تھا کہ قدیم ڈراما نگار اپنے ماحول میں جذب ہو چکے تھے اور انھیں مزاج اور ابتذال میں فرق سو جھانٹی نہ دیتا تھا۔ دوسرے اگر سو جھانٹی بھی دیتا ہو گا تو عوام جن کے لئے ڈراما کہیلا جاتا تھا ان کی ضیافت طبع کی خاطر بازاری مذاق اور ابتذال پیش کیا جاتا ہو گا کیونکہ یہ ظاہر ہے کہ تماشاخانے جن میں زیادہ تر جہلا ہوتے تھے اور وہ جو کم خرچ بالائیں یعنی گیلری پر بیٹھ کر تماشا دیکھا کرتے تھے اور اپنی خوشنودی کا اظہار جا د بجاتا لیوں اور سیٹیوں سے کیا کرتے تھے۔ ان کے آگے شائستہ مزاج

اور شگفتہ ظرافت پیش کرنا بھینس کے آگے بین بجانے سے کم نہ تھا۔  
مزاح کی مثالیں ملاحظہ ہوں۔ "شام جوانی" مصنفہ منشی محمد ابراہیم  
محشر انبالوی۔

جیلہ ساز۔۔۔ نے اڑیکا کوئی دم میں بلبلی کو بلبلا۔ مینڈکی کو خوب  
مینڈک چاہنے والا ملا۔ ص ۱۲

توبہ تلا۔۔۔ افسوس۔۔۔ ذلت ندامت باپ کے سامنے لڑکیوں کی  
یہ غیرت اٹھ گئی۔۔۔ یار و دنیا سے اٹھ گئی۔ کیا؟ لڑکیوں سے جیا۔  
نعوذ باللہ۔۔۔ ڈاکٹروں کے ہاتھ سے شفاء۔

توبہ تلا۔۔۔ شریفوں سے تظذیر۔

نعوذ۔۔۔ دواؤں سے تاثیر۔

توبہ۔۔۔ محبت کن میں ہے؟

نعوذ۔۔۔ مرغی میں۔۔۔ وغیر۔

"کرشمہ شباب" المعروف بہ مار آستین مصنفہ ام۔۔۔ ایچ۔۔۔ حیران  
ناولسٹ شکوہ آبادی ص ۱۰۔

واہ جی واہ جی مرغی والے والے کالے کالے۔۔۔ انڈے بچے بھجو جا کے

مانگو پیسے منہ پھیلا کے "۔

"کالی ناگن" عرف زن مرید مصنفہ و مرتبہ منشی انور الدین مخلص

دہشتی محشر صاحبان صا

ذات شریف - سچ ہے گدھے کو خشکے کی کیا تمیز۔

ذات شریف اور شیر دل کا گانا (لڑنا حسینہ کیلئے)

دونوں - ماروں گھونسہ - ذات - ماروں ٹھونسہ

شیر - ہیں ذات - دوں تھپیڑ۔

شیر - دوں تھپیڑ۔ ذات - جا گھر جا۔

شیر - جامر جا۔ ذات - تیری بی بی میری۔

شیر - ہاں ہاں تیری بی بی میری۔ وغیرہ

”دھوپ چھاؤں“ صٹ گانا سب سہیلیوں کا۔

”جارے جارے جا جا جا جا جا جا جا جا جا۔

چھوڑ ری شیطان کی نانی تو چھوڑ میرا کان ہا ہا ہا ہا

ارے چھوڑو میری میا میں مواموری دیا۔

میں پردوں تو رے پیاں ہاں ہاں موری بوا۔

تو دھوبی کا کتانا گھر کا نہ گھاٹ کا جا رے آوارے نکل تو جا رے

جا رے جا جا وغیرہ۔

قدیم مزاجیہ طرز کے متعلق ایک اور بات گرہ میں باندھ رکھنے کے

قابل ہے وہ یہ کہ مزاجیہ مکالمہ کبھی بخجیدہ کردار کی زبان سے سننے میں

نہ آئیگا۔ اس کے بظاہر دو سبب ہیں ایک تو یہ کہ یونانی اصول ڈراما کی طرح قدیم اردو ڈراما نگاروں کے ذہن میں بھی یہ بات جم گئی تھی کہ مزاج گھٹیا اور کمتر درجہ کی چیز ہے۔ اور اسی سبب سے اعلیٰ درجہ کے کرداروں کی زبانوں پر یہ نہ آنے پائے دوسرے یہ کہ مزاجیہ طرز کا قدر بلند اور سنجیدہ نہ تھی کہ اونچے طبقہ کے کرداروں کی زبانوں پر آئے۔ ہاں اسی سلسلہ میں یہ جاننا بھی ضروری ہے کہ قدیم اردو ڈراموں میں بعض جگہ آپ کو مزاجیہ اور سنجیدہ سین پہلو بہ پہلو ملیں گے اور بعض جگہ نہیں۔ بعض علمبرداروں نے اس کی مخالفت کی اور بعضوں نے اس کو سراہا۔ غرض یہ کہ بعض یونانی اصول کے پیرو رہے اور بعض شکسپیر کے نقش قدم پر گامزن۔ البتہ کوئی ایسا ڈراما۔ آپ کو نہ ملیگا جو سرے ہی سے مزاجیہ ہو اور جس کی بنیادیں ساری کی ساری ظرافت پر کھڑی ہوں۔ عموماً ہیرو اور ہیروئن سنجیدہ کردار ہوا کرتے تھے اور ان سے وابستہ قصہ مزاج کے عنصر سے خالی۔ ظرافت پیدا کرنے کے لئے ایک ذیلی قصہ داخل کر کے حاضرین کی ضیافت طبع کا سامان کیا جاتا تھا۔

آٹھویں خصوصیت قدیم اردو ڈراموں کا ناصحانہ انداز ہے۔ ایسا معلوم ہوتا ہے کہ اس طرز میں بھی ہمارے قدیم ڈراما نگار یونانی

اصول کے پابند تھے اور ڈاکٹر جائسن کی طرح ہر ڈراما میں کوئی نہ کوئی غایت  
کوئی نہ کوئی نصیحت اور کوئی نہ کوئی اخلاقی درس دیکھنا چاہتے تھے۔

ر *Villain* اور ہیرو کے تصادم سے بسا اوقات

یہ پہلو اجاگر کیا جاتا تھا۔ یا کبھی کسی شرابی یا بدکار کی بری عادتوں کا  
اظہار کر کے حاضرین کے دلوں پر اس کی برائیوں کا نقش جمانا مقصود

ہوتا تھا ساتھ ہی ساتھ اس کا خیال بھی ضروری تھا کہ کسی بدکار کا انجام

اچھا نہ ہونے پائے۔ سب گنہگار کیفر کردار کو پہنچیں۔ اور اپنے کئے کی

سزا بھگتیں۔ کبھی بدکار سرخرو نہ ہونے پائیں۔ اور نہ کبھی حاضرین کے

دلوں میں ان کی جگہ پیدا ہو۔ اردو کے ہر قدیم ڈراما میں۔ یہی چیزیں

نمایاں بلین گی۔ حالانکہ اگر اسی اصول کی پیروی ملٹن جیسے باکمال شاعر

نے کی ہوتی تو اس کی مشہور ترین نظم "گمشدہ جنت" ر

*Paradise Lost* میں شیطان کا کردار اس قدر

نمایاں اور اس قدر دلچسپ آرٹ کا نمونہ نہ ہوتا۔ باوجود مذہبی عقیدت

اور شیطان سے دلی تنفر رکھنے کے اس کی نکتہ شناس آنکھوں نے تار لیا

کہ سوائے شیطان کے کوئی اور کردار اس کے قصہ میں ایسا نہیں جو قصہ کا

ہیرو بننے کے لئے ہر طرح موزوں ہو۔ اس لئے مذہبی جذبہ پر آرٹ کی

بھینٹ چڑھانے پر وہ کبھی تیار نہ ہوا۔ اس جملہ معترضہ کے بعد ایک اہم

بات یہ کہنی ہے کہ ڈراما یا آرٹ کے کسی شعبہ کو محض اخلاق سکھانے کا آلہ یا نصیحت کے اوزار ڈھالنے کی مشین نہ بنانی چاہئے۔ یہ اور بات ہے کہ ضمناً اس قسم کی چیزیں آجائیں تو آجائیں لیکن شروع سے آخر تک اسی کا خیال رکھنا اور دوسری فنی اور ادبی خوبیوں کا محض ان کی خاطر خون کرنا کسی طرح جائز نہیں۔ علاوہ اس کے حاضرین کو بیوقوف۔ کم سمجھ اور جاہل سمجھ کر اخلاقی لکچر شروع سے آخر تک گھول کر پلانے کی کوشش کا نام کسی زبان میں ڈراما نہیں ہو سکتا۔ اس سے انکار نہیں کہ اصلاح معاشرت یا اسی قسم کی دوسری چیزیں ڈراما کے ذریعہ بہت جلد اثر کرتی ہیں اس لئے انھیں ڈراما کے دائرہ میں داخل کر لیا گیا ہے۔ لیکن یہ یاد رہے کہ صرف اشارہ اور کنایہ کی حد تک۔

نویں خصوصیت سیرت نگاری سے متعلق ہے۔ قدیم ڈراموں کے کرداروں کو آسانی سے دو حصوں میں تقسیم کیا جاسکتا ہے۔ ایک وہ جو عرف عام میں ہیرو کے ممتاز لقب سے مشہور ہے اور دوسرا وہ جسے Villain کہتے ہیں۔ قدیم ڈراما نگار دنیا کی ساری خوبیوں کو ہیرو کے کپڑوں میں کوٹ کوٹ کے بھر دین گے۔ اور Villain کے سہرے قسم قسم کی برائیاں تھوپینگے۔ نہ آپ کبھی ہیرو میں کوئی عیب پائیں گے اور نہ Villain

میں کوئی حسن - یا تو کیرکٹر بہت ہی عمدہ سیرت کا مالک ہوتا ہے یا بہت ہی خراب - اس کا خیال نہیں رکھا جاتا کہ کسی کو ضرورت سے زیادہ اچھا بننا سے کیا مقصد ہے اور ضرورت سے زیادہ برابنائیکی کیا وجہ ہے؟ ڈراما دیکھنے یا پڑھنے والوں کی یہ سمجھ میں نہیں آتا کہ کیرکٹروں کے داخل کرنے اور ان کے خارج کرنے کا کیا خاص مقصد ہے؟ ان سے ڈرامانگار کیا کام لینا چاہتا ہے؟ اس کے علاوہ جتنے اچھے کیرکٹر ہیں سب ایک دوسرے سے ایسی مشابہت رکھتے ہیں کہ انھیں ایک دوسرے سے علیحدہ کر کے کھڑا کیا جائے تو ان کی اپنی کوئی شخصیت باقی نہیں رہتی - اسی طرح برے کیرکٹروں میں کوئی خصوصیت قابل امتیاز دکھائی نہیں دیتی - یہ نقص ڈراما نگار کے نفسیات سے ناواقف ہونے کی کھلی ہوئی دلیل ہے - روز کا مشاہدہ بتاتا ہے کہ دنیا کے سارے انسان - خیالات - حرکات و سکنات میں بالکل ایک سے نہیں ہوتے - کسی میں کوئی خاص بات ہوتی ہے - تو کسی میں کوئی خصوصیت نمایاں - غرض انسانی سیرتوں میں ایک عجیب دلچسپ تنوع ہے جس کا مطالعہ ڈرامانگار کیلئے بہت ضروری ہے -

دسویں خصوصیت قدیم اردو ڈراموں کی زبان ہے مقفی اور مسجع عبارت کے سلسلہ میں ہم یہ لکھ چکے ہیں کہ اس طرز کی وجہ سے تصنع تکلف اور آورد مکالمہ میں داخل ہو گئے اور سادگی اور روانی جو کہ زبان کے

جو ہر ہیں مفقود ہو گئے اس کے علاوہ چونکہ بگڑا شاعر ڈراما نگار ہوتا تھا اس لئے زبان کے نکات سے کما حقہ واقف نہ ہونے کی وجہ سے محاورہ - روزمرہ اور صرف و نحو کی بیشمار غلطیاں نظر آتی ہیں بمبئی - گجرات یا دوسرے مقامات میں جو کہ اردو کے مرکز نہیں ہیں ڈراما کا بازار گرم رہا - اسی لئے نہ ڈراما نگار نے جو اکثر انھیں مقامات کا باشندہ اور وہ بھی اکثر کچھ زیادہ پڑھا لکھا نہیں ہوتا تھا زبان کی خوبیوں کا خیال رکھا اور نہ پبلک نے - زیادہ تر ڈراما نگار ایگزٹے جنھوں نے ابتداء ایکٹنگ سے کسی بعد کو ناحق یہ سمجھ کر کہ وہ فن ڈراما میں استاد ہو چکے ہیں ڈراما نگاری شروع کی اور یہ ظاہر ہے کہ ایگزٹے عموماً علوم و فنون سے بے بہرہ ہوتے تھے۔ یوں ہی تھوڑی بہت تک بندی کی مشق کے بعد اگر بعض خود بین اصحاب اپنے آپ کو ڈراما نگاری کے اہم فرایض انجام دینے کے مستحق سمجھیں تو اس میں کسی کا کیا تصور؟ اس قسم کے ڈراموں کی زبان کے متعلق مرزا محمد ہادی صاحب رسوا لکھنوی نے اپنے ڈراما "مرقع لیلیٰ مجنون" میں خوب لکھا ہے۔ انھوں نے کوئی ڈراما دیکھا تھا۔ اس کی زبان کے متعلق لکھتے ہیں "حیران تھا کہ یہ کس شہر کی بولی ہے جو ان لوگوں کی زبان سے سنتا ہوں۔ سمجھ میں تو آتی ہے مگر اچھی معلوم نہیں ہوتی ایک شفیق سے معلوم ہوا کہ یہ نظم و نثر دہلی لکھنوی سے کوئی تعلق نہیں رکھتی۔"



بہٹی کے مچھلی بازار کی بول چال ہے۔ میں نے دل میں کہا شکر خدا کا کہ  
 اس ہہمات کو ہماری زبان سے کوئی تعلق نہیں۔“

---

## طرز قدیم کے علم بردار

(۱۲۵)

رونق بنارس | بمبئی میں سب سے پہلے جب "اورینٹل تھیٹر بیکل کمپنی" قائم ہوئی تو اس کے مالک سیٹھ سپٹن جی فرام جی کو ڈراما نگار کی فکر ہوئی۔ ظاہر ہے کہ اس ابتدائی دور میں ڈراما نگار کا فراہم کرنا کتنا دشوار تھا۔ اس وقت تک سوائے "اندر سبھا" یا دوسرے "رمہس" اور "جلسہ" وغیرہ کے مستقل طور پر ڈرامے تصنیف یا تالیف نہیں کئے گئے تھے۔ اور اگر کوئی تماشے عوام کے ہاتھوں میں تھے بھی تو انہیں ڈرامے نہیں کہا جاسکتا تھا اور نہ ان کی تعداد اتنی زیادہ تھی کہ وہ ایک مستقل تھیٹر بیکل کمپنی کا سرمایہ ہو سکتے ہوں۔ ایسے موقع پر ایک مستقل تھیٹر بیکل کمپنی قائم کرنا اور مسلسل پبلک کے مذاق کے موافق نئے نئے ڈرامے پیش کرنا ذمہ لینا بے حد دشوار تھا۔ گو کہ فرام جی خود شاعر تھے اور وہ تھوڑی سی کوشش کے بعد ڈرامے

لکھ سکتے تھے لیکن انہوں نے رونق بنا رہی کو ڈراما نگاری کی خدمت کیلئے منتخب کیا۔ ممکن ہے کہ شروع شروع میں فرام جی نے خود بھی بعض ڈرامے لکھے ہوں لیکن ان کا پتہ نہیں چلتا یا انہوں نے ابتدائی زمانہ میں بعض دوسرے ڈرامے ایڈجسٹ کئے ہوں مگر اس کمپنی کے مشہور ڈراما نگار رونق بنا رہی تھے۔ ان کے ڈرامے زیادہ تر ایڈجسٹ کئے گئے لیکن اب یہ دستیاب نہیں ہوتے غالباً وجہ یہ ہوگی کہ اس زمانہ میں ڈرامے صرف اداکاروں کے سینوں میں محفوظ رہتے تھے اور انہیں مصنف کتابی صورت میں پیش نہیں کرتا تھا اور نہ کمپنی ہی کو شائع کرانہ کی توفیق ہوتی تھی۔

البتہ رونق کا ایک ڈراما "انصاف محمود شاہ" جو گجراتی زبان میں ہے ۱۸۸۷ء میں ممبئی سے شائع ہوا۔ بیٹی کے قیام کی وجہ سے غالباً انہیں گجراتی زبان میں کافی دخل ہو گیا تھا۔ مگر یہ معلوم نہیں ہوتا کہ یہ ڈراما آیا کسی گجراتی تھیٹر سیکل کمپنی کی فرمائش پر لکھا گیا یا یوں ہی۔

**ظریف** | رونق کے بعد "اورینٹل تھیٹر سیکل کمپنی" نے حسینی میاں ظریف کو ڈراما نگار مقرر کیا ظریف کی طبیعت میں بلا کی روانی تھی۔ یہی وجہ تھی کہ جب ڈراما نگاری کی خدمت ان کے تفویض ہوئی تو انہوں نے دریا ہی بہا دئے ان کے ڈراموں میں زیادہ مشہور حسب ذیل ہیں:-

نتیجہ عصمت - خدا دوست - چاند بی بی - تحفہ دلکش - بلبیل بیمار۔

تحفہ دلپذیر - شیریں فرہاد - علی بابا - نقش سلیمانی - اکسیر اعظم - لیلا مجنون -  
 عشرت سبھا - فرخ سبھا - گل بکاولی - چترا بکاولی - حسن افروز - پہل تباؤ -  
 گل یاھنوبر - نیرنگ عشق - ستم ہامان - فریب فتنہ - ہوائی مجلس - حاتم  
 طائی - بدرمینر - ناصر و ہمایوں - ماتم ظفر - بزم سلیمان - امتدین - لال  
 گوہر - خداداد - نیرنگ عشق وغیرہ -

حافظ محمد عبداللہ | حافظ محمد عبداللہ صاحب زمیندار بلیپورہ لائیٹ آف  
 انڈیا تھیٹر بیل کمپنی کے مشہور اداکار تھے۔ اداکاری کے علاوہ ڈراما نگاری  
 کی خدمت بھی انہیں کے ذمہ تھی جسب ذیل ڈرامے ان کے نام سے  
 مشہور ہیں :-

جشن پریشان - فرخ سبھا حافظ - ستم ہامان - انجام ستم - فتنہ  
 غام - پولیس ناٹک - عاشق جانناز - زہرہ و بہرام - انصاف محمود - ہیر  
 رانجھا - نوربہاں - ذخیرہ عشرت - فسانہ نمگین - عشق ہیر انگیز  
 و قباد - سخاوت حاتم طائی - سواٹھ قیس مفتون معروف بہ عشق لیلا  
 مجنون وغیرہ -

مزا نظیر بیگ | مزا نظیر بیگ حافظ محمد عبداللہ کے شاگرد تھے۔ شروع  
 شروع میں "لائیٹ آف انڈیا تھیٹر بیل کمپنی" کے اداکار تھے پھر ڈراما  
 نگاری کا شوق ہوا۔ اسی سلسلہ میں "دی بینظیر اسٹار آف انڈیا تھیٹر بیل

کمپنی آف آگرہ علی گڑھ میں منتظم مقرر ہوئے۔ یہاں انہوں نے "طلسماتی سحر" معروف بہ سحر سامری حمیدی" ایڈیٹ کیا۔ یہ ڈراما ۱۹۱۷ء میں آگرہ میں الہی مطبع میں چھپا۔ دیباچہ میں لکھتے ہیں:-

"نظیر بیگ متخلص بہ نظیر بن مرزا اشرف بیگ مرحوم۔ قوم منغل۔

متوطن آگرہ۔ منجنگ ڈاکٹر دی بینظیر اسٹار آف انڈیا تھیٹر کل

کمپنی آف آگرہ و علی گڑھ ہر ایک شائقین کی خدمت میں الیتماس

کرتا ہے کہ میں نے یہ ناول ایک بہت پرانی مثل طلسماتی سحر

سامری سے لیا ہے اور اسی میں موقع موقع پر چند سین پر مذاق

زیادہ ڈال کر گانے اور ڈرامے مقفی عبارت کے بہت کوشش

اور جانفشانی کے ساتھ بنا بنا کے شامل کئے ہیں۔ . . . ."

کچھ دنوں بعد یہ کمپنی چھوڑ کر "دی پارسی جوہلی تھیٹر کلب کمپنی آف بمبئی"

میں منتظم ہو گئے۔ گلشن پاک دامنی معروف بہ چند راولی لائٹانی کے سر

ورق پر لکھا ہے: . . . . مولفہ مرزا نظیر بیگ نظیر ڈاکٹر دی پارسی

جوہلی تھیٹر کلب کمپنی آف بمبئی و شاگرد خاص حافظ محمد عبد اللہ بانی دی

انڈین امپریل تھیٹر کلب کمپنی آف فتحپور۔ حسب فرمائش بی شیرین جان

صاحبہ ایگریٹس دی پارسی جوہلی تھیٹر کلب کمپنی و جناب محمد وزیر خان صاحب

بینچر دی مون آف انڈیا تھیٹر کلب کمپنی . . . . اس سے ظاہر ہے کہ

یہ ڈراما اپنی کمپنی کی ایک ایکٹرس اور دوسری کمپنی کے ایک میجر کی فرمائش پر لکھا گیا تھا۔ اس لئے اس دور کے ڈراما نگاروں اور تھیٹر سیکل کمپنیوں کی حالت کا بخوبی اندازہ ہو سکتا ہے۔ دوسری بات قابل لحاظ یہ ہے کہ یہ ڈراما جیسا کہ سر ورق سے ظاہر ہے "سلاٹ" میں بست ویک بار دو ہزار کی تعداد میں چھاپا گیا تھا۔ دو ہزار کی تعداد قابل تعجب نہ رہی لیکن "بست ویک بار" کا فقرہ ضرور تعجب خیز ہے اگر یہ صحیح ہے تو اس زمانہ کے عوام کا ذوق و شوق قابل رشک نظر آتا ہے کیونکہ اس متمدن دور میں جبکہ تعلیم کا چرچا عام ہو رہا ہے کسی اردو کتاب کو "بست ویک بار" شائع ہونے کا موقع نہیں ملا۔ عام طور پر پہلا اڈیشن اگر دو ہزار کی تعداد میں چھاپا جائے تو مصنف کے وبال جان ہو جاتا ہے۔ چہ جائیکہ بست ویکبار شائع کرانے کی ضرورت محسوس ہونا۔ دیباچہ میں مصنف یا مولف (کیونکہ اس ڈراما پر "مولف" ہی لکھا ہے) لکھتے ہیں :-

"ڈاکٹر کتر دی راجپوتانہ مالوہ تھیٹر سیکل کمپنی اس ناٹک کو پہلے ماہ گسٹ ۱۸۹۶ء میں طبع کراچکا ہے مگر پھر اب ترمیم کر کے دو ایک سین سبزی مثلاً ایک سین مرغی چور کا اور مالن کا اضافہ کر کے طبع کرایا ہے۔ اگرچہ یہ ناٹک بظاہر کہیں تماشہ کی کتاب ہے لیکن حقیقتاً پند نامہ

لا جواب ہے . . . . ."

اس دیباچہ سے ڈرامانگار کا مقصد اور مطمح نظر ظاہر ہوتا ہے۔  
مرزا صاحب کے ڈراموں کی فہرست میں حسب ذیل ڈرامے شامل  
ہیں :-

نل دمن - رام لیلہ - ماہی گیر - فسائے عجائب - سروش سخن - ابو الحسن -  
نیرنگ عشق و حیرت انگیز - معروف بہ عشق شہزادہ بے نظیر و ملکہ بہرائگیر - ٹانگ  
گلستان بے بہا - ستم عشق و الفت معروف بہ نتیجہ محبت - طلسماتی پتلا معروف  
بہ سحر سامری جمشیدی - گلشن پاکد امنی معروف بہ چندرا اولی الثانی - وغیرہ -  
قیس | محمد عبدالوحید قیس متوطن چنور اضلع فتحپور کے نام سے حسب  
ذیل ڈرامے مشہور ہیں :-

انجام نیک و بد معروف بہ سیف سلیمان - نیرنگ الفت معروف بہ  
نواب محبت - پسندیدہ جہاں معروف بہ عشق ہر مز و ہر تاباں - ضیا عالم و  
نور جہاں وغیرہ -

یہ معلوم نہ ہو سکا کہ انہوں نے کس کمپنی کے لئے ڈرامے لکھے تھے۔  
طالب | منشی و ناٹک پرشاد طالب بنارس و کٹوریا ناٹک کمپنی کے مشہور  
ڈرامانگار تھے۔ ان کے ڈراموں میں عموماً نقل اور مزاحیہ حصہ زیادہ نمایاں  
نظر آتا ہے۔ اس کی وجہ یقیناً یہ تھی کہ بالی والا جو اس کمپنی کے مالک تھے  
درجہ ہر دل عزیز طریقہ اداکار تھے اور عوام محض ان کی اداکاری سے

لطف اندوز ہونے تھیٹر میں کچھا کچھ بھرتے تھے۔ اسی صورت میں طالب کا یہ فرض تھا کہ وہ ڈراما میں سب سے پہلے طریقہ اور مزاجیہ حصہ کا خیال رکھیں اور اس پر بے انتہا زور دیں۔

طالب راسخ دہلوی کے شاگرد تھے۔ انہوں نے سب سے پہلے اردو اسٹیج کو نثر سے آشنا کیا اور ہندی گانوں کی بجائے اردو گانوں کو مروج کیا۔ ۱۹۱۴ء میں ان کا انتقال ہوا۔ تا دم آخر اردو ڈراما کی خدمت کرتے رہے۔ بالی والہ کی وفات کے بعد انہوں نے کوئی نیا ڈراما نہیں لکھا کیونکہ انہیں یقین تھا کہ بالی والہ جیسا جو مہر شناس اور قدرداں ملنا دشوار ہے۔ ان کا ڈراما "لیل و نہار" جو لٹن کے "ڈے ایڈ مارنگ" سے ماخوذ ہے ان کا شاہکار سمجھا جاتا ہے۔ اس ڈراما میں بالی والہ "اشرف" کا پارٹ کرتے تھے اور حقیقت یہ ہے کہ اس پارٹ کو بالی والہ سے بہتر کسی نے اردو اسٹیج پر آج تک نہیں کیا۔ ان کی تصنیفات میں حسب ذیل ڈرامے شامل ہیں۔

اکرم و لاس - دلیر دل شیر - نازاں - گوپی چند - نگاہ غفلت - ہرش چندر - لیل و نہار - وغیرہ۔

احسن | منشی ہدی حسن احسن لکھنوی نواب مرزا شوق مہنف مثنوی "نر ہر عشق" کے پوتے تھے۔ شاعری آباد اجداد سے ورثہ میں ملی تھی۔ مذاق سلیم گھٹی میں پڑا تھا۔ اسی لئے زبان اور بیان پر عبور تھا اور محاورہ اور



روز مرہ پر قدرت تھی۔ باوجود ان خوبوں کے پرانی لیکر کے فقیر تھے۔ مقررہ  
 حدوں سے ایک قدم آگے بڑھانا جائز سمجھتے تھے۔ آپ "الفریڈ تھیٹر سیکل کمپنی"  
 کے ڈراما نگار تھے جس کے مالک کا ڈس جی بہترین اداکار تھے۔ بقول محمد  
 عمر نور الہی صاحبان کے شکسپیر کو ہندوستانی (اردو) اسٹیج سے آشنا کرنے  
 کا فخر جناب احسن ہی کو حاصل ہے۔ "آپ کے زیادہ تر ڈرامے شکسپیر کے تراجم  
 ہیں۔ آپ کے ترجموں کی ہر دل عزیز کی وجہ بڑی حد تک کا ڈس جی کی  
 بے مثل اداکاری تھی۔ "ہملٹ" اور "رومیو" کے پارٹ کا ڈس جی کے  
 شاہکار خیال کئے جاتے ہیں اور یہی ڈرامے احسن کے بھی بہترین تراجم۔  
 غرض کہ احسن کی کامیابی میں ہندوستانی "ارونگ" کا ڈس جی کا بھی  
 برابر کا حصہ ہے۔

آپ کے ڈراموں میں حسب ذیل مشہور ہیں :-

ہملٹ - گلنار فیروزہ - چندراولی - دلفروش - بھول بھیلیاں -  
 شریف بد معاش - چلتا پرزہ - وغیرہ۔

آخر عمر میں ڈراما نگاری چھوڑ کر مرثیہ خوانی اختیار کی۔ اس سلسلہ

میں "حیات انیس" آپ کا ناقابل فراموش کارنامہ ہے۔

**بیتاب** اپڈت نرائن پرشاد بیتاب ہاراج ڈہلارائے کے خلف الرشید  
 ہیں۔ اور فن شعر میں سردار محمد خاں طالب شاگرد غالب کے شاگرد ہیں۔

کبھی کبھی اپنا کلام منشی نظیر حسین سنا کر بھی دکھاتے ہیں۔ آہن کے بعد  
 ”الفریڈ تھیٹر سیکل کمپنی“ کی ڈراما نگاری آپ کے سپرد ہوئی۔

آپ کے ڈراموں میں زیادہ مشہور یہ ہیں :-

قتل نظیر - زہری سانپ - فریب محبت - ہما بھارت - گورکھ چندا  
 رامائن - کرشن سدھاما - حسن دامنگیر - مٹنی پرتاب وغیرہ۔

”قتل نظیر“ پہلا ڈراما تھا جس کو بنیاب نے تھیٹر سیکل کمپنی کے لئے

نکھیا۔ اس زمانہ میں دہلی کی ایک رندی نظیر نامی مار ڈالی گئی تھی جس کا  
 چرچا لوگوں میں پھیلا ہوا تھا۔ اسی وجہ سے غالباً قتل نظیر دہلی میں دلچیز  
 ہوا۔ ”ہما بھارت“ سب سے پہلے ۱۹۱۳ء میں دہلی میں کھیلا گیا۔ ہندوؤں  
 کے مذہبی کتابوں اور مقدس روایتوں کو ڈراموں کی شکل میں ڈھانسنے  
 بنیاب کو بڑی نہارت تھی اور یہی ان کی امتیازی خصوصیت بھی سمجھی  
 جاتی ہے۔

آپ کو ہندی پر عبور تھا اور سنسکرت سے بھی واقفیت۔ بعض جگہ  
 ہندی گیت اور دوہے نہایت شیریں اور موثر ہیں لیکن بعض جگہ  
 جہاں ہندی سنسکرت - فارسی اور عربی ترکیبیں ملی چلی ہیں وہاں ثقالت  
 بھونڈا ہیں اور بے لطفی ظاہر ہوتی ہے۔

بمبئی سے آپ ایک رسالہ ”ٹیکسپیئر“ نکالتے تھے جس کا مقصد

”ڈراما“ کی خدمت تھا۔ ایک عرصہ تک اس کے ذریعہ اپنے اس کمزور صنف کی خدمت کی لیکن بعد میں بعض خاطر شکن واقعات کی وجہ سے رسالہ بند ہو گیا۔

دیوانہ [منشی غلام علی دیوانہ] الکنڈرا تھیٹر پیکل کمپنی میں اداکاری کیا کرتے تھے۔ تھوڑے ہی عرصہ میں آپ نے کافی بہارت حاصل کر لی۔ اور اس کمپنی کے مشہور اداکار خیال کئے جانے لگے۔ اس زمانہ میں عام طور پر جب اداکار کہنے مشق اور تجربہ کار ہو جاتا تھا تو کمپنی کا ”ادا آ موز“ اور منتظم ہو جاتا تھا۔ اس کے اشارہ پر کمپنی کے کارندے ناچتے تھے اور اسی کا سکہ کمپنی کے نام سے چلتا تھا۔ اسی سلسلہ میں وہ ڈراما نگاری کا شوق بھی کرتا اور اپنی پسند کے مطابق ڈرامے لکھتا اور اسٹیج کرتا تھا۔ دیوانہ بھی اسی دور سے گذر کر ڈراما نگار ہو گئے۔ آپ کے دو ڈرامے ”تائید یزدانی“ اور ”مہر جیا“ زیادہ مشہور ہیں۔

حشر | آغا حشر کشمیری طرز قدیم کے ممتاز ڈراما نگاروں میں شمار کئے جاتے ہیں۔ آسن کے بعد الفریڈ تھیٹر پیکل کمپنی کی ڈراما نگاری آپ کے سپرد ہوئی۔ کچھ عرصہ بعد ”شیکسپیر تھیٹر پیکل کمپنی“ کے نام سے آپ نے ایک اتی کمپنی علیحدہ قائم کی۔ چند دنوں اس کمپنی نے خوب نام اور روپیہ کمایا لیکن جلد ہی آپس کی ناچاقیوں کا شکار ہو گئی۔ مالی نقصان ہونا شروع ہوا اور بالآخر سیالکوٹ میں اس کا دیوالیہ نکل گیا۔ حشر کلکتہ پہنچے اور میڈن کے ہاں ملازم ہو گئے۔ یہاں اپنے فلم میں اداکاری بھی شروع کی اور

ڈرامے بھی لکھتے رہے۔

آپ کے مشہور ڈراموں میں حسب ذیل شامل ہیں :-  
 شہید ناز - مرید شک - میٹھی چھری - خواب ہستی - ٹھنڈی آگ -  
 اسیر حرص - صید ہوس - سفید خون - خوبصورت بلا - خود پرست - سلور  
 گنگ - شام جوانی - تصویر وفا - نعرہ توحید - جرم نظر - ترکی حور - ہندستان  
 قدیم و جدید - آنکھ کا نشہ - عورت کا پیار - وغیرہ -  
 آپ کو ہندی میں دخل ہے اور حسب ذیل ڈرامے شہرت رکھتے  
 ہیں :-

سور داس - بن دیوی - مادھوملی - گنگا ترن سیتا بن باس  
 شرون کمار وغیرہ -

حشر کی ڈراما نگاری کو تین دور میں تقسیم کیا جاسکتا ہے۔ پہلا  
 وہ جس میں کہ آپ نے پرانی لکیر پٹی ہے اور طرز قدیم کی ساری خصوصیتوں  
 کو اپنے ڈراموں میں نمایاں کیا ہے۔ اس کے متعلق زیادہ لکھنے کی ضرورت  
 نہیں اس وجہ سے کہ ہم نے اس طرز پر ایک باب علیحدہ لکھا ہے۔ رہا  
 دوسرا دور سو اس میں آپ نے زیادہ تر ٹیکسپیئر کے ڈراموں کے ترجمے  
 کیے۔ اس کا ذکر بھی تفصیل کے ساتھ علیحدہ باب میں ہوگا۔ یہ زمانہ  
 یقیناً وہ تھا جب کہ آپ نے "ٹیکسپیئر ٹیٹر ریکل کمیٹی" قائم کی تھی۔ آپ نے

ٹیکسیر کے اتنے ترجمے کئے کہ آپ کو عوام ہندوستانی ٹیکسیر کہنے لگے۔ تیسرا دور  
 زمانہ موجودہ سے تعلق رکھتا ہے۔ جب کہ آپ "بوتنا فلم" میں کافی دلچسپی لے  
 رہے ہیں۔ حال میں آپ نے جو "بوتنا فلم" بنائے ان سے ظاہر ہے کہ  
 نفس مضمون موضوع اور قصہ کے سلسلہ میں اطرز قدیم کے حدود سے ایک قدم  
 آگے بڑھانے کی کوشش کر رہے ہیں۔ مخصوص۔ مقررہ۔ اور معینہ واقعات کو چھوڑ  
 کر معاشرتی۔ سیاسی اور معاشی مسائل کی طرف بھی مائل ہو چلے ہیں۔  
 گو کہ ان گھنٹیوں کو سلجھانا آپ کے بس کی بات نہیں اور ان عقدوں کو  
 حل کرنے کے لئے آپ کے ناخن تدبیر موزوں نہیں لیکن دقیانوسی موضوع  
 سے ہٹ کر انسانی زندگی کے دوسرے اہم شعبوں کی ڈرامے کی دنیا  
 میں ضرورت محسوس کرنا ہمت افزائی کا مستحق اور لائق تعریف ہے۔  
 زبان اور بیان کا وہی قدیم طرز ہے۔ ذہنی واقفیت میں کوئی قابل لحاظ  
 اضافہ نہیں ہوا۔

آپ اداکاروں اور فلم کمپنیوں کے حلقہ میں بہت ہر دلغز پڑھیں۔  
 جس طرح ناٹک کمپنیاں تجارتی اصول پر قائم ہوئیں بھٹیں۔ اسی طرح  
 فلم کمپنیاں بھی تجارتی غرض و غایت رکھتی ہیں۔ ان کے اداکاروں۔  
 مالکوں اور منتظموں کے پیش نظر روپیہ کمانا ہے اور چونکہ حشر بھی ڈراما  
 نگاری سے زیادہ کاروباری فن سے واقف ہیں اور آپ کے پیش نظر بھی

صرف تجارتی غرض ہے اسی لئے فلم کمپنیوں کے آپ ناخدا ہیں۔  
 ہمیں اندیشہ ہے کہ حشر اس روش سے زبان۔ ادب اور فن کی نسبت  
 نہیں کر سکے۔ نہ کر رہے ہیں اور نہ کر سکیں گے ضرورت اس بات کی ہے کہ آپ  
 زیادہ خلوص اور زیادہ فن کاری سے کام لیں۔ روپیہ تو آپ تے بہت کمایا اب  
 انصاف اس کا مقتضی ہے کہ تھوڑی سی سچی خدمت کریں۔ اور ڈراما کے دامن  
 تہی کے لئے علمی۔ ادبی اور فنی پھول جنیں۔

اردو ڈراما کے سلسلہ میں عوام کے دلوں میں حشر کی ایک خاص جگہ ہے۔  
 ان کی نظروں میں وقعت ہے اور ان کی طبیعتیں حشر کی طرف دوسرے ڈراما  
 نگاروں کی نسبت زیادہ مائل ہیں جس طرح آپ نے عوام کو اردو ڈراما کا  
 چسکا لگایا اور جس طرح اس صنف کو ہر دل عزیز بنایا اور دوسری تفریحوں کی  
 نسبت اس کو زیادہ جاذب نظر کیا اسی طرح آپ کا فرض ہے کہ عوام کو صحیح  
 رستہ پر لگائیں جس طرح آپ نے پرانی طرز کی خصوصیتیں علیحدہ ہو کر موضوع  
 کی تلاش میں معاشرتی سیاسی اور معاشی شعبوں کی طرف توجہ کی اسی طرح  
 طرز قدیم کی زبان سے ہٹ کر سادہ سلیس اور روزمرہ کو اختیار کر لیا اور انداز  
 بیان میں جاوید گانوں۔ طوالت اور پیچیدگیوں سے پرہیز کریں۔ کیونکہ عوام  
 کی رہنمائی جس طرح حشر کر سکتے ہیں کوئی دوسرا نہیں کر سکتا۔ ایک طرف  
 حشر عوام میں ہر دل عزیز ہیں اور دوسری طرف فلم کمپنیوں میں اثر رکھتے ہیں

اور اگر وہ چاہیں تو ذرا سی جنبش قلم سے عوام میں بھی صحیح مذاق پیدا کر سکتے ہیں اور فلم کمپنیوں کو بھی زبان - ادب اور فن کی خدمت گزاری پر تیار۔

**محشر انبالوی** | منشی محمد ابراہیم محشر انبالوی محشر کے شاگرد ہیں۔ انہیں کے نقش قدم پر چلتے ہیں ہندی سے ناواقف ہیں اور نظم کا حصہ زیادہ کمزور ہے۔ آپ کے ڈراموں میں حسب ذیل زیادہ مشہور ہیں :-

آتش ناگ - نگاہ ناز - حسین قاتل - دوزخی مور - شکستلا - جوش توحید - ہندی خنجر - رسیدا جوگی - میراں بائی - دشمن ایماں - غریب ہندوستان -

ہمارا خدا - چمکتی بجلی - صنم کا پجاری - زہری چھری - خون جگر - ایچی یونان - جنگ جرمن - شام جوانی عرف خون جگر - سنہری خنجر - وغیرہ۔

**رحمت** | منشی رحمت علی لاہور کے مشہور اداکار تھے۔ پہلے "البرٹ تھیٹر" کے مہتمم تھے۔ پھر سیٹھ ہٹونٹی کے "بمبئی پارسی تھیٹر" کے منتظم ہوئے۔

آپ کے ڈراموں میں حسب ذیل قابل ذکر ہیں :-

درد جگر - باوفا قاتل - محبت کا پھول - جلاد عاشق - تصور رحمت - وغیرہ۔

**نیرا** | عشرت حسین نیر کے حسب ذیل ڈراموں کو شہرت حاصل ہوئی :-

جلوہ امید عرف فریبی عورت - ایمان - اتحاد - وطن - غیبی تلوار -

انصاف - نور کی تیلی - دل کا کاٹھا - مصطفیٰ کمال - وغیرہ۔

**نازراں** | منشی نازراں کی شہرت حسب ذیل ڈراموں کی رہن منت ہے۔

نور دطن - شیر کابل - بلخ ایران - نور میں نار - سخی لیٹرا - سنسار لڑکا -

قومی دلیر - حور عرب - خاکی تپلا - صلاح الدین - وغیرہ -

مزارعباس | مزارعباس نے "نورجہاں" اور "نوراسلام" دو ڈرامے شروع میں لکھے لیکن ان کی کامیابی کے بعد ڈراما نگاری کا شوق زیادہ ہوا اور اس سلسلہ میں آپ نے دو اور ڈرامے لکھے جو "مدن منجری" اور "سرکاری جاسوس" کے ناموں سے مشہور ہیں۔ غالباً آپ کا آخری ڈراما "شاہی فرمان" تھا۔

ذائق لکھنوی | منشی محمد عبدالعزیز صاحب ذائق لکھنوی نے حسب ذیل ڈرامے لکھے :-

کرشن بال لیلا کینس بدھ - نور عرب - فخر عرب - وغیرہ -

ہمدام | جناب ہمدام کے ڈرامے "حشر محشر" اور "علی بابا چالیس چور" مشہور ہوئے۔

افق لکھنوی | منشی دوارکا پرشاد صاحب افق لکھنوی نے فصیح اردو میں

"رام نامک" لکھا۔ یہ مکمل رام چرتر چار جلدوں میں ختم ہوا۔ اردو ڈراموں

میں شاید یہ سب سے طویل ڈراما ہے۔ اور اسی لئے اسٹیج کے ناقابل۔

آغا شاعر | آغا شاعر صاحب قزلباش دہلوی کہنہ مشق شاعر ہیں اور

رباعیات عمربخام کے ترجمہ کی وجہ سے اردو دائرہ طبقہ میں کافی شہرت رکھتے

ہیں۔ آپ نے ایک ڈراما "حورجنت" کے نام سے لکھا۔ باوجود زبان کی خوبیاں

کے ڈراما اسٹیج پر کامیاب نہ ہو سکا۔ اس کی وجہ طوالت اور قصہ میں تسلسل



اور دلچسپی کا فقدان ہے۔

مائیل دہلوی | جناب مائیل دہلوی ایک کہنہ مشوق ادیب اور شاعر ہیں۔

ایک عرصہ تک آپ رسالہ "زبان" نکالتے تھے۔ اس کے ذریعہ آپ نے اردو کی کافی خدمت کی۔ بعد میں اردو ڈراما نگاری کا بھی شوق ہوا۔ اور

چندر گپت - تیغ ستم - گوتم بدھ - جہانسی کی رانی - وغیرہ لکھے۔

شاد | حضرت شاد کے حسب ذیل ڈرامے مشہور ہوئے :-

سرفروش - ہمارا گھر - تاجدار بوگن - وغیرہ۔

اسمعیل | محمد اسمعیل صاحب کا بھی ڈراما "فتح حق عرف حریص سلطان"

کافی شہرت کا مالک ہے۔

شیر محمد خان | خان شیر محمد خان بی اے علیگ نے حسب ذیل ڈرامے لکھے :-

سکھیا بھارت - دولت مند ہندوستان - وغیرہ۔

آرزو لکھنوی | سید انور حسین صاحب آرزو لکھنوی کے حسب ذیل ڈرامے

مشہور ہیں :-

چاند گہن - متوالی جوگن - دل جلی بیراگن - حسن کی چنگاری - وغیرہ۔

رادھے شیام | پنڈت رادھے شیام کے نام کے ساتھ حسب ذیل ڈرامے

منسوب ہیں :-

ویرا بھمنو - پر ہلا د بھگت - پر یورتن - مشرقی چور - سری کرشن اوتار - وغیرہ۔

ولاور شاہ صاحب | سید دلاور شاہ صاحب "الکزنڈرا تھیٹر بیل کمپنی" کے طریقہ  
اداکار تھے۔ ۲۶ فروری ۱۹۲۱ء کو آپ کا ڈراما "پنجاب مہل" راماتھیٹر دہلی  
میں اسٹیج ہوا۔

افسوس | افسوس کے حسب ذیل ڈرامے مشہور ہیں:-

تبدیلی قسمت - ظلم وحشی - وغیرہ۔

مراد | منشی مراد علی مراد نے حسب ذیل ڈراموں کی وجہ شہرت حاصل کی:-

دھوپ چھاؤں - پنتی پر تاب - اختر ہند - وغیرہ۔

مخلص | منشی انور الدین مخلص حیدر آباد دکن کے مشہور ڈراما نگار خیال

کیے جاتے ہیں۔ مختلف کمپنیوں میں ڈراما نگار رہے اور عمر کا بڑا حصہ اسی

میں صرف کیا۔ بلکہ آخر عمر تک اسی میں منہمک رہے۔ آپ کے ڈراموں میں

حسب ذیل زیادہ مقبول ہوئے:-

ہار جیت - دھوپ چھاؤں - کالی ناگن - قیمتی آنسو - وغیرہ۔

اعظم | منشی یاور علی اعظم نے مخلص کے بعد حیدر آباد میں کافی شہرت حاصل

کی "مکون پارس تھیٹر بیل کمپنی" کے مالک "مدنی نواب" نے آپ کی سرپرستی

فرمائی اور آپ کے اکثر ڈرامے اس کمپنی نے اسٹیج کئے۔ آپ کے بعض

مشہور ڈرامے حسب ذیل ہیں:-

دکھیا دلہن - حور بانو - آج کل - شریف دوست - وغیرہ۔

عباس علی - عباس علی جو بلی کپنی کے مشہور اداکار تھے۔ اداکاری میں  
شہرت حاصل ہوئی تو ڈراما نگاری کی سوجھی۔ آپ کا ایک ڈراما "زنجیر  
گوہر" مشہور ہے۔

ریاض ریاض الدین صاحب ریاض نے حسب ذیل ڈرامے لکھے۔  
شیریں فراد (جدید)۔ مالن کی بیٹی۔ وغیرہ۔

————— ❦ —————

# شکسپیر کے ترجمے

(۱۰)

جب مغلوں کو زوال اور انگریزوں کو عروج ہوا اور انگریزی تعلیم اور تہذیب کا شور ہونے لگا تو کلکتہ اور بمبئی میں مغربی طرز کے تھیٹر قائم ہونے لگے۔ شروع شروع میں یہ تھیٹر صرف انگریزوں کے ہاتھوں میں تھے لیکن رفتہ رفتہ ان میں بعض دولت مند اور صاحب ذوق ہندوستانی بھی داخل ہوئے۔ ان کا دلچسپ اور فاتحین کے اثر سے اردو تھیٹروں میں بھی ایک انقلاب کی لہر دوڑ گئی۔ اور ان کی تقلید میں شکسپیر کے ڈراموں کو اردو کا جامہ پہنانے کی کوششیں ہونے لگیں۔ محمد عمر نور الہی صاحبان کی رائے میں "شکسپیر کو ہندوستانی ایڈجسٹ سے آشنا کرنے کا فخر جناب احسن ہی کو حاصل ہے" محمدی حسن احسن لکھنوی الفرڈ تھیٹر ریکل کمپنی کے ڈراما نگار تھے جس کے مالک اور مشہور ترین حزنیہ اداکار کاؤس جی

کھٹاؤ تھے۔ احسن کے قدم ترین ترجمے ”خون ناحق“ اور ”شہید وفا“ ہیں جو  
 ۱۸۹۸ء میں ایسٹج کئے گئے۔ ”دی انڈین ٹھیٹر“ کے مصنف پروفیسر یاجنک  
 کا بیان ہے کہ ۱۸۸۵ء میں بالی والاکی وکٹوریہ ناٹک کمپنی لندن پہنچی۔  
 یاجنک کی تحقیق میں ۱۸۹۱ء سے پہلے شکسپیر کا کوئی ترجمہ ایسٹج نہیں کیا گیا  
 پھر بعض لوگوں کا یہ خیال کہ بالی والانے لندن میں شکسپیر کے طریقہ  
 ڈرامے ایسٹج کئے کہاں تک صحیح ہو سکتا ہے؟ یا تو بالی والانے جو کہ ڈراما  
 نگار بھی تھے خود ترجمہ کئے ہونگے یا رونق یا کسی اور ڈراما نگار نے جن کا  
 پتہ نہیں چلتا۔ بہر حال شکسپیر کے سب سے پہلے ترجمہ یا مترجم کے متعلق وقت  
 اور نام معین کرنا بہت مشکل ہے۔ ایسی صورت میں احسن کو سب سے پہلا  
 مترجم نہیں تو کم از کم سب سے پہلا اچھا“ مترجم ضرور کہا جاسکتا ہے۔ کیونکہ  
 احسن کے ترجموں کو دوسرے تمام پرانے ترجموں پر زبان اور بیان کے  
 لحاظ سے فوقیت حاصل ہے۔

اردو سے پہلے مرہٹی اور بنگالی میں شکسپیر کے ڈرامے منتقل ہو چکے

تھے۔ بنگالی میں *Cymbeline* کا ترجمہ ”کسم کماری“

۱۸۶۴ء میں کہیلا جاچکا تھا اور مرہٹی میں اسی ڈراما کا ترجمہ ۱۸۷۹ء میں  
 ”تھارامکے“ نام سے ایسٹج ہو چکا تھا۔ بنگالی اور مرہٹی میں اولیت کی وجہ  
 غالباً یہ ہوگی کہ اردو داں طبقہ کی بہ نسبت بنگالیوں اور مرہٹوں نے انگریزی

زبان کی طرف جلد توجہ کی۔

نہ صرف یہ بتانا مشکل ہے کہ اردو میں سب سے پہلے کب اور کس نے <sup>شکسپیر</sup> کا ترجمہ کیا بلکہ یہ بھی صحیح بتانا مشکل ہے کہ کون سا ڈراما کس کا ترجمہ ہے۔ اس کی ایک وجہ یہ ہے کہ ایک ہی نام کے متعدد ڈرامے ہیں کوئی کسی کے نام سے منسوب اور کوئی کسی کے۔ مثلاً بھول بھلیاں۔ ایک فیروز شاہ خاں کا ہے۔ دوسرا عبد الکریم کا اور تیسرا استینارام کا اور چوتھا احسن کا۔ چونکہ

Comedy of Errors کی مناسبت سے

بھول بھلیاں زیادہ موزوں ہے اسی لئے بعض لوگوں نے چاروں کو <sup>شکسپیر</sup> کے اسی ڈراما کا ترجمہ بتایا۔ حالانکہ پہلے تین اس کے ترجمے ہیں اور چوتھا

Twelfth Night کا۔ دوسری وجہ

یہ ہے کہ اکثر ڈرامے نایاب ہیں۔ ڈرامے ایٹج کی خاطر لکھے جاتے تھے اسی لئے ان کا مقصد اولین اداکاروں کو یاد دلانا تھا۔ طباعت کی فکر کی جاتی تھی اور نہ اہتمام۔ ایسی صورت میں ڈراموں کا تلف ہونا ضروری تھا اور اداکاروں کے سینوں میں ہمیشہ کے لئے محفوظ رہنا ناممکن تھا۔ تیسری وجہ یہ تھی کہ اشتہاروں میں ڈراما نگار کے نام کی بجائے کمپنی کے منتظم یا مالک کا نام ہوتا تھا اسی لئے عوام کا ڈراما نگار سے واقف ہونا مشکل تھا۔ جب ڈراما نگار کا نام ہی نہ ہوتا تھا تو اس کا پتہ چلانا کہ اصل ڈراما کس سے

ترجمہ یا اخذ کیا گیا ہے ظاہر ہے کہ قریب قریب ناممکن تھا۔ چوتھی وجہ یہ تھی کہ جو ڈرامے شائع ہوئے اور جن کے مترجم کا نام بھی معلوم ہو ان کی ہمیت اتنی بدلی ہوئی پاٹی گئی کہ انہیں شیکسپیر کے کسی مخصوص ڈراما سے منسوب کرنا مشکل تھا۔ قصہ کو جس طرح چاہا اپنا لیا۔ کرداروں میں کمی و بیشی کر لی آغاز یا انجام بدل دیا اور نام ہندوستانی یا دوسرے ملک کے رکھ دیئے۔

یہ تھا دراصل شیکسپیر کے ڈراموں کے ترجمہ کا طریقہ۔ ایسی صورت میں کونسا ڈراما کس کا ترجمہ ہے بتانا کوئی آسان کام نہیں۔

شیکسپیر کے ترجمے اسٹیج کیلئے کیئے گئے۔ اور یہ ظاہر ہے کہ تھیٹر سیکل

کمپنیاں عوام کے ہاتھوں میں تھیں اور اب بھی ہیں۔ ان کمپنیوں کے اداکار۔ منتظم اور ڈراما نگار (جنہیں منشی کہا جاتا تھا) سب کے سب طبقہ عوام سے تعلق رکھتے تھے۔ اداکار بھی غیر تعلیم یافتہ اور ڈراما نگار بھی شدہ

اردو فارسی پڑھے لکھے تک بند ہوا کرتے تھے۔ ایسی صورت میں شیکسپیر

کے تراجم کس طرح کیئے گئے ہوں گے؟ اگر خوش قسمتی سے کوئی منشی جی

انگریزی پڑھے لکھے ہوئے تو خیر انہوں نے ہجے کر کے پڑھا اور دکشتری

کے مدد سے الٹا سیدھا ترجمہ کیا ورنہ عموماً یہ ہوتا تھا کہ منتظم۔ مالک یا

کوئی اور انگریزی داں قصہ سمجھا دیتے تھے اور یہ اصل قصہ کو گھٹا

بڑھا کر ڈراما کی شکل میں منتقل کر دیتے تھے۔ ان حالات کے مدنظر ظاہر ہے کہ

شیکسپیر کی کتنی خوبیاں باقی رہ سکتی تھیں ملاحظہ ہو ( King

Lear ) کا ترجمہ "سفید خون" زارا (

Cordelia ) - عالی جاہ - میں ان باتوں کو پسند

نہیں کرتی کہ جس سے انسان کی پسند کو شکار کیا جاتا ہے . . . . .

زارا - دنیا کو میں پسند -

تاقان - ( Lear ) مجھ کو نہیں پسند -

زارا - خدا کو تو ہے پسند -

. . . . .

بیرم ( Kent ) تو کیا میں اس بیہودہ

وجہ سے اپنی اشہب امید کی لگام میدان آرزو کی طرف سے موڑ دوں گا .

. . . . .

زارا کا گانا :-

لے نصیبِ رحم کر ہمیں کیوں ستا رہا ہے  
منہ سے کب تک اس قدر جو تو یوں رلا رہا ہے -

میں کس کا مدعا ہوں کہ امید بے حوصلہ ہو  
اے میرے خدا میں کیا ہوں جن فلک ستا رہا ہے

نہ ایک اثنا جان داتا لہو بکے بگئے  
یوں کہان غریب آنکھوں کے اب میں کیا رہا ہے

یہ ترجمہ سردار محمد کا ہے جو کسی زمانہ میں ابرٹ کمپنی کے اداکار تھے -

وہ حضرات جو شیکسپیر کے ڈرامے کے معافی و مطالب سمجھ سکتے تھے



زبان و بیان کی مجبوریوں کی وجہ سے اردو میں منتقل کرنے پر قادر نہ تھے۔  
انگریزی فقروں کی دلچسپی اور خوبی کو قائم رکھنے کی کوشش میں انہوں  
نے زبان کی غلطی۔ فقروں میں بے ربطی اور محاورہ کی غلطیوں کا خیال  
نہیں رکھا۔ لالہ ستیا رام بی اے اسٹنٹ انسپکٹر مدارس الہ آباد کا ترجمہ  
”بھول بھلیاں“ اس کی دلچسپ مثال ہے۔ ملاحظہ ہو صفحہ ۱۰

”سنا صاحب جب آپ کھانا کھانے بیٹھے اس وقت آپ دل لگی  
کیجئے۔ میں بیوی کے پاس سے دوڑتا ہوا آیا ہوں اور اگر میں لوٹ  
جاؤں گا تو بیوی آپ کا قصور میرے سر پر اتارینگے۔ میری دانست  
میں تو آپ کا پیٹ میرے پیٹ کی طرح آپ کا گھنٹا ہونا چاہئے تاکہ  
وقت پر مکان پر چلنے کی اطلاع کر دے جس سے کہ آدمی بھیجنے کی ضرورت  
نہ رہے“

..... ۱۰ ۱۱ ۱۲ ۱۳ ۱۴ ۱۵ ۱۶ ۱۷ ۱۸ ۱۹ ۲۰ ۲۱ ۲۲ ۲۳ ۲۴ ۲۵ ۲۶ ۲۷ ۲۸ ۲۹ ۳۰ ۳۱ ۳۲ ۳۳ ۳۴ ۳۵ ۳۶ ۳۷ ۳۸ ۳۹ ۴۰ ۴۱ ۴۲ ۴۳ ۴۴ ۴۵ ۴۶ ۴۷ ۴۸ ۴۹ ۵۰ ۵۱ ۵۲ ۵۳ ۵۴ ۵۵ ۵۶ ۵۷ ۵۸ ۵۹ ۶۰ ۶۱ ۶۲ ۶۳ ۶۴ ۶۵ ۶۶ ۶۷ ۶۸ ۶۹ ۷۰ ۷۱ ۷۲ ۷۳ ۷۴ ۷۵ ۷۶ ۷۷ ۷۸ ۷۹ ۸۰ ۸۱ ۸۲ ۸۳ ۸۴ ۸۵ ۸۶ ۸۷ ۸۸ ۸۹ ۹۰ ۹۱ ۹۲ ۹۳ ۹۴ ۹۵ ۹۶ ۹۷ ۹۸ ۹۹ ۱۰۰

صفحہ ۱۱:- بوسقید۔ قسم خدا کی بچا صاف جواب دو تم نے وہ  
روپیہ کیا کیا اور کہاں رکھا نہیں تو ہم تمہارے اس تمسخر سے بھری ہوئی  
کھوڑی کو توڑ ڈالیں گے۔ اب اس وقت ہماری طبیعت نادرست ہے  
اور تو ہم سے چال کی باتیں کر رہا ہے جو ہم نے تجھ کو ہزار نشان دے  
تھے وہ تو نے کیا کئے“

بہت کم ایسے مترجم ہیں جنہوں نے شنکسپیر کے معانی و مطالب کو بھی ہاتھ سے جانے نہ دیا اور زبان و بیان کا بھی خیال رکھا۔ ان میں سید افضل حسین صاحب ناثر قابل ذکر ہیں۔ انہوں نے شنکسپیر کا پورا ڈراما بلا کسی کمی و بیشی کے منتقل کیا اور مصنف کی اصلی جھلک حتی الامکان دکھانے کی کوشش کی۔ نام اور مقام تک نہیں بدلے۔ اس وجہ سے ان کے دونوں ترجمے "تسخیر فرانس" اور "جو لیس سینر" دوسرے اردو ترجموں میں ایک خصوصیت رکھتے ہیں۔ ترجمے کا نمونہ ملاحظہ ہو۔

"تسخیر فرانس" - تیسرا ایکٹ - پہلا سین صفحہ ۳۰ "ہار فلور" کے سامنے ہنری اپنے ساتھیوں کو جوش دلاتا ہے :-

جوں ہی قرناٹے جنگ کی آواز ہمارے کانوں میں آئے  
 تو شیر کی طرح بچھڑ جائیں۔ ہماری رگوں اور پھٹوں  
 میں دہستی دوڑ جائے۔ خون جسم میں بجلی کی سی تیزی کے ساتھ  
 گردش کرنے لگے اور مصلحت وقت ہمارے طبعی حلم و ملاحظت  
 کو غیض و غضب کا جامہ پہنا دے۔ ہماری آنکھیں غصہ سے  
 مشتعل ہو کر کالی کالی بھوؤں کے نیچے ایسی ڈراؤنی معلوم  
 ہوں کہ تاریک گڑھوں میں ہیبت ناک اژدھے ہیں جو  
 اپنے بھیانک منہوں سے شعلے اگل رہے ہیں۔ دانت ہیں

پیس کر مچھوں کو لبوں میں دباے نٹھنے پھلائے بے جگر  
ہو کر دشمن پر جا پڑو“

”بولیس سینر“ میں مترجم نے بعض لاطینی ناموں کو سلیم صاحب کے  
مشورہ سے اردو میں ڈھالا ہے۔ اس ترجمہ کی زبان ”تخیفرائس“  
سے بہتر ہے۔ اس کا نمونہ ملاحظہ ہو صفحہ ۱۶ تیسرا سین :-

کاسکا۔ . . . میں نے طوفانوں کو دیکھا ہے کہ جن کے  
ایک جھونکے نے بڑے بڑے تناور درختوں کو جڑ پیر سے  
اکھاڑ پھینکا ہے۔ اور میں نے پر حوصلہ سمندر کو بھی دیکھا ہے  
کف آلود پھرتے اور غراتے ہوئے کہ بن پڑے تو زبان دراز  
بادلوں پر چڑھ دوڑے مگر حاشا دکلا عمر بھر میں ایسا آگ  
برسا نیوالا طوفان میں نے کبھی نہیں دیکھا“

صفحہ ۲۵ - دوسرا ایکٹ - پہلا سین - برٹوس :-

اے سازش کیارات کو بھی تو اپنی بھیانک صورت دکھاتے  
ہوئے جھجکتی ہے جبکہ فترارت کھلے بندوں چلتی پھرتی ہے۔  
اٹ! تو پھر دن دھاڑے تیرہ وتار فار پائیگی جو تیرے  
خونی تیوروں کی پردہ داری کر سکے۔ اے سازش تیرے  
لیے تبسم و ملاطفت کا غازہ موزوں ہے۔ پھر تجھے کسی

جباب کی حاجت نہ ہوگی ورنہ اگر تو اپنے اصلی خدو خال کے ساتھ  
برآمد ہوئی تو بحر ظلمات کی تیرگی بھی تیرے رخ کا نقاب نہ  
بن سکیگی۔

شکسپیر کے تراجم کی ایک خصوصیت یہ بھی قابل غور ہے کہ اصل قصہ کے  
درمیان مزاجیہ نقل خواہ مخواہ ٹھونس دی جاتی تھی بعض دفعہ تو خود شکسپیر  
کے ہاں اس قسم کی چیزیں ملتی ہیں لیکن مترجم اکثر و بیشتر اسی مذاق کو  
منتقل نہیں کرتا بلکہ عوام کے پسند کی کوئی رکیز اور متبادل نقل تماشائیوں  
کو ہنسانے اور خوش کرنیکی خاطر راہ دیتا تھا۔ مثال کے طور پر "ہملت"  
میں "گورکنوں" کا مذاق کس قدر دلچسپ ہے۔ اور (Richard III)

میں (Falconbridge) کی طرف

کتتی دلپسند ہے لیکن مترجم انہیں چھوڑ کر بالکل ہی دوسری واہیات  
نقل داخل کرتا ہے۔ اس کی وجہ ایک تو یہ تھی کہ انگریزی مذاق کو اردو  
میں منتقل کرنے کے لئے جو صلاحیت اور قابلیت کی ضرورت تھی وہ ان  
مترجموں میں مفقود تھی اور دوسری وجہ غالباً یہ تھی کہ تماشائی ابتداء کے  
عادی ہو چکے تھے اور انہیں سنجیدہ اور شائستہ مذاق پسند نہ تھا اس  
لئے روپیہ کمانے کی خاطر جو کہ کمپنی اور ڈراما نگار کا واحد مطمح نظر تھا  
اس قسم کی چیزوں کو داخل کیا گیا۔ اس قسم کی مزاجیہ نقل کا ایک نمونہ

کالی ناگن عرف زن مرید مصنفہ و مرتبہ منشی نور الدین فخلص منشی محشر  
میں ملاحظہ ہو:-

ذات شریف اور شیردل کا گانا:-

ذات شریف - ماروں گھونسہ -

شیردل - ماروں ٹھونسہ

ذات شریف - دوں تھپڑ

شیردل - دوں لپڑ

ذات شریف - جا گھر جا -

شیردل - جا مر جا -

ذات شریف - تیری بی بی میری

شیردل - ہاں ہاں تیری بی بی میری بنے -

..... وغیرہ -

ان خصوصیات کے بیان کے بعد ہم مختلف تراجم کا علیحدہ علیحدہ

ذکر کریں گے:-

( Comedy of Errors ) کے دو ترجمے ہوئے۔ ایک گو

رکھ ہندا اور دوسرا "بھول بھلیاں" پہلا ترجمہ نارائن پرشاد بیتاب

نے کیا اور دوسرا لالہ ستیا رام بی اے اسٹنٹ انسپکٹر مدارس الہ آباد نے

بتیاب کہنہ مشوق ڈراما نگار تو ہیں لیکن بالکل پرانے اسکول سے تعلق رکھنے والے۔ ترجمے میں جا بجا تبدیلیاں کر دی گئیں اور اصل قصہ سے ہٹ کر ہندوستانی تماشا بیوں کو خوش کرنے کی خاطر گانے۔ مزاحیہ مکالمے اور اسی قسم کی اناپ سناپ چیزیں مٹوئس دی گئیں۔ بیتا رام شکسپیر کے ڈرامے کی ساری خوبیوں کو سمجھ تو سکے لیکن اردو میں منتقل کرنا ان کے بس کا کام نہ تھا۔ کیونکہ زبان اور بیان پر قدرت نہ تھی ترجمہ کی زبان غلط اور فقروں میں تسلسل اور روانی مفقود ہے۔ دو اور ترجمے ”بھول بھلیاں“ کے نام سے ہیں ایک عبد الکریم صاحب کا اور دوسرا فیروز شاہ خاں کا، مگر یہ غیر معروف ہیں۔

( A Midsummer Night's Dream ) کے ترجمے

کا ذکر ڈاکٹر عبد اللطیف نے کیا ہے لیکن ہمارے خیال میں وہ اسٹیج نہیں کیا گیا اور کیا گیا بھی تو یقیناً مشہور نہیں ہوا۔ بنگالی میں بھی اس کا ترجمہ ہوا۔ کرداروں کے نام اور معاشرت مسلمانوں کی سی بتائی گئی۔ اور ذیلی پلاٹ حذف کر دیا گیا۔ اس کے علاوہ اور بھی چھوٹی چھوٹی تبدیلیاں کی گئیں مگر بنگالی اسٹیج پر کافی مشہور ہوا۔ ایک اردو ترجمہ ”انجام الفت“ محمد اظہر صاحب کے نام سے منسوب ہے۔

( The Merchant of Venice ) کا ترجمہ منشی

محمد حسن حسن لکھنوی تے "دلفرڈش" کے نام سے کیا اور جس کو الفریڈ  
 کپنی بیٹی نے سن ۱۹۰۰ء میں کہیلا۔ اس کی فقنا اسلامی معاشرت میں بی بی  
 ہوئی ہے اور یہ بچہ بھی گئی کیونکہ مسلمانوں اور یہودیوں کے تعلقات ایک  
 زمانہ سے ناخوشگوار ہیں۔ (As You Like it

Orlando) میں جس طرح (

ڈراما کے شروع میں دعا کرتا ہے کہ خدا اس کو

بڑے بھائی کے شر سے بچائے اسی طرح اس ترجمہ میں "بسائیو" کو دعا

مانگتے ہوئے دکھایا گیا ہے۔ "رومیو اینڈ جولیٹ" سے بھی بعض جگہ

استفادہ کر کے عشق و محبت کی آگ کو تیز تر بھڑکایا گیا ہے۔ "بسائیو"

کا بڑا بھائی "پورشیا" کو حاصل کرنے میں ناکام ہو کر (

Restoration Comedy) کے اصول کی

پیروی میں شراب خواری اور بدکاری میں مصروف ہو جاتا ہے۔ ڈراما

کی کامیابی دراصل سہرا بچی کی وجہ سے ہوئی جنہوں نے یہودی

"سٹائی لاک" کا پارٹ نہایت عمدگی سے کیا۔ مرہٹی ترجمہ بڑی حد

تک شکسپیر کے خیالات کا آئینہ دار ہے لیکن اردو ڈراما کی آدھی کامیابی

نصیب نہ ہوئی۔ عیسائی اور یہودی مذہب کے تعصب کی بجائے

بدھ مت کے پیروں اور برہمنوں کا تعصب دکھایا گیا۔ لیکن اس

کوشش میں تضرع اور بنا دسٹ کی جھلک نمایاں ہے۔ پروفیسر ریجنک نے دو اور قدیم اردو ترجموں کا ذکر کیا ہے۔ ایک "چاند شاہ سوذخوار" اور دوسرا "وینس کا سوداگر"۔

( The Taming of the Shrew ) ٹیلی دلہن

کو مختلف ناٹک کمپنیوں نے اسٹیج کیا اور اب حال میں بدین کمپنی کلکتہ نے ٹاکی بنایا۔ ٹاکی بناتے وقت یقیناً مشہور اداکار ( Douglas

( fairbanks ) کا ( The Taming of the Shrew ) پیش نظر

تھا۔ مرہٹی میں اس کا ترجمہ مسٹر کیلبر نے کیا جسے ساہوناگر کمپنی پونانے

۱۸۹۱ء میں اسٹیج کیا۔ مترجم نے بڑی خوبی اور کافی محنت سے مرہٹی

کا جامہ پہنایا۔ شکسپیر کے مرہٹی تراجم میں اس سے بڑھ کر کسی ترجمہ کو

کامیابی نصیب نہ ہوئی۔ اور اس ڈراما کی بدولت کمپنی نے کثیر دولت

اور بڑا نام کمایا۔

( As you like it ) کا اردو ترجمہ

ولایت حسین صاحب نے "پسند خاطر" کے نام سے کیا۔ مولانا عبدالحق نے

اس نام پر اعتراض کیا ہے اور ایک بہتر نام "من بھائے کا سودا" تجویز

کیا۔ کرداروں کے سب نام ہندوستانی رکھے گئے اور

( Touchstone ) کو ڈیٹخ کے نام سے منتقل

کیا گیا۔ "ڈ" ٹ اور "خ" کو بچھا کر نا واقعی دلچسپ چیز تو ہے لیکن



اردو ڈراموں میں اس سے بھی زیادہ عجیب و غریب نام ملین گے۔ یہاں غالباً مزاجیہ عنصر میں اضافہ کرنے کی کوشش میں اس قسم کا عجیب نام تجویز کیا گیا۔ نثر کا ترجمہ نثر میں اور نظم کا گیتوں میں ہے۔ گیتوں کو پرانی لکیر سے ہٹنے اور نئے رستے پر چلنے کی کوشش میں کمزور کر دیا گیا ہے۔

### Twelfth Night (کا ترجمہ منشی

معدی حسن احسن لکھنوی نے بھول بھلیاں کے نام سے کیا۔ جس کو الفریڈ کمپنی بمبئی نے ۱۹۰۵ء میں ایڈج کیا۔ پروفیسر یاجنک لکھتے ہیں کہ مسٹر گتیا اور ڈاکٹر لطیف نے اس ڈراما کو غلطی سے (

### Comedy of Errors (کا ترجمہ سمجھا۔ ہمارے

خیال میں جیسا کہ ہم نے شروع میں لکھا ہے (Comedy of Errors کا ایک ترجمہ بھول بھلیاں کے نام سے ہے جس کو احسن نے نہیں بلکہ لالہ ستیا رام نے منتقل کیا۔ تینوں مصنفوں نے لالہ ستیا رام کے ترجمہ بھول بھلیاں کو احسن کا بھول بھلیاں سمجھا اور سب کے سب غلط فہمی میں مبتلا ہوئے۔ مرہٹی میں اس کا ترجمہ بی۔ ایچ پنڈت بی۔ اے۔ ال۔ ال۔ بی نے کیا جس کو ۱۹۱۰ء میں دی اولڈ سبخت ناٹکا کمپنی نے ایڈج کیا۔

### Measure for Measure (کا ترجمہ آغا حشر کشمیری نے "شہید ناز"

کے نام سے کیا اور تیوال فریڈ کمپنی بمبئی نے ۱۹۰۵ء میں ایڈج کیا۔ ڈراما اپنے مخصوص انداز

میں باغ کے منظر سے شروع ہوتا ہے جہاں سہیلیاں فطرت کی گلکاری سے متاثر ہو کر بہار کی گیتیں گاتی ہیں۔ دفعتاً پردہ اٹھتا ہے اور دربار کا سین پیش نظر آتا ہے۔ جلاّت بیخ کھینچتا ہے اور "وین شیو" اپنی بدکاری کی سزا بھگتتا ہی چاہتا ہے کہ "ابخیلو" اس کو بروقت موت کے منہ سے بچا لیتا ہے۔ ڈراما میں بیشمار تبدیلیاں کی گئی ہیں اور تماشا ٹیوں کو خوش کرنے کی خاطر حسب ضرورت اضافہ اور حذف سے کام لیا گیا ہے مرہٹی ایٹیج پر "اسا بیلا" بہت مشہور ہے۔ اور ترجمہ بھی کافی مشابہت رکھتا ہے۔ نہ زیادہ تبدیلیاں کی گئیں اور نہ زیادہ اضافہ نمایاں ہے۔ ۱۹۰۹ء میں ناسکا کمپنی پونانے ایٹیج کیا۔ بنگالی ترجمہ شاید سب سے زیادہ آرٹ کے نقطہ نظر سے کامیاب "دنی مایا" کے نام سے ورنڈر ناٹھ رے نے بنگالی میں ترجمہ کیا اور ۱۹۱۱ء میں کلکتہ میں ایٹیج کیا گیا۔

( The Tempest ) کا ترجمہ بتیا نے

"خداداد" کے نام سے کیا۔ دراصل اس میں اس قدر تبدیلیاں کی گئیں کہ اس کو ترجمہ نہیں کہا جاسکتا۔ ۱۸۹۱ء میں پارسی کمپنی بمبئی نے ایٹیج کیا۔ "خداداد" کے نام سے دو اور ڈرامے ہمیں ملتے ہیں ایک کے متعلق گمان کیا جاتا ہے کہ منشی کریم الدین نے "پریکلر" سے ترجمہ کیا اور دوسرے کو حسینی میاں ظریف کی تصنیف بتایا جاتا ہے۔

( Cymbeline ) ہندوستانی ایچ پی بہت

ہر دل عزیز ہوا۔ اردو میں اس کے تین ترجمے مشہور ہیں ایک "ظلم ناروا" جس کو امپرس ٹھیٹر ریکل کمپنی بمبئی نے ۱۸۹۹ء میں ایچ پی کیا۔ دوسرا میٹھا زہر" مترجمہ منشی مصطفیٰ سید علی حسن کو پارسی کمپنی بمبئی نے ۱۹۰۰ء میں ایچ پی کیا۔ اور تیسرا "سیملین" مترجمہ عبد العزیز۔ ان تینوں میں "میٹھا زہر" زیادہ پسند کیا گیا۔ پارسی کمپنی کے چوٹی کے کھیلوں میں شمار کیا گیا اور کمپنی کی شہرت کا باعث ہوا۔ اس کا مرہٹی ترجمہ "تارا" کے نام سے ہراجنی ایم اے نے کیا جس کو چٹا کرشکا کمپنی پونانے ۱۸۷۹ء میں ایچ پی کیا۔ ایک گجراتی ترجمہ "دگھاجی اشرم" نے کیا جس کو ماربی کمپنی نے ۱۹۰۰ء میں کھیلایا۔ اور بنگالی ترجمہ "کسم کمار ری" کے نام سے مسٹر چندرا کلی گھوش نے اولڈ بورا سٹکے ٹھیٹر کلکتہ کیلئے کیا۔ ۱۸۷۲ء میں یہ ترجمہ پہلک کے آگے پیش کیا گیا۔ گجراتی ترجمہ میں صرف اصل قصہ کا اہم جز باقی رکھا گیا ہے باقی بہت سی تبدیلیاں کر لی گئیں ہیں۔ ڈراما کا ماحول مشہور مغل شہنشاہ اکبر اعظم کے درباری رنگوں میں رنگا گیا ہے۔ برخلاف اس کے بنگالی ترجمہ بہت زیادہ اصل قصہ کا ممنون احسان ہے۔ کوشش کی گئی ہے کہ مصنف کے صحیح خیالات اور حقیقی احساسات کی ایک جھلک ترجمہ میں رونما ہو۔ اس لئے یہ ترجمہ کافی دلپسند ہوا۔ اردو ترجمہ میں پرانی خصوصیات

صاف طور پر چھلکتی ہیں۔ حسب منشاء کمی بیشی اور خواہ مخواہ کا ایک ذیلی  
مراجہ پلاٹ فرتوت گانے وغیرہ ٹھونس دیے گئے ہیں۔

( The Winter's Tale کے اردو میں )

دو ترجمے ہوئے۔ ایک ترجمہ محمد شاہ نے کیا اور دوسرا حشر نے۔ حشر کا ترجمہ  
”مرید شک“ زیادہ مشہور ہے۔ الفریڈ کمپنی بمبئی نے ۱۸۹۵ء میں ایڈج کیا۔  
”ڈی انڈین تھیٹر“ کے مصنف پروفیسر پاجنک نے ”مرید شک“ کو حسن  
کا ترجمہ لکھا ہے لیکن محمد عمر نور الہی صاحبان اور بعض دوسرے مصنفوں نے  
اسے حشر کے نام سے منسوب کیا۔ ہمارے خیال میں اختلاف کی وجہ یہ ہوئی  
کہ الفریڈ کمپنی کے ڈراما نگار پہلے حسن تھے اور جب انہوں نے اپنے آپ کو  
اس سے علیحدہ کر لیا تو بعد میں یہ خدمت حشر کو ملی۔ اور چونکہ الفریڈ کمپنی  
نے اس ڈراما کو پہلے پہل ایڈج کیا تھا اس وجہ سے شاید حسن اور حشر  
کے دو نام جو الفریڈ کمپنی سے وابستہ تھے لیے گئے اور ان میں اختلاف  
رہنا ہوا۔ اس کا مرہٹی ترجمہ چار سال پہلے یعنی ۱۸۹۳ء میں ”نیوالکر“  
نے کیا اور نائٹکالا کمپنی پونا نے ایڈج کیا۔ اسی سال گجراتی ترجمہ بھی ماری  
کمپنی بمبئی نے پیش کیا۔ مرہٹی ترجمہ میں بیوی کے انتخاب کا ذریعہ عشق  
و عاشقی نہیں بلکہ قدیم ہندوستانی رسم ”سویم درا“ دکھایا گیا ہے۔  
مگر گجراتی ترجمہ میں زیادہ آزادی برتی گئی ہے اور دراصل مصنف کی

اصلی خوبیوں کی جھلک اس ترجمہ میں مفقود ہے۔

( Richard III ) کے اردو میں دو ترجمے ہیں۔

ایک آغا محمد نے کیا جو غیر معروف ہے اور دوسرا آغا حشر نے "صید ہوں" کے نام سے کیا جو مشہور زمانہ ہے۔ اس کو پارسی کمپنی بمبئی نے ۱۹۰۶ء میں ایڈج کیا۔ یوں ہیشمار تبدیلیاں اردو ترجمہ کی خصوصیت میں داخل ہیں لیکن اس کا خاتمہ بالکل ہی بدل دیا گیا ہے۔ تیسرے ایکٹ میں آر تھمر اپنے ساتھیوں کے ساتھ چڑھائی کرتا ہے۔ غاصب کے سارے منصوبے نقش بر آب ثابت ہوتے ہیں اور اس کو گرفتار کر لیا جاتا ہے۔ آر تھمر تخت نشین ہوتا ہے اور ( Bianche )

سے شادی کرتا ہے اور اس کی خواہش پر ظالم کو جس دوام کی سزا سناتا ہے۔ اس طرح شکسپیر کی حزنیہ کا خاتمہ بالکل بدل دیا گیا۔ اس کے علاوہ ( Falcon bridge ) کی مزید اڑھت

کی بجائے ایک دوسرا ادھیات ذیلی قصہ داخل کیا گیا ہے۔ مرہٹی میں اس کا ترجمہ یل۔ین۔جوشی نے "گاپی دھرا جہ" کے نام سے کیا جس کو "سا ہونا گر" کمپنی پونانے ۱۹۰۴ء میں ایڈج کیا۔

( Titus Andronicus ) کا ترجمہ اے۔

بی۔لطیف کا ڈراما "جنون ونا" سمجھا جاتا ہے لیکن بعض اصحاب اس کو

”رومیو اینڈ جولیت“ کا ترجمہ خیال کرتے ہیں حقیقت یہ ہے کہ ڈراما کو اس طرح اپنا لیا گیا ہے یا کچھ اس بد سلیفگی سے تبدیل کر لیا گیا ہے کہ ”رومیو اینڈ جولیت“ کا چرہ معلوم ہوتا ہے اور نہ

( Titus Andronicus ) کا ترجمہ - ۱۹۱ء

میں شکسپیرین کمپنی بمبئی نے اسٹیج کیا اور غالباً اسی سبب سے اس ڈراما کو شکسپیر کا ترجمہ خیال کیا گیا اور کسی نہ کسی شکسپیر کے ڈراما سے زبردستی منسوب کر دیا گیا۔ اس کمپنی کے مینجنگ پروپرائیٹر مسٹر وی۔ کے نائٹک نے رومن لباس اور رومن سینری کی تیاری میں کثیر روپیہ صرف کیا باوجود اس کے یہ ڈراما کامیاب نہ ہوا البتہ مسٹر نائٹک

( Titus ) کا پارٹ کرنے کی وجہ سے اور گوہر

( Lavinia ) کا پارٹ کرنے کی وجہ سے تھوڑی

بہت اداکاری کی خوبیاں رونما ہو گئیں۔

( Romeo + Juliet ) ہندوستانی

اسٹیج پر حسن و عشق کی داستان کی وجہ سے حد درجہ کامیاب رہا۔ اگر ”جنون وفا“ کو اسی کا ترجمہ سمجھا جائے تو اردو میں اس کے چھ ترجمے ہوئے ورنہ پانچ۔ جنون وفا کے علاوہ۔ ”بزم فانی از مہر حسن“۔ ”گلنار فیروزہ از محمدی حسن حسن“۔ ”فیروز گلنار از نظیر بیگ“۔ ”گلنار فیروز از جے۔ ال

سیٹھ۔ ان کے علاوہ محمد شاہ کے ترجمہ کا بھی پروفیسر یا جنک نے ذکر کیا ہے۔ "بزم فانی" کو الفریڈ کمپنی بمبئی نے ۱۸۹۷ء میں پہلی دفعہ ایڈجسٹ کیا۔ اس میں کوئی شک نہیں کہ اس ترجمہ میں قدیم طرز کجخلاف نہ تو کردار زیادہ کٹے گئے ہیں اور نہ کوئی فالٹو ذیلی قصہ ٹھونس دیا گیا ہے۔ لیکن اس ڈراما کو تین ایکٹ کی ایک حزن انگیز طریقہ بنا دیا گیا ہے۔ حالانکہ شکسپیر کی اکثر خوبیاں روند دی گئی ہیں لیکن کمپنی نے اس کی بدولت بڑی دولت کمائی۔ روپیہ کمانے کے سوا ڈراما نگار اور کمپنی کا اور کیا مقصد ہو سکتا ہے؟ محمد شاہ کا ترجمہ ۱۹۰۲ء میں احسن کا ۱۹۰۲ء میں۔ نظریہ بیگ کا ۱۹۰۵ء میں اور جے۔ ال سیٹھ کا ۱۹۰۸ء میں ایڈجسٹ کیا گیا۔ مختلف کمپنیوں نے ان کے ذریعہ روپیہ بٹورا۔ باوجود اس کے کہ کسی مترجم نے بھی شکسپیر کی پوری خوبیاں نہیں تو کم از کم تھوڑی بہت خوبیاں بھی منتقل کرنے میں کامیابی حاصل نہ کی لیکن چونکہ اس ڈراما کا موضوع و فور جذبات۔ انتہائے عشق اور جوش جنون سے تھا اس لئے ہندوستانی پبلک نے بڑی دلچسپی کے ساتھ دیکھا۔ سرہٹی میں اس کے چار ترجمے ہوئے۔ ایک پونا کمپنی نے ۱۸۸۲ء میں ایڈجسٹ کیا دوسرا کانگرہ کا ترجمہ (Native Institution) نے اسی سال ایڈجسٹ کیا۔ "نمیرا" "کرمار کر" کا ترجمہ پٹنا کمپنی بمبئی نے

۱۹۰۰ء میں پیش کیا اور پوچھا ”چھاپے خانہ“ بی بی اے ال ال بی کا ترجمہ  
 ۱۹۰۸ء میں پونا کی کسی کمپنی نے ایڈیٹج کیا۔ یہ چاروں مرہٹی ترجمے بچہ  
 مقبول ہوئے۔ بنگالی میں بھی تین ترجمے ہوئے لیکن تعجب ہے کہ کیوں  
 کسی پشتہ ور کمپنی نے انہیں ایڈیٹج نہیں کیا۔ ۹

ر  
 (ٹیکسیر کا مشہور ترین Hamlet)

ڈراما سمجھا جاتا ہے۔ ہندوستانی ایڈیٹج پر اس کا خوب بول بالا رہا اردو  
 میں چار ترجمے ہوئے۔ امر اڈ علی کا ”بہانگیر“ ۱۸۹۵ء میں کہیلا گیا۔ منشی  
 محمدی حسن احسن کا ”خون ناحق“ ۱۸۹۸ء میں۔ محمد افضل خاں کا  
 ”ہملت“ ۱۹۰۲ء میں اور نظیر بیگ کا ”واقعہ بہانگیر ناشاد“ ۱۹۰۲ء میں  
 ایڈیٹج کیا گیا۔ ان چاروں ترجموں میں سب سے زیادہ مشہور اور زبان زد  
 خاص و عام احسن کا ترجمہ ”خون ناحق“ ہے اصل پلاٹ کی حد تک تو ترجمہ  
 نے ٹیکسیر کی مطابقت کی کوشش کی ہے لیکن بعض ضمنی مگر ڈرامائی  
 اثرات کی وجہ اہم چیزوں میں کمی و بیشی کی گئی جس سے ایک حد تک حزن  
 تاثرات اور ڈرامائی رنگ مفقود ہو گیا یا کم از کم ان میں خلل تو ضرور  
 ہوا۔ سنت دیرینہ کے قدم بہ قدم چل کر احسن نے ذیلی مزاجیہ قصہ اچھے  
 خاصے ”گور کنوں“ کے سین کو چھوڑ کر ٹھونس دیا۔ ذیلی مزاجیہ قصہ اس  
 طرح بڑھایا گیا کہ ر  
 (سیلمان) (بیجانہ Mercellus)



( Ophelia ) کی سہیلی سے محبت کرتا ہے۔ اور

( Horatio ) کا بھائی، بھی اس کا عاشق ہے۔

منصور ( Cornelius ) کا بیٹا، بھی (

Ophelia ) پر جان دیتا ہے۔ مزاجیہ کل سات سین ہیں جن

میں دوم مرتبہ خود ہلٹ دکھائی دیتا ہے۔ اس ذیلی پلاٹ کا خاتمہ اس طرح ہوتا ہے کہ ہلٹ اپنے بیوتون رقیب منصور کو قتل کر دیتا ہے جب

کہ وہ ( Ophelia ) کو اپنے مطلب پر لائیکلی زبردستی

کوشش کرتا ہے قطع نظر ذیلی پلاٹ کے اصل ڈراما کی بھی اکثر خوبیاں

ترجمہ میں واضح نہ ہو سکیں۔ ہلٹ کے تعلقات ( Ophelia )

اور ( Gertrude ) سے لطیف پیرایہ میں نہیں

بیان کئے گئے۔ ہلٹ ایک عشقیہ کا ہیرو معلوم ہوتا ہے اور بس۔

( Ophelia ) کے کٹی عاشق ہیں اور

ایسا معلوم ہوتا ہے کہ وہ ایک ”منخلے“ کو پسند کرتی ہے اور اپنے عاشق

کے بھٹکنے کی وجہ سے دیوانی ہو جاتی ہے اور ایک پل پر سے ندی میں کود

کر جان دیدیتی ہے ( Horatio ) کی کوئی

شخصیت نہیں اور ”گورکنوں“ کا تو پتہ ہی نہیں۔ فرض شکسپیر کے

ڈرامے کی اصلی شان حقیقی عظمت اور سچی تصویر اور اردو ترجمے میں

ڈھونڈنا سچی بے حال ہے۔ پھر بھی "خون ناحق" دوسرے ترجموں کے مقابل میں بہتر ہے "خون ناحق" کی کامیابی کا ایک اور سبب کھٹاؤ کی اداکاری ہے کھٹاؤ اپنے زمانہ کے مشہور ترین ایکٹرتھے انہوں نے لباس اور سیرمی کے معاملہ میں ہنری اردنگ کی پیروی کی۔ مرہٹی میں اس کا ترجمہ پرنسپل جی جی اگار کرایم اے نے کیا جس کو ساہوناگر کمپنی پونانے ۱۸۸۲ء میں ایڈج کیا۔ بنگالی میں "ہری راجہ" کے نام سے امرواتانے ترجمہ اور کلاسیکل تھیٹر کلکتہ نے ۱۸۹۷ء کو ایڈج کیا۔ ٹائل میں اس کا ترجمہ "امالادیتا" کے نام سے پی سمبند نے کیا جس کو "سنگن دلاس سبھا" نے ۱۹۱۱ء میں مدراس میں ایڈج کیا۔

( Othello ) کے چار ترجمے ہوئے۔ احسن خاں کا "جعفر" ۱۸۹۵ء میں ایڈج کیا گیا۔ محمدی حسن احسن کا "شہید وفا" ۱۸۹۸ء میں۔ گوپال گوٹیل کا "اتھیلو" ۱۹۱۱ء میں اور نظر دہلوی کا "وشیرول" ۱۹۱۸ء میں کھیلا گیا ان چاروں ترجموں میں "شہید وفا" زیادہ شہرت رکھتا ہے۔ دی اسپرس وکٹوریہ کمپنی بمبئی نے ۱۹۲۴ء میں اس کو پہلی مرتبہ ایڈج کیا۔ مشہور اداکار جہانگیر نے اتھیلو کا پارٹ کیا تھا۔ جہانگیر کی اداکاری عام طور پر سچہ پسند کی گئی۔ مرہٹی میں اس کا ترجمہ "جہم جاراروا" کے نام سے جی۔ بی دیوال نے کیا جس کو پونا کئی نین مشہور

کمپنیوں ————— آریو دھارکا۔ ساہوناگر۔ اور مہاراشٹر —————  
 نے ایڈج کیا۔ گجراتی میں اس کا ترجمہ ”سبھا گبہ سندری“ کے نام سے کیا گیا اور  
 بیٹی گجراتی کمپنی نے ۱۹۰۳ء میں اسے ایڈج کیا۔ بنگالی میں دو ترجمے مشہور

ہیں۔ ایک ”بھاسمھا“ مترجمہ تارانی چرپایا لا جو کلکتہ میں ۲۱ فروری  
 ۱۸۸۷ء کو کھیلایا گیا اور دوسرا ”اتھیلو“ مترجمہ دیوند رانا تھ باسو جس کو  
 اشارہ ٹیٹر کلکتہ نے ۸ مارچ ۱۹۱۹ء کو ایڈج کیا۔ طامل میں دو اسوامی  
 آئیگارتے ”یودھا لولم“ کے نام سے منتقل کیا اور ”ساسی و لاس سبھا“ نے  
 مدراس میں ایڈج کیا۔ مرہٹی ترجمہ میں ڈراما کی فصاحت خالص ہندوستانی  
 بتائی گئی ہے۔ اتھیلو کو ”مور“ د

۱ Mool  
 بتانے کے عوض درادڈی دکھایا گیا اور ہیروین کو گوری چٹی اونچی  
 ذات کی ہندوانی دکھایا گیا۔

King Lear (کے چار ترجمے)

عام طور پر پائے جاتے ہیں۔ ایک ”لیئر“ مترجمہ لالہ ستیا رام۔ دوسرا سفید  
 ”خون“ مترجمہ سردار محمد سابق ایگری ڈی البرٹ کمپنی۔ تیسرا ”ہارا جینا“  
 مترجمہ منشی مراد علی اور چوتھا ”سفید خون“ مترجمہ آغا حشر کشمیری۔ وکٹور  
 ٹھیٹر یکل کمپنی بیٹی نے ۱۹۰۵ء میں ”ہارا جینا“ کو ایڈج کیا اور پارسی  
 کمپنی بیٹی نے ۱۹۰۶ء میں حشر کے ”سفید خون“ کو۔ دونوں ترجموں میں

شیکسپیر کی خزانہ کو بگاڑ کر ایک تین ایکٹ کی طر بیہ بنا دیا گیا ہے۔ "ہارا جینا" کے مترجم "فول" کی شخصیت کو سمجھ نہ سکے اور ایک ذہلی مزاجیہ پلاٹ شامل کر کے "فول" کو اس کا ہیرو بنا دیا۔ پورے چار سین رکیک۔ ناشائستہ اور لغو مذاق سے پر ہیں۔ "فول" کو دیوانہ بنا کر ایک تہ خانہ میں بند کر دیا جاتا ہے۔ اصل پلاٹ میں بھی جا بجا تبدیلی کی گئی اور خصوصاً آخر میں تو خزانہ کو طر بیہ میں تبدیل کر دیا گیا۔ آخر وقت "لیز" اور ( Cordelia ) بال بال بچ جاتے ہیں۔ دوسرے دن بازار اپنے کئے کی سنا بھگت کو یا تو خود کشی کر لیتے ہیں یا قتل کر ڈھے جاتے ہیں۔ اور جب دن بازاروں سے دنیا خالی ہو جاتی ہے تو "لیز" ( Cordelia ) کو اپنا تاج پہناتا ہے۔ حشر کے "سفید خون" کا خاتمہ بھی اچھا ہوتا ہے۔ اردو پر ہی کیا منحصر خود انگریزی میں بھی ایک عرصہ دراز تک اس ڈراما کو طر بیہ میں منتقل کر کے ایڈج کیا جاتا رہا۔ ٹیٹ ( Tate ) نے ۱۶۸۰ء میں "کنگ لیز" کے خاتمہ کو بدل کر طر بیہ کیا اور تقریباً ۱۸۳۸ء تک "کنگ لیز" اسی طرح ایڈج پر پیش ہوتا رہا۔ مشہور ترین اداکار مٹرسن ( Betterton )۔ گیرک ( Kemble )۔ گارک ( Garrick )۔ کبل ( Edmund Kean ) وغیرہ نے

اسی طرح ایکٹ کیا۔ ۱۸۳۸ء میں میکریڈی (Macready

) نے حزنہ کو اپنی اصلی حالت پر واپس

لوٹایا۔ اور چارلس لمیب (Charles Lamb

) نے ثابت کر دیا کہ کنگ لیر کے خاتمہ کو ہرگز نہیں بدلا جاسکتا۔ اب عام طور پر یہ خیال کیا جاتا ہے کہ جو شخص "لیر" کے خاتمہ کو بدلنا چاہتا ہے اس کو چاہئے کہ پہلے آبنٹارنیا گرا کے بدلنے کی کوشش کرے

(Antony + Cleopatra) کے دو ترجمے

نظر آتے ہیں۔ ایک "کالی ناگن عرف زن مرید" مصنفہ و مرتبہ منشی انور الدین مخلص و منشی محشر صاحبان اور دوسرا "کرشمہ شباب عرف مار آستین" مصنفہ ایم۔ ایچ۔ حیران ناولسٹ شکوہ آبادی عہدہ دار پولس شناگرد دائع دہلی۔ پروفیسر باجنک نے "زن مرید" اور "کالی ناگن" کو دو علیحدہ علیحدہ ترجمے لکھا ہے لیکن ہمیں سوائے مخلص اور محشر صاحبان کے کوئی اور ڈراما اس نام کا نہیں مل سکا۔ مختصر الفاظ میں اس ترجمہ کے متعلق یہ کہا جاسکتا ہے کہ بالکل ناقص۔ سید بھونڈا۔ اور حد درجہ غلط ہے۔ "کرشمہ شباب" کی بھی یہی حالت ہے۔ اگر مصنف خود نہ لکھ دیتے تو کوئی پہچان نہیں سکتا تھا کہ اس کا کوئی حصہ شکسپیر کے بلند پایہ ڈراما سے ترجمہ کیا گیا یا اخذ کیا گیا۔ لطیفہ ملاحظہ ہو لکھتے ہیں:۔ "انگریزی شاعر شکسپیر کے ڈراما

اینڈ چیکو پٹر کے ادپر اسے بنا ہوا ڈراما کرشمہ شباب المعروف بہ مار آستین  
مصنفہ حیران ناولسٹ . . . . . "اینڈ چیکو پٹیرا" کو آپ کاتب کی غلطی  
سمجھیں گے۔ سمجھ لیجئے آپ کا اختیار! لیکن "ادپرا" اور "بنا ہوا" وغیرہ کو کس کے  
سر تھوپے گا جس کی اسگریزی دانی - فنی معلومات اور زبان دانی کا بہ عالم  
ہو اس کا ترجمہ کچھ نہ پوچھئے کہ کیا ہو گا؟ مرہٹی میں دو ترجمے ہوئے ایک پروفیسر  
کیلکر کا جس کو سا ہونا گر کمپنی پونانے ۱۸۹۳ء میں ایڈج کیا اور دوسرا اے۔  
دی باروتے کا جو امراتی میں ۱۹۱۲ء میں کھیلا گیا۔ ان میں سٹر کیلکر کا  
ترجمہ زیادہ کامیاب رہا۔ بنگالی میں پرانا تھ جٹا چار یہ نئے کلیو پٹیرا کے  
نام سے ترجمہ کیا جو ۵ ستمبر ۱۹۱۲ء کو منرو اتھیٹر کلکتہ میں ایڈج کیا گیا۔ یہ ترجمہ  
ہندوستانی ایڈج پر کچھ زیادہ کامیاب نہ ہو سکے ممکن ہے کہ اس کی ایک وجہ یہ بھی  
ہو کہ "کلیو پٹیرا" نیل کی ناگن کا پارٹ کرنے کے لئے کوئی موزوں  
ایکٹس مل نہ سکی۔ اردو ترجمہ میں مس ہیرا نے پارٹ کیا تھا جو غالباً دوسری  
ایکٹس کے مقابلہ میں زیادہ پسند کی گئی۔ مرہٹی ڈراما میں بجائے روما اور مصر  
کے جنوبی اور شمالی ہندوستان دکھایا گیا اور قدیم ہندوستانی رسم کے لحاظ  
سے ) Octavia ( سستی ہو جاتی ہے۔

Henry V ) کا ترجمہ تفسیر  
فرانس کے نام سے سید فضل حسین ناشر متوطن قصبہ بڈولی ضلع مظفرنگر ساکن

کوئلہ اکبر جاہ حیدر آباد دکن نے کیا۔ جولائی ۱۹۱۳ء سے دسمبر ۱۹۱۳ء تک رسالہ  
 "الناظر" لکھنؤ میں بطور ضمیمہ شایع ہوا اور الناظر پریس امین آباد لکھنؤ میں  
 باہتمام محمد حسین محوی طبع ہوا۔ مترجم نے ڈراما کو علامہ علی حیدر طباطبائی کے  
 نام سے معنون کیا ہے۔ قصہ میں کسی قسم کی کمی بیشی نہیں کی گئی اور کوشش کی گئی  
 ہے کہ اردو میں اصل ڈرامہ کا پورا پورا لطف آئے کہیں کہیں فقروں کے ترجمے میں قدر  
 تصرف برتا گیا لیکن وہ بھی زبان اور بیان کی خوبیوں میں اضافہ کرنے کی  
 خواہش میں۔ فلولین اور میکورلین کی گفتگو کے بارے میں لکھتے ہیں :-  
 فلولین چونکہ ویش ہے حرف بی ( Pig ) اور ڈی ( Pig )  
 ایک انگریز کی طرح ادا نہیں کر سکتا اس لئے ( Pig ) کو  
 ( Pig ) کہتا ہے اور اکثر الفاظ بے محل بول جاتا ہے جس کا  
 لطف اصل ڈراما دیکھنے والے ہی پاسکتے ہیں۔ ہو سکتا تھا کہ فلولین کو  
 پنجابی یا پوربی افسر قرار دیکر اس کی تقریروں کا پنجابی یا پوربی لغت میں  
 ترجمہ کیا جاتا مگر بالفعل میں ایسا کرنے سے بوجہ بازار ہا آئینہ اڈیشن میں  
 اگر مناسب سمجھا گیا تو فلولین سے پوربی میں میکورلین سے پنجابی میں او  
 لڑکے سے دکنی لغت میں باتیں کرائیں گے۔

( Julius Caesar ) کا ترجمہ سید فضل حسین

نے کیا اور یہ سرپرستی سررشتہ تعلیمات سرکار عالی حیدر آباد دکن ۱۹۲۳ء میں

اختر دکن پریس فضل گنج حیدر آباد دکن سے شایع کیا۔ ترجمہ کی غرض خود مترجم  
 ان الفاظ میں بیان کرتے ہیں: "اس ترجمہ سے میری غرض اپنی زبان کی  
 خدمت ادا کرنے کے علاوہ یہ بھی ہے کہ طلاّب اور ایسے اہل ذوق اور سخن  
 پرور حضرات کیلئے ملک الشعراء انگلستان کے کمال سے بہرہ اندوز ہونے  
 کا ذریعہ مہیا کروں جو انگریزی زبان سے واقف نہیں ہیں۔ اس کے  
 مطالعہ اور عام اشاعت سے اردو خواں پبلک کو فن ڈراما کی حقیقی عظمت  
 اور اس کے صحیح اصول سمجھنے میں آسانی ہوگی۔ . . . کیا عجب ہے کہ  
 آئندہ ہمارے تھیٹروں میں مخرب اخلاق کھیلوں اور ناقص ترجموں کے  
 بجائے تاریخی اور اخلاقی کھیل دکھائے جانے لگیں جو ملک کی ترقی و  
 معاشرتی اصلاح و ترقی کا بہت بڑا ذریعہ بن جائے۔ . . . اس ڈراما  
 میں دو تقریبین شامل ہیں ایک علامہ علی حیدر طباطبائی کی اور دوسری  
 مولوی وحید الدین سلیم کی۔ طباطبائی اور سلیم کو ترجمہ دکھلایا گیا اور انہوں  
 نے بعض بعض جگہ مفید مشورے بھی دئے جس کو مترجم نے شکر یہ کیا ساتھ  
 قبول کئے۔ طباطبائی لکھتے ہیں:۔ اردو میں اس کا ترجمہ سید تقاض حسین  
 نے بہت خوبی کے ساتھ کیا ہے اور اول سے آخر تک نجما نجما مجھے سنایا۔  
 میرے نزدیک داد اور مبارک باد کے مستحق ہیں۔" اور سلیم لکھتے ہیں:۔  
 "ترجمہ صاف سلیس اور واضح ہے۔ . . . لاطینی نام جو قصہ میں ہیں



ان کو اردو میں کچھ اس طرح ڈھالنا چاہئے کہ وہ حاضرین کو یاد رہیں اور اگر ضرورت ہو تو ہمارے ادب کا جز بن سکیں جیسا کہ عربوں نے اب سے پہلے یونانی اور لاطینی ناموں کو عربی زبان کے سانچہ میں ڈھالا ہے۔“  
تفضل حسین صاحب کے دونوں ترجمے اس لحاظ سے قابل قدر ہیں کہ آپ نے پرانے ترجموں کی طرح اپنی طرف سے اہل ڈراما میں کمی مٹائی نہیں کی اور اس طرح شیکسپیر کی پوری پوری جھلک دکھانے کی حتی الامکان کوشش کی اور اس وجہ سے بھی لائق داد ہیں کہ آپ نے اہل ڈراموں کو غور سے پڑھا اور نہایت کاوش کے ساتھ ان کی خوبیوں کو اردو میں منتقل کرنے کی سعی کی۔


( Love's Labour's Lost ) کا ترجمہ

محمد سلیمان نے ”یاروں کی محنت برباد“ کے نام سے کیا یہ قدیم ترجمہ ہے اور قدیم طرز کے ترجموں کی ساری خصوصیتیں اس میں موجود ہیں۔

( All is well that ends well ) کا ترجمہ

”حسن آرا“ ہے جس کو پارسی کمپنی بمبئی نے سن ۱۹ء میں ایڈج کیا۔ اس ترجمہ میں بھی پرانی طرز کی پیروی کی گئی ہے اور کوئی خوبی نظر نہیں آتی۔

## دوسرے قدیم ترجمے



یہ قاعدہ کی بات ہے کہ ہر زبان اپنے ابتدائی مدارج میں دوسری زبانوں کا سہارا ڈھونڈ ہتی ہے۔ یہ زبانیں یا تو اس کی ہمسایہ ہوتی ہیں یا وہ جن کی وجہ سے اس کا وجود عمل میں آیا ہو۔ بہر حال یہ ضرور ہے کہ جب تک دوسری ترقی یافتہ زبانوں کی خوشہ چینی نہ کرے کوئی زبان علمی و ادبی ذخیرہ نہیں کر سکتی۔ یہی وجہ ہے کہ دنیا کی ساری زبانیں ایک دوسرے کی محتاج توجہ اور زیر بار احسان رہی ہیں۔ ان دنوں جب کہ لاطینی زبان کا بول بالا تھا اور ایک طرف وہ مقدس زبان ہونے کا فخر کرتی تھی اور دوسری طرف علمی و ادبی سرمایہ اپنے دامن تلے رکھنے کا دعویٰ مغرب کے گوشہ گوشہ سے سوکھی زبانیں نکل پڑیں اور لاطینی چشمہ سے سیراب ہوئیں۔ زبان کے اثر کے ساتھ ساتھ لاطینی علوم و فنون کا چرہ

بھی ہر زبان میں اتارا گیا اور ان کے قواعد و ضوابط کو مشعل ہدایت بنا کر ادبی شاہراہ پر قدم رکھا گیا۔

اسی اصول کے تحت اردو اپنے ابتدائی دور میں عربی - فارسی - اور ترکی کے علاوہ مقامی زبانوں کی خوشہ چینی کرتی رہی لیکن اتفاق کی کرشمہ سازی دیکھئے کہ اردو پر عربی فارسی کا جتنا اثر ہوا اتنا مقامی زبانوں کا نہ ہوا۔ اس کی وجہ ایک تو یہ ہوئی کہ اردو کی پیدائش کے وقت ہندوستان کی مایہ ناز زبان سنسکرت مردہ ہو چکی تھی اور گو کہ اس میں ادب کے پیش بہا خزانے دفن تھے لیکن اردو کے محسنوں نے گڑے مردے اکھیڑنے پسند نہ کئے۔ دوسری وجہ یہ ہوئی کہ مسلمان جو فاتح کی حیثیت سے ہندوستان میں داخل ہوئے تھے ان کی زبان کے آگے مقامی زبانیں اپنا پرچم لہرانہ سکیں۔ اور ہندوستانوں نے اپنی زبان چھوڑ چھوڑ کر فاتحین کی زبان سیکھنی شروع کی۔ ان کے روایات میں دلچسپی لی اور ان کے علوم و فنون حاصل کیئے۔ ظاہر ہے کہ اس فکر میں رہ کر ہندوستانوں نے اردو کا دامن جو کہ خالص ہندوستانی زبان تھی سنسکرت یا دوسری مقامی زبانوں کے گنجینہ سے مالا مال نہ کیا اور وہ ایسا نہ کرنے میں ایک حد تک مجبور بھی تھے۔ تبسری وجہ یہ ہوئی کہ مسلمان مقامی زبانوں سے نا آشنا ہونے کی وجہ سے خود دوسری زبانوں سے اردو کے دامن تہی کے لئے کچھ حاصل نہ کر سکے۔ یہ کام تو ان

پتہ تلوں اور ان واقف کاروں کا تھا جنہیں اردو کی سرپرستی کا بھی شرف حاصل تھا اور مقامی زبانوں کے خزانے کی کلید بھی ہاتھوں میں تھی کہ وہ اردو کو اس کا پیدائشی حق دلانے لگے جیسا کہ اوپر بیان ہو چکا ہے وہ اپنے اس خوش گو اور فرض کی پابجائی سے معذور تھے۔

چونکہ عربی، فارسی اور اسلامی لٹریچر میں ڈراما کا فقدان تھا اور اس کو لہو و لعب کا مرادف خیال کیا جاتا تھا اسی لیے اردو بھی ڈراما سے صدیوں تک نا آشنا رہی۔ حالانکہ مقامی زبانوں میں خصوصاً سنسکرت میں ڈراما کی صنف شاہکار کا درجہ رکھتی تھی مگر اس سے اخذ اور ترجمہ ایک زمانہ دراز تک نہیں کیا گیا۔ بالآخر جب اردو کے محسنوں نے دیکھا کہ اگر سنسکرت کے چراغ سے اردو کا چراغ نہ جلا یا جائے تو ڈراما کی صنف ہمیشہ کیلئے تاریک رہے گی۔ سب سے پہلا ترجمہ اگر اس کو ترجمہ کہا جاسکے تو نواز کا ہے۔ فرخ سیر رحمۃ اللہ علیہ سے رحمۃ اللہ علیہ کے زمانہ میں اس نے سکنتلا سے ترجمہ یا اس سے اخذ کر کے ڈراما ترتیب دیا۔ کہا جاتا ہے کہ فرخ سیر کے ایک فوجی سردار مولیٰ خاں ولد فدائی خاں کے حکم سے یہ ترجمہ ہوا تھا۔ اور مولیٰ خاں نے جس کو جنگی کارگزاری اور ایک لڑائی جیتنے کے صلہ میں عظیم خاں کا خطاب ملا تھا اپنے خطاب پانے کی یادگار میں یہ ترجمہ کہایا۔

نواز نے سکنتلا کو سنسکرت سے ہندی میں منتقل کیا اور ۱۸۰۸ء میں مرزا  
 کاظم علی جوان (فورٹ ولیم کالج کے مشہور مترجم) نے نواز کے ہندی لکچرن  
 کا سلیس اردو میں ترجمہ کیا۔ ۱۸۰۸ء میں گل کرسٹ کی "بیاض ہندی"  
 میں اس کا ایک طویل اقتباس شائع ہوا۔ اس کی پہلی اشاعت ۱۸۰۸ء  
 میں ہوئی اور اس وقت جوان نے اس کی نظر ثانی کر کے تھوڑا سا اضافہ  
 کیا۔ چنانچہ دیباچہ میں اپنا حال اور سکنتلا کے ترجمہ کا ذکر اس طرح بیان  
 کرتے ہیں :-

"کرنل اسکاٹ صاحب جو لکھنؤ کے بڑے صاحب ہیں۔ انہوں نے  
 حسب الطلب گورنر جنرل بہادر دام ملکہ کے سنت ۱۸۰۸ء میں کتنے  
 شاعروں کو سرکاری کے ملازموں میں سرفراز فرما کر انہیں  
 کلکتہ کو روانہ کیا۔ ان میں احقر بھی یہاں وارد ہوا اور موافق  
 حکم حضور خدمت میں مدرس مدرسہ ہندی کی جو صاحب والا  
 مناقب جان گل کرسٹ صاحب بہادر دام ظلہ ہیں شرف اندوز  
 ہوا۔ دوسرے ہی دن انہوں نے مہربانی و الطاف سے  
 ارشاد فرمایا کہ سکو نتولا کا ترجمہ اپنی زبان کے موافق کراؤ  
 لتولال جی کب کو حکم کیا کہ بلا ناغہ لکھایا کرے۔ اگرچہ کبھی  
 سو انظم کے نشر کی مشق نہ تھی لیکن خدا کے فضل سے بخوبی

انصرام ہوا کہ جس نے سنا پسند کیا اور اچھا کہا بہت سا پڑھنے لکھنے میں آیا  
 اور کچھ چھپ کر اتفاقات سے رہ گیا۔ ان دنوں میں کہ سنہ ۱۸۸۷ء میں اور  
 احقر قرآن شریف کے ہندی ترجمہ کا محاورہ درست کرتا ہے۔ صاحب  
 مدوح نے فرمایا ہم چاہتے ہیں کہ اب اس کتاب کو چھپو ادیں۔ نظر  
 ثانی لازم ہے اور اس کب کو فرمایا کہ تم بھی اس کتاب سے مقابلہ کرو  
 کہ اگر کہیں مطلب کی کمی بیشی ہوئی ہو نہ رہے۔ چنانچہ ہم ان  
 کا فرمانا بجلائے۔ پھر موافق حکم صاحب کے بندے نے تھوڑا سا  
 دیباچہ اور بھی لکھا۔ . . . .

نواز کا مرتبہ نسخہ کبیت اور دہروں میں تھا اور اردو میں اس کا ٹو بہو  
 ترجمہ مشکل تھا اس لئے جوآن نے مولف طبقات الشعراء کے خیال کے مطابق  
 مہا بھارت کے انداز میں ترجمہ کیا۔ سارا قصہ نثر میں ہے اور بجا دہروں  
 اور کبیت کے معاوضہ میں اپنے اشعار لکھ دئے ہیں۔ چونکہ جوآن نے سکنتلا  
 کا ترجمہ سنسکرت سے نہیں کیا اسی وجہ سے اصل کتاب کا لطف اردو میں منتقل  
 نہ ہو سکا۔ پھر بھی کاظم علی جوآن کو ایک خاص درجہ اور ایک خاص اہمیت  
 حاصل ہے کیونکہ انہوں نے سب سے پہلے اردو کی اس کمزور صنف کی طرف توجہ  
 کی۔ کاش یہ سلسلہ برابر جاری رہتا اور اردو کا دامن سنسکرت ڈراموں  
 کے سد اہبار پھولوں سے رشک ارم نظر آتا۔ جوآن کے ”سکنتلانامک“ کے

بہت کم اڈیشن شائع ہوئے۔ غالباً اس کا دوسرا اڈیشن وہی ہے جو ڈاکٹر گل کرسٹ نے اپنی کتاب مکالمات کے ساتھ بطور ضمیمہ ۱۸۲۷ء میں لندن سے شائع کیا تھا۔ تیسرا اڈیشن بمبئی سے مہمن جی دوساجی نے ۱۸۲۷ء میں شائع کیا اور پھر ۱۸۳۷ء میں لکھنؤ سے ایک اڈیشن اور نکلا۔ آج کل اس کے نسخے کم یاب ہیں۔ مولوی سید محمد صاحب ایم۔ اے کو اس کا ایک نسخہ مولوی سید ابو محمد صاحب بگرا می کے کتب خانہ "سید علی حسن حموریل لائبریری" میں دستیاب ہوا اور قابل مولف نے ذیل کا اقتباس اپنی کتاب "ارباب نثر اردو" میں اسی حوالہ سے نقل کیا ہے :-

"اگلے زمانہ میں وسوا متر نام ایک شخص تھا۔ شہر کو چھوڑ کر جنگل میں رہا کرتا تھا اور اپنے طور کی عبارت و ریاضت دن رات کیا کرتا تھا۔ اپنے صاحب کی بندگی میں تن بدن کی اسے کچھ خبر نہ تھی سوا اسی کے تصور کے کبھی نگاہ ادھر ادھر نہ تھی یہاں تک دبلا پے سے لٹا تھا کہ پہچانا نہ جاتا تھا۔"

بدن سوکھ کر اس کا کٹا ہوا تھا ریاضت کے مارے وہ جیتا ہوا تھا

ان دکھوں سے اس کو کبھی ایک دم آرام نہ تھا۔ سوا اٹھانے ان جھاڑوں کے کچھ کام نہ تھا تا کہ اس خاکساری سے آرزو دل کی برآوے اور درخت سے مدعا کا پھل پاوے۔ ایسا جوگ کیا۔ ایسا

آسن مٹییا نزدیک تھا کہ بندگی کے زور سے راجہ اندر کی سنگھاسن  
 چھین لے۔ جتنے تیرتھ تھے ان سب میں گیا۔ شہر شہر دریا دریا گھاٹ  
 گھاٹ پیکر یا کرتا پھرا نہ چھوڑا کسی ندی کا کنارہ جس جگہ میں کسی  
 درخت تلے ذرا بیٹھتا گردا گرد آگ جلاتا۔ پھر اپنے تئیں اٹھا لکھاتا۔  
 دم بدم دھواں منہ میں لیا کرتا تھا۔ پیشیا اس طرح کیا کرتا غرض  
 ان تپستوی کا یہی حال تھا۔ آٹھوں پہر تپ جب کا خیال تھا۔  
 چونسٹھ برس تک وہ بیابان نورد تھا۔ سر سے لگا کر پاؤں تک  
 گردا کرتا تھا۔ بناس پتی کھاتا رہتا۔ بھوک پیاس کی ایذا مین سہتا  
 اور رُو بہ آفتاب ہو کر رہے

گر میوں میں وہ جگر تفتہ جلا کر گرداگ بیٹھتا تھا ڈھیر جیسے راکھ کا آونے نظر  
 اور جاڑوں میں گلے تک پانی میں ہو کر کھڑا جب کیا کرتا تھا شوق دل سے ہر شام دس

ایسی باتیں سن کر راجہ اندر کو بہت سوچ پڑا ڈردل میں ہوا۔  
 اس کے اس جوگ کو توڑنے کیلئے منو کا پری کو بلا کر بہت سی  
 آؤ بھگت کی اور یہ احوال ظاہر کیا۔ وہ راجہ کے حسن سلوک سے  
 بہت خوش ہوئی اور اس مطلب کے سننے ہی یوں بولی کہ  
 میں وہ پری ہوں کہ اگر میرا سایہ برہما بشنو ہمارا پور پڑے  
 دیوانے ہو جائیں۔



جو دے ہو دیں وحشی تو میں کر لوں برام  
یہ اسی ہیں جادو بھری انکھڑیاں  
میری یاد میں بھولیں سب اپنے کام !  
رہے دیکھ کر ان کو سدھ بدھ کہاں  
رکھوں پاکدامن میں کب اور کو

دسوا متر کو ایک پل میں اپنے پر دیوانہ کر لوں۔ تمام عمر کو تشقہ کی جاگہ

یہ کلنگ کا ٹیکہ ماتھے پر دھروں۔ جو گی یا جتی تین طبق میں کون

ایسا ہے جو مجھ سے آپ کو بچاٹے۔ اس کو تو میں ایک دم میں

اور کا کچھ اور کر دوں قسم ہے ہمارا راج کی اگر اسے کام کے بس

کرا انگلیوں پر نہ نچاؤں تو اپنا نام منو کا نہ رکھواؤں۔ وہ ایک

ایسا ستارہ تھی کہ تمام عالم کو جس نے روشن کر دیا۔ تنس پر سولہ

سنگار بارہ ابھرن جو اس نے سر سے پاؤں تلک کئے دن کو

تو سورج اس کا جلوہ دیکھ کر رشک کی آگ جلا اور رات کو

چاند غیرت سے داغ ہو کر ستاروں کے انگاروں پر لوٹا۔

ترجمہ کی زبان نہایت سلیبس اور صاف ہے۔ گو عبارت متعفی ہے جس

سے ایک خاص قسم کا تکلف اور تصنع پیدا ہو گیا ہے مگر زبان کی صفائی

نے اس عیب کو بڑی حد تک چھپا دیا۔ تعقید یا اس قسم کے دوسرے

تکلفات کم ہیں۔ ہاں ہندی الفاظ مترجم نے دل کھول کر استعمال کئے

ہیں وہ ہندی سے ترجمہ کر رہے تھے اور چونکہ ان کے سامنے ہندی کے

بیش بہا الفاظ کا ذخیرہ تھا اس لئے وہ ان کے استعمال سے بچ نہ سکے۔ پھر بھی انہوں نے ان کے استعمال میں بہت احتیاط سے کام لیا ہے۔ چار بجا مٹونس ٹھانس اور بہتات سے احتراز کیا۔ دراصل ان کی میانہ روی بڑی خوبی ہو گئی جس سے ترجمہ میں چار چاند لگ گئے۔

جیسا کہ کاظم علی نے خود بیان کیا ہے لولال نے انہیں اس ترجمہ میں بڑی مدد دی۔ حقیقت یہ ہے کہ ان کی مدد کے بغیر یہ پہل متد ہے چڑھ نہ سکتی تھی۔ سکنتلا کو اور بھی لوگوں نے بعد میں اردو کا جامہ پہنایا ان میں سے ہم صرف تین کا ذکر کریں گے۔ ایک سید محمد تقی ہیں جنہوں نے ”رشک گلزار“ کے نام سے مثنوی کی قدیم طرز پر پرانی لکیر پیٹی ہے۔ دوسرا ترجمہ منشی اقبال درما سحر نے ”مثنوی سحر“ کے نام سے کیا۔ غالباً مترجم کے پیش نظر ”مثنوی گلزار نسیم“ تھی کیونکہ انہوں نے ہو یہو اسی کا چر بہ اتار ہے۔ گو یہ ایک حد تک صحیح ہے کہ سکنتلا کے ترجمہ کی نثر متخل نہیں ہو سکتی بلکہ نظم کی لطافت ہی شاعرانہ نازک خیالیوں کو منتقل کرنے کے لئے زیادہ آموزوں ہے لیکن نظم کی پابندیوں کی وجہ سے ترجمہ کا اصلی لطف نہیں آسکتا۔ بڑے بڑے قادر الکلام شاعر کے لئے بھی نظم میں اصل کے مطابق جوں کانتوں اور بغیر کمی بیشی کے ترجمہ کرنا جوئے استیبر بہانے سے کم نہیں۔ ہمارے خیال میں یہ دونوں

ترجمے بحیثیت ترجموں کے زیادہ واقع نہیں کیونکہ ان میں اصل کی جھلک بہت کم نمایاں ہے۔

تیسرا ترجمہ نثر میں ہے۔ اکیسریسیا لکوٹی نے سکنتلا کا ترجمہ "گمشدہ انگلوٹھی" کے نام سے ۱۹۱۷ء میں سو ترمنڈی لاہور سے شائع کیا۔ دیباچہ میں ترجمہ سے متعلق لکھتے ہیں :-

"ناظرین! آپ پر یہ تجویز تو روشن ہو گا کہ ہماری سنسکرت لٹریچر میں کیسے کیسے قیمتی اور بے بہا رتن کس مہر سی کی حالت میں پڑے ہیں . . . . . یوں پہلے بھی سکنتلا ناطک کا اردو ترجمہ اردو لباس میں فروخت ہوتا ہے مگر چونکہ اس میں پیڈت کا لید اس کے باریک مسائل اور خوبیوں کا اس میں نام و نشان نہیں بلکہ یہ کہو کہ وہ ناطک سکنتلا کی ایک جھوٹی تصویر ہے . . . . ."

پنجاب میں ہندی کا رواج نہ ہونے کی وجہ سے میرے دل میں اس ناطک کو اردو لباس پہنانے کا خیال پیدا ہوا . . . . . میں نے مصنف کے خیالات کو حرف بہ حرف اردو وال اصحاب کی خدمت میں پیش کرنا ضروری خیال کیا . . . . . اگر اس کی ناظرین نے قدر کی تو مصنف مذکور کی دوسری

تصنیف میگم و مدت ہدیہ ناظرین کرنیکی کوشش کروں گا۔

ہم نے یہاں صرف وہی جملے نقل کئے جن سے مترجم کے خیالات کی ترجمانی ہوتی ہے اور جن سے مترجم کی لیاقت علمی یا مذاق کا پتہ چلتا ہے۔ مترجم کا بیان ہے کہ انہوں نے ”حرف بہ حرف“ ترجمہ کرنیکی کوشش کی ہمارے خیال میں اگر یہ قول ”حرف بہ حرف“ صحیح نہیں تو کم از کم بڑی حد تک صحیح ہے۔ لیکن ”کالیداس کے باریک مسائل اور خوبیاں“ اچھی طرح نمایاں نہیں ہو سکیں۔ کیونکہ ترجمہ کی اصل خوبی ”حرف بہ حرف ترجمہ“ نہیں بلکہ خیالات اور طرز ادا کی ہو بہو ترجمانی ہے اس کے لئے نہ صرف مصنف کے خیالات کو کما حقہ سمجھنے کی ضرورت ہے بلکہ ان کو منتقل کرنے کے لئے زبان و بیان پر پوری قدرت لازمی ہے۔ مندرجہ بالا اقتباس سے صاف ظاہر ہے کہ مترجم زبان اور بیان پر حاوی نہیں۔ تمہید کی غلطیوں کے علاوہ اصل ترجمہ کی لغزشیں ملاحظہ ہوں صفحہ ۹:-

پہلا۔ اس نے اپنی غیر حاضری میں تمام ہمانوں کی خاطر داری اپنی لڑکی کے سپرد کی ہوئی ہے۔ . . . .

بادشاہ۔ اچھا ہم اس کو بلین گے۔ . . . .

صفحہ ۱۰۔ بادشاہ۔ . . . . اور ہرن مرغزاروں میں جن کا گھاس

تازہ کٹا ہوا ہے۔ . . . .

بادشاہ - گھوڑوں کو پانی پلا لو اور ان کی خبرداری کرو تب  
 تک کہ ہم اس کٹیا کے گوشہ نشینوں کی زیارت کر آویں . . . .  
 بادشاہ - یہ یہاں میرے کان میں جوش محبت کی کون پھونک  
 مارتا ہے . . . .

صفحہ ۱۸ پر ہم دوا - تم نے دو پودوں کو میری خاطر پانی دینے کا  
 اقرار کیا ہوا ہے . . . .

مختصر یہ کہ ترجمہ کی زبان غلط ہے۔ روانی اور شستگی کا خیال  
 نہیں رکھا گیا۔ پھر بھی۔ ظاہر ہے کہ ترجمہ محنت سے کیا گیا ہے اور  
 باوجود زبان اور بیان پر قدرت حاصل نہ ہونیکے مہاشہ کا لید اس  
 کی ایک جھلک دکھادی۔

اب ہم کا لید اس کے دوسرے مشہور ڈراما "دکرم اروسی" کا  
 ذکر کریں گے جس کا ترجمہ مولوی عزیز مرزا صاحب بی۔ اے جج ہائیکورٹ  
 حیدرآباد کن نے سن ۱۹۱۰ء میں کیا اور شمسی مطبع آگرہ میں چھپوا کر  
 شائع کیا مولوی صاحب نے کتاب کے شروع میں ایک دلچسپ مقدمہ  
 بھی لکھا ہے جس میں ڈراما کی ابتدا۔ یونانی اور ہندوستانی ڈراما۔  
 کا لید اس اور بھو بھوتی پر تبصرہ اور دکرم اروسی کا کا لید اس کے  
 ڈراموں میں درجہ دکھایا ہے۔ دکرم اروسی کا لید اس کے بیحد مشہور

اور مقبول ڈراموں میں سے ہے۔ اس کا تعلق جذبات عشق سے ہے۔  
 حسن بیان شستگی اور شیرین زبانی کے لحاظ سے اس کا درجہ سکنتلا  
 کے برابر ہے۔ پروفیسر ولسن کے الفاظ میں "نازک خیالی اور طرز ادا کو  
 پیش نظر رکھ کر ایک کو دوسرے پر ترجیح دینا کوئی آسان کام نہیں ہے۔"  
 اچھوتی اور نا ڈر بیہیں۔ مناظر قدرت کی جیتی جاگتی تصویریں۔ مکالمہ  
 میں ضرب الامثال اور کارآمد کلیہ کثرت سے پائے جاتے ہیں۔ قصہ بھی  
 پر لطف ہے اور آخر تک دلچسپی برابر قائم رہتی ہے۔

یکم مئی ۱۹۰۵ء میں ترجمہ کیا گیا لیکن بعض دشواریوں کی وجہ  
 سے شائع سے پہلے شائع نہیں ہو سکا۔ مترجم کے قول کے مطابق  
 ترجمہ میں قدم قدم پر دقتوں کا سامنا کرنا پڑا۔ کیونکہ مترجم سنسکرت  
 سے صرف اس قدر آشنا تھے کہ عبارت پڑھ لیتے لیکن رموز و نکات کے  
 پوری طرح سمجھنے سے قاصر تھے۔ اور بدقسمتی سے ان دنوں جب کہ ترجمہ  
 کر رہے تھے وہ "بیٹر" (ریاست حیدرآباد دکن کا ایک ضلع) میں تھے  
 جہاں کوئی عالم و فاضل نیڈت مل نہ سکا۔ اس لئے انگریزی ترجمہ  
 پیش نظر رکھا گیا لیکن اس کے ساتھ ساتھ جہاں تک ممکن ہو سکا  
 اصل سنسکرت سے بھی مقابلہ کیا گیا ڈراما میں جا بجا نوٹ دئے گئے  
 ہیں جن کی مدد سے "دیوبانی" کے قصوں اور مصنف کا مفہوم سمجھنے

میں آسانی ہوتی ہے۔

ترجمہ ششستہ اور رفتہ زبان میں ہے اور بڑی احتیاط سے کیا گیا ہے۔  
 کا لید اس کے اردو ترجموں میں مولوی صاحب کا ترجمہ ایک خاصہ کی چیز ہے  
 کیا بلحاظ زبان اور کیا بلحاظ طرز ادا بڑی حد تک کامیاب ہے۔ نمونہ کے  
 طور پر ذیل میں ایک اقتباس پیش کیا جاتا ہے۔ پر در آدس اپنی معشوقہ  
 کو کھوکھو کے اس کی تلاش میں سرگرداں ہے۔ دیوانہ وار صحرانوردی کرتا  
 ہے اور جنگل میں ایک ایک چیز سے اپنی دلربا کا پتہ پوچھتا ہے۔  
 مور کے قریب جا کر سلام کرتا ہے :-

”اوسیا ہی بائیل تیلی گردن اور سپید کوڑوں کی آنکھوں والے  
 پرندے تو نے اس جنگل میں کہیں میری دلربا صراحی دار  
 گردن اور مچھوٹی آنکھوں والی رینیلی کو دیکھا ہے؟ کیونکہ  
 وہ حقیقت میں دیکھنے کے قابل ہے۔ ہیں یہ کیا وہ توٹس  
 سے مس بھی نہ ہوا بلکہ اٹنا ناچنے لگا آخر اس خوشی کا کیا  
 سبب ہے۔ میں سمجھا بات یہ ہے کہ میری سندری کے غائب  
 ہو جانے کی وجہ سے اس کو موقع مل گیا کہ اپنے پیروں کی  
 نسبت جو بوقلموں بادلوں کی طرح خوشنما اور نسیم سحری  
 کے ہلکے جھونکوں سے وزن گردانی میں مصروف ہیں یکتائی

کا دعویٰ کرے۔ کیونکہ اگر وہ میری دلفریب بالوں والی ہوتی تو  
اس کے چولوں سے سجے ہوئے جوڑے کے مقابلہ میں جس کی  
گرہ خوش فعلیوں میں کھل گئی ہوتی بڑے بول کا کیونکر موقع  
ملتا۔ . . . .

اب ہم گولڈ اسمتھ (Goldsmith) کے

منشی اسٹوئس ٹوکانگر (She Stoops to Conquer) اور  
شملہ کے ڈراما کے ترجموں کا ذکر کریں گے۔

گولڈ اسمتھ کا منشی اسٹوئس ٹوکانگر ایک معرکہ کی چیز ہے۔ شوخی اور  
ظرافت طعن اور طنز جو کہ مصنف کی طرزِ تحریر اور اندازِ بیان کی نمایاں خصوصیتیں  
ہیں اس ڈراما میں کوٹ کوٹ کر بھری ہیں۔ اسلئے میں یہ ڈراما لکھنا  
م شروع کیا گیا اور پندرہویں مارچ ۱۷۷۷ء کو پہلی مرتبہ اسٹیج کیا گیا۔ اور  
کامیابی کی انتہا یہ ہوئی کہ خود شہنشاہِ جاہج سوم نے اسے ملاحظہ فرمایا اور  
اظہارِ خوشنودی کیا۔ اس کا ترجمہ منشی جے نرائن صاحب درما اثر نے  
”منشی“ کے نام سے حسب فرمائش بابو ہرچند اس بہار گوینجر بہار گو  
اسکول بک ڈپو نمبر ۱۵-۱ میں آباد پارک لکھنؤ کیا۔

ڈراما میں شہر اور دیہات کی طرزِ معاشرت کا فرق نمایاں کیا گیا  
ہے اور غریب دیہاتیوں کی سادگی آمیز غلطیاں اور شہر والوں کا انہیں



چٹکیوں میں اڑانا دکھایا گیا ہے۔ گو مترجم نے محنت سے ترجمہ کیا ہے لیکن گولڈ اسمتھ کے چبھتے ہوئے فقروں اور شوخی کو اردو میں منتقل کرنے میں کامیابی حاصل نہ ہوئی۔ مزاج کا ترجمہ جتنا مشکل ہے ہر ذوق سلیم رکھنے والا جانتا ہے اور پھر مکالموں میں بیسیاختہ پن اور روزمرہ کا چٹخارا دینا بیکار شکل ہے۔ چونکہ مترجم کو زبان اور بیان پر کامل قدرت حاصل نہیں اسی سبب سے وہ زیادہ کامیاب نہ ہو سکے۔ پھر بھی جہاں تک ہو سکا انہوں نے اصل کتاب سامنے رکھ کر سادہ ترجمہ کر دیا۔

شکر کا ترجمہ ”محبوبہ جرمن“ کے نام سے باقی صاحب نے کیا۔ اس ڈراما کا ترجمہ ”الکزی بندر ڈوما“ نے بھی فرانسیسی میں کیا ہے جس سے اس کی کامیابی کا پتہ چلتا ہے۔ ڈراما اخلاقی ہے اور عورتوں کی عفت و عصمت کی خوبی اور ان کی نسائی کمزوریوں کو نمایاں کرتا ہے۔ فرڈیننڈ (ہیرو) کا باپ اس کو اپنی پسند کی لڑکی سے شادی کی اجازت نہیں دیتا محض اس وجہ سے کہ لڑکی غریب ہے۔ نہ صرف یہ بلکہ لوٹی (مہیروئن) اور اس کے باپ پر طرح طرح کے مظالم توڑتا ہے کہ وہ مجبور ہو کر فرڈیننڈ کو ٹکاسا جو اب دیدیں مگر محبت اندھی ہے اور وہ امیر و غریب اور نیک و بد میں امتیاز نہیں کرتی اس لئے لوٹی اپنے عشق میں ثابت قدم رہتی ہے اور اپنے عاشق کو ٹکاسا جو اب دینے

بہتر اپنی ناخوشگوار زندگی کا خاتمہ کر لینا سمجھتی ہے اور زہر کھا کر مرتباتی ہے۔ فرڈیننڈ بھی ایک کامیاب عاشق کی طرح لوٹی کے بعد دنیا میں رہنا پسند نہیں کرتا اور اپنی زندگی کا خاتمہ کر لیتا ہے۔ اس طرح ڈراما کا مقصد جو کہ سچی محبت اور امتیاز ماؤں و نو کا مٹانا تھا پوری طرح حاصل ہو گیا۔

ڈراما میں جا بجا اخلاقی نکتے بیان کئے گئے جن کے چند نمونے یہاں پیش کرنا خالی از دلچسپی نہ ہو گا :-

”خداوند تعالیٰ کے یہاں عورتیں اپنی لڑکیوں کی پاکدامنی کی جو اب دہ ہیں۔ جو عیب ان کی دامن عفت کو آلودہ کرے گا اس کا مواخذہ ماؤں سے کیا جائیگا۔۔۔۔۔“

بیرن آئیگا تو میں دروازہ کی طرف اشارہ کر کے کہوں گا کہ بڑھی نے یہ دروازہ ان لوگوں کے لئے بنایا ہے جو بے غرض فاسد میرے گھر میں آئیں لیکن جو شاہیں کہ مقاصد بدرکھتے ہیں انہیں چاہئے کہ وہ اس دروازہ سے چلے جائیں اور پھر نہ لوٹیں کیونکہ پھر یہ دروازہ نہ کھولا جائیگا۔۔۔۔۔“

”مجھے گوارا ہے کہ ہر شخص کے آگے دست گدائی

درازا کروں۔ بازاروں اور محلوں میں گاتا پھروں۔ آتے جانے والے سے صدقہ و خیرات مانگوں بجائے اس کے کہ اس ننگ و خجالت پر راضی ہو کر آزادی سے بیرن کی خالص اشرفیاں لوں۔ . . . .

Charlie's Aunt (کا ترجمہ "دل کی

پیاس" کیا گیا۔ ترجمہ وہی پرانی طرز پر کیا گیا اور اس قدر کمی بیشی کی گئی کہ ڈراما اپنی اصلی حالت پر باقی نہ رہ سکا۔ مدن تھپڑز کی جانب سے کلکتہ میں ایٹیج کیا گیا اور کافی مشہور ہوا۔ اس کی کامیابی دراصل ماسٹر موہن کی وجہ سے ہوئی جو اس وقت عوام میں کافی ہرول عزیز تھے۔ ماسٹر موہن اب بھی اردو ڈراموں میں پارٹ کرتے ہیں اور حال ہی میں انہوں نے آغا حشر کے ڈراما "قسمت کا شکار" میں اداکاری کی ہے۔

The Jewess (کے دو ترجمے

ہیں۔ ایک "کرشمہ قدرت" دوسرا "یہودی کی لڑکی"۔ کرشمہ قدرت عرف اپنی یا پرائی کے نام سے منشی طالب نے ترجمہ کیا اور وکٹوریہ کمپنی بمبئی نے ۱۹۱۳ء میں ایٹیج کیا۔ طالب کہنے مشق ڈراما نویس تھے اور وکٹوریہ کمپنی بمبئی میں خاصی شہرت رکھتی تھی دونوں نے مل جل کر

ترجمہ کو مشہور کیا۔ دوسرا ترجمہ "یہودی کی لڑکی" کے نام سے آغا حشر نے کیا۔  
یہ ڈراما کھٹاؤ نے بھی کیا اور الفریڈ کمپنی بمبئی نے بھی ۱۹۱۸ء میں پیش  
کیا۔ حال میں اسی کو اپریل کمپنی نے ٹاکی بنایا۔ لوگوں نے اسٹیج پر دیکھا  
اور ٹاکی کی شکل میں ہفتوں بلکہ مہینوں تک دیکھا جو یقیناً اس کی  
تجارتی کامیابی کا کافی ثبوت ہے۔

The Lady Lyons مصنفہ لارڈ لٹن

Lord Lytton کا ترجمہ دھوپ چھاؤں ہوا۔  
یہ ترجمہ منشی مراد علی نے نیو پارسی و کٹوریہ کمپنی بمبئی کے لئے کیا۔ اس  
کا بنگالی ترجمہ "بسھا دستی" کے نام سے مگر جی نے کیا۔ منرو اتھیٹر کلکتہ

Minerva Theatre میں ۶ دسمبر ۱۹۱۵ء

کو کھیلا گیا۔ اردو ترجمہ زیادہ کامیاب رہا۔ تین ایکٹ میں ترجمہ کیا گیا  
اور حسب عادت قدیم مصنف کے خیالات سے ہٹ کر مترجم نے اپنی  
طبیعت کی جولانی دکھانے کے لئے ایک ذیلی مزاحیہ پلاٹ ٹھونس  
دیا جو ترکی معاشرت پر مبنی ہے۔ اسلامی معاشرت میں طلاق اور  
دوسری شادی عام ہونے کی وجہ سے اردو ترجمہ بھگ گیا لیکن بنگالی  
مترجم کو بڑی دشواری پیش آئی۔ بنگالی ترجمہ میں صرف اصل پلاٹ  
کا اہم جز باقی رکھا گیا اور Pauline کا انشیاقی

تصادم برقرار رکھا گیا۔ اس کے علاوہ اور بہت سی کمی بیشی کی گئی۔ مثلاً

تین کردار اضافہ کئے گئے۔ ایک *Beauseant*

کی بیوی۔ ایک پجاری اور ایک صلح کرانیوالا۔

( *The Silver King* ) جو انگلستان کے

اسٹیج پر ایک عرصہ دراز تک ہر دل عزیز رہا اور جس کی کامیابی یورپ

اور امریکہ کے اسٹیج پر بھی ہوئی۔ اردو میں اس کا ترجمہ ”سلور کنگ“ کے

نام سے آغا حشر نے کیا۔ باوجود اس کے کہ ڈراما کی ہر تفصیل اردو

اسٹیج پر آسانی سے منتقل ہو سکتی تھی لیکن قصہ کے صرف اہم حصہ پر ہی

آغا حشر نے اکتفا کی مکالمہ بالکل ہی بدل دیا اور کرداروں کی سیرت

میں بھی اسی وجہ سے کافی فرق ہو گیا۔ ایک ذیلی مزاحیہ پلاٹ بھی

داخل کر لیا گیا جو عوام کو خوش کرنے کے لئے کافی موزوں ہے۔ ڈراما

کی ابتدا جو خانہ سے ہوتی ہے۔ جب ( *Nellie* )

اور ( *Jaikes* ) ناما امید ہو کر لوٹتے ہیں

تو ہیرد جوئے کی خرابیوں پر ایک طویل ناصحانہ تقریر کرتا ہے۔

کچھ عجب اتفاق ہے کہ سارے مجرم ہیردین سے محبت کرتے ہیں۔ آخر

کے دو ایکٹ میں ریلوے اسٹیشن اور گاؤں کی سرائی نظر انداز کر دئے

گئے۔ تین سال کے بعد ( *Denver* )

صحرا نوردی اور دولت حاصل کرنیکی داستان اپنے آپ سے بیان کرتا دکھائی  
دیتا ہے۔ غرض قصہ اور کرداروں کی سیرت نگاری میں بڑی تبدیلی  
کی گئی۔

”زنجیر گوہر“ مصنف منشی عباس علی کے متعلق کہا جاتا ہے کہ  
وہ ( Beaumont + Fletcher ) کے کسی  
ڈراما سے ماخوذ ہے پلاٹ کو کچھ اس طریقہ سے ترتیب دیا گیا ہے کہ  
مصنف کے خیالات کا پتہ چلانا مشکل ہو جاتا ہے۔ یہ حزن انگیز طریقہ  
ہے اور وہی پرانی طرز پر خوف اور خون سے دہشت پیدا کی گئی ہے۔  
قتل و خون کا دریا موجیں مارتا ہے اور تماشا ٹھیٹوں کے اجسام پر رو نگئے  
کھڑے ہو جاتے ہیں۔ عوام کیلئے انتہائی خون و وحشت بڑی دلچسپی کا  
باعث ہوتے ہیں۔

( The Virgin Martyr ) مصنف

Massinger اور

( Bekker ) کا ترجمہ منشی نازان نے ”حور عزا“

کے نام سے کیا۔ انتہائی ظلم و ستم۔ حد درجہ صبر و استقلال اردو اسٹیج اور  
ہندوستانی تماشا ٹھیٹوں کے لحاظ سے نہایت عمدہ موضوع تھا اسی  
لئے ڈراما نگار کی نظر اس قصہ پر لپچائی ہوئی پڑی۔ مگر اس حزن

میں بھی مزاحیہ قصہ داخل کر دیا گیا اور تین ایکٹ کی حزن انگیز طریقہ  
 کر دی گئی۔ پارسی امپریل کمپنی بمبئی نے ۱۹۱۳ء میں اسے ایڈج کیا  
 اور کافی روپیہ کمایا۔

Sheridan (کی مشہور  
 شریڈین )  
 Pizarro (جس میں شہرہ  
 حریفہ )  
 Kemble (نے "رولا"  
 آفاق اداکار کیمبل )  
 Mrs. (کا پارٹ کیا تھا اور )  
 Rolla  
 Sheridan (نے )  
 Elviria (کا )

ہندوستانی اسٹیج پر بھی ہر دل عزیز ہوئی۔ مرہٹی میں دو ترجمے ہوئے۔  
 ایک "رانا بھیم دیو" اور دوسرا "سو یلا کسا" کے نام سے۔ پہلا ترجمہ وی۔  
 آر شری والکر اور وی۔ ٹی۔ مودک نے کیا جس کو دی شاہ ہوناگر کمپنی  
 پونانے ۱۸۹۰ء میں کھیلایا۔ دوسرا ترجمہ پٹور دھن نے کیا جسے آریا سوبھا  
 کمپنی پونانے یکم مارچ ۱۹۲۲ء کو اسٹیج کیا۔ اے۔ جے کھوری نے گجراتی میں  
 ترجمہ کیا اور "زور آسٹریٹ کمپنی" بمبئی نے ۱۸۷۶ء میں اسٹیج کیا۔ اردو  
 میں آغا حسن نے "اسیر حوص" کے نام سے ترجمہ کیا اور پارسی کمپنی بمبئی نے  
 ۱۹۰۳ء میں پہلی دفعہ پبلک کے آگے پیش کیا۔ رانا بھیم دیو کے دیباچہ  
 میں اس ڈراما کی کامیابی کا ذکر کیا گیا ہے۔ ۱۸۹۰ء سے ۱۹۱۶ء تک یہ

ترجمہ مرہٹی اسٹیج پر کامیابی کے ساتھ لکھیا گیا۔ بمبئی۔ پونا۔ ستارا۔ بڑدوا۔ ناگپور وغیرہ میں ہفتوں اسٹیج کیا گیا۔ اردو ترجمہ حقیقت میں دلی دربار ۱۹۰۱ء کے موقع پر کامیاب ہوا۔ پارسی کہنی لے اس کی بدولت خوب روپیہ کمایا اور کافی شہرت حاصل کی۔ اردو ترجمہ حزن انگیز طریقہ کر دیا گیا اور ایک مزاجیہ ذیلی پلاٹ اس میں داخل کر دیا گیا۔ اور ڈراما کا آخری سین بالکل ہی بدل دیا گیا۔

( *The Tower of Nesles* ) مصنف الکزینڈر ڈوما

( *Alexander Dumas* ) کا دلوالہ انگیز پلاٹ سرع

رسانی کی دلچسپی۔ خون و دہشت اور قتل و خون کی داستان اردو اسٹیج کیلئے نہایت موزوں دکھائی دی۔ اسی لئے منشی محشر نے خون جگر کے نغم سے اردو میں ترجمہ کیا۔ نیو پارسی ڈرامیٹک کمپنی بمبئی نے ۱۹۱۱ء میں اسٹیج کیا۔ ڈراما عجیب طریقہ سے شروع ہوتا ہے (

*Buridan* ) جسے شہر بدر کر دیا گیا تھا مصر میں

چھپ جاتا ہے اور اپنی مالکہ سے جو اس وقت ملکہ ہے ( بدلہ لینے کی ترکیبیں سوچتا ہے ) ( *Gaultier* ) فوج کا سپہ سالار ہے۔

ملکہ عشق میں ناکام ہوتی ہے دراصل پہلے ایکٹ کے چوتھے سین سے ترجمہ کا لحاظ کیا گیا۔ پہلے ایکٹ کے آخر میں ( *Buridan* )



دریا کے کنارے دکھائی دیتا ہے۔ فلپ اپنے جرم کے بعد دونوں بہنوں کو نشانہ اجل بناتا ہے اور مارگریٹ اپنے لڑکے کو قتل کر دیتی ہے (

*Gaultier* بدلہ لینے پر کمر کستا ہے۔ یہاں مصر کی شہزادی کی موجودگی کی وجہ سے جو کہ تلج کی حقیقی وارث ہے ایک عجیب دلچسپی پیدا ہو گئی۔ لوسی سفر سے واپس ہوتے ہوئے اس موقع پر آن موجود ہوتا ہے۔ جنگ و جدل میں سواٹے (

*Gaultier* کے جو شہزادی سے شادی کر لیتا ہے اور ( *Dandry* کے باقی سب موت کے گھاٹ اترتے ہیں۔ ایک ذیلی مزاحیہ پلاٹ ڈاکٹر کی لڑکی اور کمپیونڈروں کی عاشقی کے سلسلہ میں داخل کر لیا گیا اور کچھ جاویدا گانے ٹھونس دئے گئے۔ غرض سنت دیرینہ کی پیروی میں اردو ترجمہ کو حزن انگیز طریقیہ کر دیا گیا۔

## قدیم ناطک کمپنیاں



ابتداء | ابھی اندر سبھا "کا طوطی بول رہا تھا۔ اس کے چرچے لوگوں کی زبانوں پر تھے اور اس کی شہرت دن دوئی رات چوگنی ترقی کر رہی تھی کہ سلطنت اودھ کا شیرازہ بکھر گیا۔ بربادی کے آثار رونما ہو گئے اور تباہی کے گھٹا ٹوپ بادل چھا گئے۔ ایسے انتشار کے وقت لوگوں کو اتنی فرصت کہاں تھی کہ اس کی طرف توجہ قائم رکھتے اور اتنی استطاعت کہاں تھی کہ افلاک کے بھنور میں پھینس کر بھی اس کی سرپرستی کرتے۔ یہ بے وقعتی اور بے رنگی دیکھ کر "اندر سبھا" بیٹی پنہی۔

یہ وہ زمانہ تھا جب کہ سنسکرت ڈراما دم توڑ چکا تھا اور اس کی جگہ "بھان" اور "پرائس" کے کھوٹے سیکے ہندوستانی اسٹیج پر رائج تھے۔ روپیہ کمانے کی خاطر "بھگت بازوں" کی منڈلیاں کوچہ بہ کوچہ اور دریا بدیریا

مارے مارے پھرتی تھیں۔ "اندر سمجھا" کے خیر مقدم کے سلسلہ میں بمبئی کے چند پارسی نوجوانوں کو "اردو تھیٹر" بنانے کا خیال آیا۔ یہ اردو کی بدقسمتی تھی کہ اس کے تھیٹر کا سنگ بنیاد ایسے زمانہ میں رکھا گیا جب کہ قومیت منزلزل تھی۔ ادب کے آفتاب کو گہن لگ چکا تھا۔ افلاس کا بھوت عوام پر مسلط ہو چکا تھا اور سیاسی بد امنی سے انتشار برپا تھا۔ جنھوں نے ادبیات عالم کے مختلف ادوار کا مطالعہ کیا ہے وہ سمجھ سکتے ہیں کہ ایسی بے اطمینانی کے وقت جس تھیٹر کا پایہ پڑا ہوگا اس کی عمارت کس طرح فلک بوسی کی ہو سکتی ہے۔

اس ناموافق فضا کے علاوہ شروع ہی سے اردو تھیٹر تجارتی ذہنیت کا شکار بن گیا۔ اس کو روپیہ کمانے کا ذریعہ اور پیٹ پالنے کا وسیلہ قرار دیا گیا۔ زرق برق لباس۔ ظاہری طمطراق اور شان و شوکت پر جو کچھ بھی روپیہ صرف کیا گیا وہ یہ سمجھ کر کہ روپیہ کاروبار پر لگایا جا رہا ہے جس کا دو چند اور سہ چند منافع تماشائیوں کی آنکھوں پر پردہ ڈالی کر بہت جلد حاصل کر لیا جائیگا۔ جس تھیٹر کے بانیوں اور منتظموں کے ارادے اور مقاصد اس قدر ذاتی اور تجارتی ہوں وہ تھیٹر فنی اور ادبی نقطہ نظر سے کس طرح ترقی کر سکتا ہے۔ البتہ روپیہ کمانے کی کوشش میں اکثر ناٹک کمپنیاں کامیاب رہیں مگر چونکہ اس روپیہ سے تھیٹر کو فروغ

دینا مفقود نہ تھا اس لئے منتظموں اور مالکوں نے تھیٹر کے ذریعہ سے کمائی ہوئی دولت اپنی عشرت و راحت پر اٹھادی جس کا لازمی نتیجہ یہ ہوا کہ تھیٹر کی اصلاح و ترقی کی کوئی صورت پیدا نہ ہوئی اور وہ کس مپرسی کے عالم میں بغیر ایک پنچ آگے بڑھے اپنی جگہ پر پرانی لیکر کا فیکر رہا۔

سنسکرت ایٹیج کا حال پروفیسر "ہور وٹنر" کی زبانی سنئے شکنتلا پہلی مرتبہ ہمارا جہ بکراجیت کے شاہی محل میں ایٹیج کیا گیا تھا اور اس شان سے کہ :-

"..... محل کا سنگت سال جو بالعموم رقص و سرود کی محفلوں کے لئے وقف تھا شکنتلا کی نمائش کیلئے تیار کیا گیا۔ اکھٹے ہو جانے والے بڑے بڑے دروازوں کی جگہ ایٹیج کا زردوزی پردہ لٹکا ہے جس کے سامنے ایک کشادہ صحن میں سامعین کی نشست کا انتظام ہے..... یکا یک سارنگی۔ ستار اور بانسری ہم آہنگ ہو کر کوئی خوش آئند چیز بجاتے ہیں اور چند خوش گلوں جو ان سامنے آکر بھجن گاتے اور ہاراج اور برہمنوں کا خیر مقدم کرتے ہیں۔ اس کے بعد سوتزدہارا اشیر باد دیتا ہے اور ظرافت آمیز نظم میں حاضرین سے توجہ کی التماس کرتا ہے۔ شاہی حاکم

جو اہرات کی زنجیر کھول کر کا لید اس کے سر پر رکھ دیتا ہے اور پردہ دو حصوں میں تقسیم ہو کر بھٹ جاتا ہے۔ تالیوں اور تحمین کے نعروں سے معلوم ہوتا ہے کہ جنگل کا سین جس سے ڈراما کا افتتاح ہوتا ہے بہت مقبول ہوا ہے۔ پہاڑ سے آبتار کے گرنے کی آواز دور تک سناٹی دیتی ہے اور نوب طلوع آفتاب کی سنہری شعاعیں سرسبز درختوں کے پتوں سے چھین چھین کر ہمارا جہ و ثنونت (ایک کردار) کے چہرے پر پڑ رہی ہیں۔ ہمارا جہ دہتھانی لباس پہنے تیر و کمان ہاتھ میں لئے اپنی شکاری رتھ سے اترتا ہے اور رتھ بان سے فصیح سنسکرت نظم میں مخاطب ہوتا ہے۔ اب اسٹیج کے پچھلے حصہ کو بلند کیا جاتا ہے اور ایک چراگاہ نظر آتی ہے جس میں دو سمانولے رنگ کی لڑکیاں پودوں کو سپینج رہی ہیں۔ . . . . اور اس طرح یہ ناٹک انجام کو پہنچتا ہے۔

ڈاکٹر ولسن کے بیان سے بھی واضح ہوتا ہے کہ تھیٹر کے نام سے کوئی علیحدہ عمارت گونہ ہوتی تھی جہاں ہر شخص ٹکٹ خرید کر جاسکتا تھا لیکن سنگت سال کے نام سے ایک فرخ ہال شاہی محلوں یا خاص مقاموں پر

مخصوص تھا۔ چونکہ اس قدیم زمانہ میں ڈراما روپیہ کمانے کا ذریعہ نہ تھا ہی  
لئے تھیٹر اور ڈرامے کا رواج نہ تھا۔

یقیناً اردو تھیٹر کی ابتدا اس شان اور متانت سے نہیں ہوئی بلکہ  
شروع میں جن ساز و سامان سے کام لیا گیا اس کا ذکر محمد عمر نور الہی صاحب  
کی زبانی سنئے:-

..... اسکو لوں کے ہال تھیٹر کے کام آئے اور بچوں اسٹیج

بنایا گیا۔ بستروں کی چادریں اور گھریلو ساز و سامان پردوں

اور اسٹیج کی دیگر ضروریات کیلئے استعمال کئے گئے اور ڈراما

”سہراب و رستم“ اسٹیج ہوا.....“

کون ہے جو اس نقشہ کو پیش نظر رکھ کر نہ کہے کہ یہ ”بھان“ اور ”پرائس“  
سے ملتا جلتا ہے خصوصاً یہ معلوم کر کے کہ اردو تھیٹر کی ابتداء روپیہ بٹورنے  
کی نیت سے کی گئی جو کہ ”بھان“ اور ”پرائس“ کا بھی واحد مقصد تھا۔ اس

کے علاوہ دونوں میں فنی اور ادبی خصوصیت کا فقدان تھا۔ اداکار جو  
”بھگت باز“ کہلاتے تھے ہر دو جگہ ادنیٰ طبقہ سے تعلق رکھتے تھے جہالت

اور پیشے کی وجہ سے سوسائٹی میں ان کا کوئی درجہ نہ تھا۔ غرض یہ کہ  
اردو تھیٹر کی ابتدا ابتذال سے ہوئی۔

اس موقع پر یہ ذکر بھی نامناسب نہ ہوگا کہ بڑے بڑے شہروں

میں انگریزی وضع کے ایلزبتھ کے زمانہ کے تھیٹر قائم ہو چکے تھے۔ گو یہ ابتدا میں شوقیہ ر

Amateur

ادا کاروں کے

ہاتھوں میں تھے جو عموماً شکسپیر کے ڈراموں کو اسٹیج کر کے دل بہلاتے تھے مگر رفتہ رفتہ ان تھیٹروں میں ہندوستانیوں کا بھی دخل ہوتا گیا اور ان میں بھی بعض کا لید اس کے ترجمے کیلئے گئے۔ بنگالی اور مرہٹی تھیٹر کے بانیوں اور منتظموں نے تو اس قسم کے مغربی تھیٹروں سے بہت کچھ استفادہ کیا اور اپنے تھیٹروں کی اصلاح کی لیکن اردو تھیٹر نے ان سے ابتداء میں زیادہ استفادہ نہیں کیا کیونکہ دوسرے ہندوستانی تھیٹروں نے اردو سے کہیں زیادہ ترقی کر لی پھر بھی تھیٹروں کی ساخت۔ شکسپیر کے ڈراموں کے ترجموں اور دوسرے انتظامی معاملات میں اردو تھیٹر کے منتظموں نے اس قسم کے انگریزی تھیٹروں سے تھوڑا بہت ضرور استفادہ کیا اور ان سب کا ملاحظہ اثر اردو تھیٹر پر پڑا مگر کاروباری اور تجارتی رنگ اس قدر نمایاں رہا کہ کبھی نظر انداز نہیں کیا جاسکتا۔

اور کینل تھیٹر پیکل کمپنی | اردو اسٹیج کے بانیوں میں سیٹھ بسن جی فرام جی کا نام ایک ممتاز حیثیت رکھتا ہے۔ سیٹھ صاحب اردو شاعری کی زلف گرہ گیر کے اسیر تھے۔ وہ رنگ و پرویں کے تخلص سے مشاطگی کیا کرتے تھے۔ اور نواب علی نقیس سے اصلاح لیتے تھے۔ بڑھتے ہوئے شوق سے مجبورا

ہو کر انہوں نے اوٹرا نیسیوس صدی میں "اورینٹل ٹیلیگراف کمپنی" کے نام سے بمبئی میں ایک باقاعدہ ناٹک کمپنی قائم کی جس میں خود بھی اداکاری کرتے تھے اور خورشید جی بالی والا۔ کاؤس جی کھٹاؤ اور بہانگیر جی اس کمپنی کے نامور اداکار گذرے ہیں۔ رونق بنارسی اور حسینی میاں ظریف اس کمپنی کے ڈراما نگار تھے۔ اردو تھیٹر نے چند ہی دنوں میں کچھ ایسا رنگ جمایا کہ دوسری تفریحوں کو بالکل مات کر دیا اور جدمہر دیکھو اردو ڈراما کا طوطی بول رہا تھا۔ اس میں کوئی شک نہیں کہ اس کمپنی نے فن ڈراما کو کوئی ترقی نہیں دی لیکن یہ کیا کچھ کم ہے کہ اس نے پبلک کے دل و دماغ کو اس طرف متوجہ کر لیا۔

وکتور یہ ناٹک کمپنی | فرام جی کے انتقال کے بعد بالی والا اور کھٹاؤ نے اپنی اپنی طرز پر ایٹھ اینٹ کی مسجدیں علیحدہ علیحدہ بنا لیں۔ خورشید جی بالی والا کی کمپنی "وکتور یہ ناٹک کمپنی" کے نام سے مشہور ہوئی۔ بالی والا اپنے زمانہ کا بہترین طریقہ اداکار تھا۔ چھچھور پن طبیعت میں نہ تھا۔ متانت اور سنجیدگی کا دامن بہت کم ہاتھوں سے چھوٹنے پاتا تھا۔ پبلک میں اتنا ہر دل عزیز تھا کہ جہاں اسٹیج پر یہ رونما ہوا تھیٹر میں سناٹا چھا گیا۔ سب گوش بر آواز ہو گئے۔ تماشہ شروع کیا اور لوگ ہنستے ہنستے لوٹن کبوتر بن گئے۔



وکتوریہ نائٹک کمپنی نے ۱۸۷۷ء کے دہلی دربار کے موقع پر نام  
اور روپیہ پیدا کیا اور اسی سلسلہ میں لندن کے سفر کی سوجھی۔ ۱۸۷۷ء  
میں بالی والا نے اپنی کمپنی لندن کے سفر کے لئے تیار کر لی۔ "دی سکیچ"  
( *The Sketch* ) بالی والا کی کمپنی کے متعلق لکھتا  
ہے "بالی والا اپنی ہندوستانی اداکاروں کی کمپنی کے ساتھ جس میں  
۲۵ کے قریب پارسی اداکار شامل تھے۔ دی انڈین اینڈ کلونیل  
اکزہیبیشن ( *The Indian + Colonial Exhibition* )  
کے موقع پر لندن پہنچا۔ . . . . چونکہ اس کمپنی نے لندن والوں  
کے مذاق کے مطابق تماشا نہیں کیا اسی لئے مالی نقصان ہوا لیکن  
تجربہ اور فنی معلومات کی حد تک اس کمپنی نے بہت کچھ حاصل کیا  
. . . . . "دی ٹائلر" ( *The Teller* ) نے  
بھی بالی والا اور اس کی کمپنی کی ہمت بڑھائی اور مستعدی اور جوش کو  
سرا ہا۔ بالی والا کو ملکہ معظمہ وکتوریہ اور ایڈورڈ ہفتم کے حضور میں  
اداکاری کا موقع ملا ملکہ اور شہنشاہ نے انہما رنوشنودی فرما کر جوصلے  
بلند کئے۔ ان کے علاوہ متعدد والیان ریاست نے تمغے عنایت فرمائے  
بالی والا اور اس کے ساتھیوں نے مغرب کے سفر سے فن ڈراما ایج  
اور اداکاری کے سلسلہ میں بڑا استفادہ کیا۔

بالی والا کے علاوہ اس کمپنی کے دوسرے مشہور اداکار رستم جی میس  
 خورشید مس زہرہ مس مہتاب وغیرہ ہیں ابتدائی ایام میں مس میری  
 فیسٹنی ایک مغربی نژاد ایکٹرس نے اس کمپنی میں حیرت انگیز قابلیت  
 کے جوہر دکھائے اور اردو گانوں میں خاصا نام پیدا کیا۔ ڈراما لکھنے  
 کے لئے منشی وناٹک پر شاد طالب بنارسی کو اس کمپنی نے منتخب کیا۔  
الفریڈ تھیٹر ریکل کمپنی | ہندوستان کے دوسرے مشہور اداکار اور  
 بالی والا کے مد مقابل کاؤس جی کھٹاؤ نے "الفریڈ تھیٹر" قائم کیا۔  
 جس طرح بالی والا طریقہ پارٹ کرنے میں اپنی نظیر نہیں رکھتے تھے  
 اسی طرح کاؤس جی حزن پارٹ کرنے میں اپنا ثانی نہیں رکھتے تھے  
 اس کمپنی نے شکسپیر کے ڈراموں کو خوب رواج دیا۔ شاید اس کی  
 وجہ یہ تھی کہ کاؤس جی رومیو اور جیولٹ کا پارٹ خوب کیا کرتے تھے۔  
 مشہور ہے کہ وہ شہرہ آفاق اداکار "ہنری اردنگ" کے نقش قدم پر  
 چلا کرتے تھے اس لئے وہ "ہندوستان کے اردنگ" کہلاتے ہیں۔  
 اس کمپنی کے دوسرے مشہور اداکار منچر شاہ۔ گلزار خاں۔  
 ماسٹر موہن۔ مادھورام۔ مس زہرہ۔ مس گوہر وغیرہ خیال کئے جاتے ہیں۔  
 اس کمپنی کے سب سے پہلے ڈراما نگار سید محمدی حسن احسن لکھنوی ہیں۔  
 آپ کے بعد آغا حشر کے سپرد یہ اہم خدمت ہوئی اور حشر کے بعد اس

کام کو بتیاب نے سنبھالا۔

۱۹۱۷ء میں کاؤس جی مرضن زیا بھٹیس کے شکار ہو گئے اور کچھ عرصہ بعد لاہور میں انتقال کیا۔ ان کے بعد ان کے لڑکے جہانگیر جی نے چار پانچ سال تک تھیٹر سنبھالا پھر کلکتہ کے مشہور تاجر مسٹر میڈن کے ہاتھوں فروخت کر ڈالا۔ میڈن کا انتقال ۱۹۲۳ء میں ہوا۔

نیو الفریڈ تھیٹریکل کمپنی | مگر علی ناخدا نے "الفریڈ تھیٹر" کی ٹکر پر ایک

نیا تھیٹر "نیو الفریڈ تھیٹر" کے نام سے کھولا۔ مسٹر سہراب جی اس کے منتظم مقرر کئے گئے۔ انہوں نے اس تھیٹر کی داسے۔ درے اور قدمے ہر طرح مدد کی اور حقیقت میں یہی اس کے سیاہ و سفید کے مالک تھے۔ ڈراما نگاری کے لئے آغا حشر کو منتخب کیا۔ اس کمپنی نے کافی شہرت حاصل کی اور خوب روپیہ کمایا۔ آخر میں سہراب جی کی وضعیفی کے باعث کمپنی نے احمد آباد میں مستقل طور پر تھیٹر قائم کیا اور سیر و سیاحت سے منہ موڑ کر اقامت اختیار کی۔

اس کمپنی کے مشہور اداکار سہراب جی کے علاوہ عباس علی اور امرت لال کیشو خیال کئے جاتے ہیں۔ کچھ عرصہ بعد امرت لال اس کمپنی سے علیحدہ ہو کر پارسی ناٹک منڈلی میں چلا گیا۔ پھر وہاں سے بھی علیحدہ ہو کر اپنا "ڈراما" امرت" ایٹیج کیا۔ اسی گردش اور دوسری بد اعتدالیوں کی

وجہ سے اس نے عین جوانی میں انتقال کیا۔

اولڈ پارسی تھیٹر سیکل کمپنی | "اولڈ پارسی تھیٹر سیکل کمپنی" اواخر انیسویں صدی میں قائم ہوئی۔ پنجاب کے پہلے دورہ میں یعنی ۱۹۰۷ء میں یہ کمپنی جل کر رکھ ہو گئی۔ اور ہزاروں روپیوں کا ساز و سامان خاک کا ڈھیر ہو گیا لیکن اس کے صاحب حوصلہ اور باہمت مالک سیٹھ اردن شیر ٹو منٹی نے ذاتی قابلیت مستعدی اور محنت سے اس کھنڈر پر دوبارہ مہٹی میں ایک عظیم الشان تھیٹر تعمیر کیا۔ مسٹر ٹو منٹی خود بھی اچھے اداکار تھے اور شاید ہی سبب تھا کہ کبیر سنی کے باوجود بھی اپنے بل بوتہ پر تھیٹر چلاتے رہے۔

جوبلی کمپنی | "جوبلی کمپنی" دہلی کے ایک رمیس زرادے کی کاوش کا نتیجہ تھی۔ اس کا سارا انتظام۔ دیکھ بھال اور نگرانی سید عباس علی کے ہاتھوں میں تھی۔ ان کی اداکاری اور گانوں کی وجہ سے اس کمپنی نے بہت جلد ترقی کی اور دیکھتے ہی دیکھتے ملک کے بہترین تھیٹروں کی فہرست میں اس کا نام نظر آنے لگا۔ شدت علالت کے باوجود بھی عباس علی کو اس کمپنی کے نام و نمود کا بید خیال رہتا تھا۔ ایک دفعہ جب کہ وہ بستر علالت پر پڑے تھے کسی نے کمپنی کی مالی حالت کا دکھڑا سنایا اور دینی زبان سے کہا کہ عباس علی کی طویل علالت نے کمپنی کو بہت نقصان پہنچایا۔ یہ سنتے ہی عباس علی نے منتظم کو بلا بھیجا اور حکم دیا کہ آج کے اشتہار میں

اعلان کرے کہ عباس علی گلروز رینہ "ہیں رستم کا پارٹ کرین گے۔ چنانچہ  
 اسی مضمون کا اشتہار تقسیم کیا گیا۔ لوگ جو عرصہ سے عباس علی کی اداکاری  
 کے مشتاق تھے جوتی درجوتی تھیڑ پھینچے حسب اعلان عباس علی نے رستم  
 کا پارٹ کیا جو بد قسمتی سے ان کی زندگی کا آخری پارٹ ثابت ہوا کیونکہ  
 جوش و خروش میں انہیں اپنی علالت کا خیال نہ رہا اور زخموں کے  
 ٹانگے کھل گئے جس کی وجہ سے وہ دوبارہ صاحب فراش ہوئے  
 ایسے کہ پھر اٹھ نہ سکے۔

ان کمپنیوں کے علاوہ بے شمار کمپنیاں حشرات الارض کی طرح  
 پیدا ہوئیں اور چند ہی دنوں میں فنا ہو گئیں۔ اس زمانہ میں اداکاروں  
 کی شہرت پر کمپنی کا دار و مدار ہوتا تھا۔ لوگ صرف اداکاروں کی  
 فہرست دیکھ کر ناٹک دیکھنے جوتی درجوتی چلے آتے تھے اسی لئے کسی  
 کمپنی کے ہاں اگر عوام کے منظور نظر اداکار ہوئے تو اس نے خوب  
 روپیہ بٹورا نہیں تو اس کا دیوالیہ نکل گیا۔ اور ان اداکاروں کی  
 جہالت کی وجہ سے یہ حالت تھی کہ کسی ایک کمپنی میں زیادہ عرصہ تک  
 ٹھہرتے نہ تھے۔ آج یہاں توکل وہاں۔ ابھی اس کمپنی میں ملازم  
 ابھی اس میں شریک۔ غرض۔ یہ کہ اداکاروں کے ساتھ ساتھ کمپنی  
 کی شہرت بھی گھومتی تھی۔ اور یہی وجہ تھی کہ پچاسوں کمپنیاں قائم

ہوئیں چند روز لوگوں کو اپنی طرف متوجہ کیا شہرت اور روپیہ کمایا  
اس کے بعد آن کی آن میں معاملہ دگرگوں ہو گیا۔ مفلس اور دیوانہ  
ہونے کی وجہ سے مٹ گئیں۔

اس قسم کی لاتعداد کمپنیوں میں سے چند کے نام حسب ذیل  
ہیں جنہوں نے نسبتاً زیادہ شہرت حاصل کی :-  
”بھارت دیاکل کمپنی“۔ یہ میرٹھ میں قائم ہوئی اور کچھ دنوں  
بعد احمد آباد میں ختم ہو گئی۔ اس کمپنی کا ڈراما ”بدھ بھگوان“ مشہور ہے۔  
”جمعدار کمپنی“

”امپریل کمپنی“

”لائٹ آف انڈیا“

آخر الذکر دو کمپنیوں کے بعض ڈرامے بہت مشہور ہیں لیکن اس  
کا پتہ نہیں چلتا کہ ان ڈراموں کا مصنف کون تھا خیال غالب ہے  
کہ ان کے مصنف حافظ محمد عبد اللہ رئیس چتوڑہ اور ان کے شاگرد  
مرزا نظیر بیگ اکبر آبادی ہیں جو ان کمپنیوں میں اداکاری بھی کرتے  
تھے۔

”الکرنیڈر ایڈیٹریل کمپنی“۔ یہ کمپنی حبیب سیٹھ نے قائم کی تھی۔

”البرٹ ایڈیٹریل کمپنی“۔ یہ کمپنی پنجاب میں قائم ہوئی تھی۔

”بیاگل کمپنی“۔ یہ میٹرٹھ میں قائم ہوتی تھی۔ بیاگل اس کمپنی کے ڈرامانگار تھے اور علی اطہر مشہور اداکار۔ دراصل اس کمپنی نے علی اطہر کی اداکاری کی وجہ سے بہت شہرت حاصل کی اور تھوڑے ہی عرصہ میں ہندوستان کی نامور کمپنیوں میں اس کا شمار ہونے لگا۔ لیکن جوں ہی علی اطہر نے اپنے آپ کو علیحدہ کر لیا اس کمپنی کی شہرت کو ناقابل تلافی نقصان پہنچا۔

”ڈرامیٹک کلب“۔ یہ حیدرآباد دکن کی مشہور تھیٹر سیکل کمپنی تھی۔ یوسف مارکٹ علاقہ سالار جنگ میں قائم ہوتی تھی۔ اس کمپنی کے مشہور ایکٹرس انجینی۔ حسو اور بھکن تھے۔ خصوصاً بھکن بہت اچھا گائیوالی تھی اور اس کے گانوں کی وجہ سے کمپنی نے بڑا نام اور بہت روپیہ کمایا۔ اس کمپنی کے مالک احمد حسین صاحب تھے اور ڈرامانگار امیر حمزہ۔ اس کے مشہور ”درامے“ اندر سبھا“ اور سحر سامری“ تھے۔

”بال روم“۔ یہ بھی حیدرآباد دکن کی تھیٹر سیکل کمپنی گل باغ واقع تریپار میں قائم ہوتی تھی۔ اس کے منتظم ابراہیم صاحب تھے اور ایکٹرس ”موتی مشہور تھی“۔

”وال منڈی“۔ یہ بھی حیدرآباد کی مشہور کمپنی تھی۔ بازار سدی غنبر میں قائم ہوتی تھی۔ اس کے منتظم جگیا تھے۔ اس کی ایکٹرس ”محبوب“ ”مغینہ“ تھی۔ اب ان کمپنیوں کی فہرست درج کرنیکی بجائے بہتر معلوم ہوتا ہے کہ

اس قسم کی قدیم کمپنیوں کے انتظام۔ ان کا طریقہ کار اور ڈراما اسٹیج کرنے کے طرز کے متعلق مختصر سا تبصرہ کریں۔

تھیٹر کیل کمپنی عموماً کم و بیش چالیس پچاس اداکاروں پر مشتمل ہوتی تھی۔ ان میں جو کمسن ہوتے اور خوبصورت ہوتے تھے انہیں زمانہ پارٹ دیا جاتا تھا اور جو عمر اور تجربہ کار ہوتے وہ عاشق کا یا دوسرا بڑا پارٹ کرتے۔ لڑکوں کیلئے گانا نہایت ضروری تھا جو لڑکا جتنا اچھا گانا تھا اتنا ہی وہ موزوں خیال کیا جاتا تھا۔ فن سے واقفیت کا لحاظ تو نہ ہوتا کیونکہ کم عمری میں لڑکوں کا فن موسیقی میں مہارت حاصل کرنا کارے دار ہوتا البتہ آواز۔ لے اور طرز پر گانے کی کامیابی کا دار و مدار تھا۔ عاشق یا رقیب یا اور دوسرے اداکاروں کے لئے لازمی تھا کہ وہ تلوار چلانے اور لٹھ پھیرنے میں کچھ نہ کچھ ضرور دخل رکھیں کیونکہ اکثر ڈراموں میں پیبلک کو خوش کرنے کے لئے لڑاتی جھگڑا سے کامنظر ضرور پیش کیا جاتا تھا۔ اس کے ساتھ ہی ساتھ اداکار کی جسمانی حالت اچھی ہونی ایک قسم کی سفارش تھی۔ اونچے پورے اور ہٹے کٹے نوجوانوں کے لئے تھیٹر کی اداکاری سے زیادہ موزوں کوئی پیشیہ نہیں خیال کیا جاتا تھا۔

بعد میں قریب قریب تمام مشہور کمپنیوں نے زمانہ پارٹ کے لئے عورتوں کی خدمات حاصل کر لیں۔ ان عورتوں کا چونکہ پراح اور گانے سے




واقف ہونا نہایت ضروری تھا اسی لئے کمپنیوں کو کوئی شریف گھرانے کی لڑکی نہ مل سکی اور سب کی سب پیشہ ور عورتیں ہاتھ آئیں۔ سارے اداکار کیامرد اور کیا عورتیں چونکہ سب ہی۔ عادات و اطوار اور تہذیب و اخلاق کے معیار سے گرے ہوئے تھے اسی لئے اداکاری کا پیشہ اس قدر بدنام ہوا کہ لوگ اداکاری میں حصہ لینا تو کجا اداکاروں سے دوستی رکھنا بھی اخلاقی جرم سمجھنے لگے۔ یہی سبب تھا جس کی وجہ سے اداکاری بحیثیت فن کبھی ترقی نہ کر سکی۔

یوں بھی اداکار جاہل ناشائستہ اور آوارہ گرد ہوا کرتے تھے اس پر طرہ یہ کہ کمپنی کی جانب سے ان کی دیکھ بھال۔ نگرانی اور روک ٹوک کا کوئی انتظام نہ ہوتا تھا۔ ان کے حرکات اور افعال کی باز پرس نہ ہوتی تھی اسی لئے وہ اداکاری کو ایک تفریحی مشغلہ اور عیش و عشرت کا ذریعہ خیال کرتے تھے۔ ادا آموز (Director) اور اسٹیج کا منتظم دونوں اپنے اپنے فریضے سے واقف نہ ہوتے تھے۔ اور صرف اداکاروں کو پارٹ یاد دلانا کافی سمجھا جاتا تھا۔ وہ اپنا اپنا پارٹ حفظ کر لیں اور اونچی آواز میں دھرا دیں تو ان کا کام ختم ہو جاتا تھا۔ اکثر کمپنیوں کے اداکار بخر بہ کار ہوتے تھے۔ انہی کے اشارے پر سارے اداکار ناچتے اور انہی کے کہے پر عمل کرتے تھے۔ کبھی کبھی کمپنی کے

مالک یا منتظم دخل دیتے تھے لیکن اگر زیادہ اختلاف ہوا اور دونوں اپنی اپنی جگہ پر اٹل رہے تو مالک اور منتظم کو اپنی رائے واپس لے لینی پڑتی تھی کیونکہ تجربہ کار اداکار کو ناخوش کرنا تجارتی اصول کے خلاف تھا اس لئے کہ اگر وہ ناخوش ہو کر نکل گیا تو بس کمپنی کا بھی دیوالیہ نکل گیا۔ ادا کاروں کی وجہ سے کمپنی کا نباہ اور ادا آموز اور منتظم کا صحیح معنوں میں فن اداکاری اور ایڈجسٹمنٹ سے ناواقف ہونا دراصل تمثیل کی راہ میں سنگ گراں رہا۔

یہ تو تھی اداکاروں اور ادا آموزوں کی حالت۔ اب ڈراما نگار کا تصور کیجئے۔ ہر کمپنی میں ایک شخص ”منشی“ کے عہدہ پر مامور کیا جاتا تھا۔ اس کا فن ڈراما سے واقف ہونا ضروری نہ تھا۔ ایڈجسٹمنٹ کے حالات سے باخبر ہونا لازمی نہ تھا۔ زبان اور بیان پر قدرت رکھنے کی بھی شرط نہ تھی اداکاروں کی شخصیت اور ان کے تاثرات کا جاننا بھی چنداں ضروری نہ تھا۔ بلکہ ڈراما کی تیاری کا طریقہ یہ تھا کہ منتظم یا مالک پہلے ایک من بہائے کا قصہ گھڑتا۔ پھر منشی کے ہاتھوں میں یہ من گھڑت قصہ پہنچتا اور وہ کسی نہ کسی طرح تکابندی کی مدد سے بے ربط قصہ کو جوڑ توڑ کر ڈراما کا قصہ جس میں کچھ تسلسل اور کچھ زور نمایاں ہوتا تھا تیار کرتا۔ اس کے بعد گوئیے اس میں جاویجا گانے حسب دلخواہ ٹھونس دیتے۔ اور اس

چوں چوں کے مرے "کا نام ڈراما رکھا جاتا اس طرح کہ کوئی ایک اس کو اپنی  
 تصنیف نہیں کہہ سکتا اور شاید اسی وجہ سے ڈراما کے اشتہاروں پر مصنف  
 کا نام بہت کم ہوتا تھا اور اکثر اداکاروں کے نام پر ہی اکتفا کیا جاتا تھا۔  
 ان حالات کو پیش نظر رکھ کر کہا جاسکتا ہے کہ قدیم ناطک کمپنیوں  
 نے اردو ڈراما کی ادبی نقطہ نظر سے صحیح معنوں میں کوئی خدمت نہیں  
 کی اور اس کی وجہ جیسا کہ ہم اوپر کہہ چکے ہیں ان کی جہالت اور تجارتی  
 غرض تھی۔ البتہ اتنا ضرور کیا کہ عوام کو صنف ڈراما کا گرویدہ کر دیا۔  
 لوگوں میں اس کی خواہش پیدا کر دی اور مانگ بڑھادی۔



## طرز جدید کے پیش رو

(بیت)

ظاہر ہے کہ کسی چیز میں تغیر-تبدیلی اور انقلاب ایک دم تو ہو نہیں سکتا اور اگر لفظاً ہر ایسا معلوم ہو بھی تو اس کے چند در چند وجوہ ظاہری نظروں سے چھپے رہتے ہیں۔ ادب کا رجحان۔ طرز ادا کی تبدیلی اور انداز بیان کا تغیر بھی اس سے مستثنیٰ نہیں۔ موجودہ مذاق جس کے لوگ عادی ہو چکے ہوں اور رائج شدہ طرز جس کی مقبولیت عام ہو چکی ہو ایک دم بدلی نہیں جاتی۔ خصوصاً ادب کی وہ صنف جس کا تعلق عوام سے زیادہ ہو تغیر و تبدل میں بڑی احتیاط چاہتی ہے۔ ایک طرف تو اردو ڈراما کا تعلق عوام سے تھا۔ ایسے عوام سے کہ جن کی قدامت پرستی اور جہالت تباہ کن حد تک پہنچ گئی تھی اور دوسری طرف تھیٹر سیکل کمپنیاں تجارتی اغراض کے تحت قائم ہوتی تھیں۔ اسی سبب سے عامیانہ روش اور

رائج شدہ طرز سے ایک قدم بڑھا نا بھی قریب قریب ناممکن تھا۔ تھیٹر بیکل  
 کمپنیاں تو عوام کی پسندیدہ اور مرغوب طرز کے ڈرامے پیش کرتی تھیں اسی  
 لئے تبدیلی کی ابتداء عوام کی طرف سے ہونی چاہئے تھی لیکن ہندوستانی  
 تماشا بیوں کا یہ عالم کہ دنیا ساری بدل جائے تو بدل جائے مگر ان کے  
 کانوں پر جوں تک نہیں رہتی۔ ان کی وضع داری کا یہ تقاضا کہ جس  
 چیز کو ایک مرتبہ پسند کر چکے ہیں اس کو ہمیشہ پسند کرتے رہیں گے اور پھر  
 جہالت کا یہ حال کہ جو چیز آنکھوں کے سامنے ہے نہ تو اس کی خوبیوں سے  
 واقف اور نہ خرابیوں سے آگاہ غرض یہ کہ ادھر تھیٹر بیکل کمپنیوں کو  
 یہ انتظار کہ اگر عوام کی مانگ میں تبدیلی رونما ہو تو ڈراموں کی طرز بدل  
 دیں اور ادھر عوام کا یہ خیال کہ تھیٹر بیکل کمپنیاں خود زمانہ کے ساتھ  
 اپنا رنگ بدلیں۔

بالآخر اصلاح کی طرف قدم بڑھایا گیا لیکن نہ اس کی ابتداء  
 عوام کی طرف سے ہوئی اور نہ تھیٹر بیکل کمپنیوں کی طرف سے بلکہ وہ طبقہ  
 جس کے دل میں زبان اور ادب کا درد تھا ان بے اعتدالیوں کو برداشت  
 نہ کر سکا اور اپنی مخصوص صحبتوں میں وہی زبان سے شکایت ہونے لگی۔  
 مگر یہ طبقہ بھی اپنی وضع کا پابند تھا اور تھیٹر کو عامیانہ چیز سمجھ کر ڈرنکے  
 کی چوٹ اس کے متعلقین کو سنا طب کرنا نہ چاہتا تھا اور ان بھڑوں کے

پچھتے کو چھپڑنے کی ہمت نہ تھی۔ اس کے علاوہ بد نصیبی دیکھئے کہ جن لوگوں کو ڈراما کی اصلاح کا خیال ہوا۔ انہیں صرف زبان اور ادب کا پاس تھا۔ فن سے انہیں کوئی دلچسپی نہ تھی۔ نہ وہ فن ڈراما کے ماہر تھے اور نہ اصلاح۔ اسٹیج اور اداکاری سے کوئی دلچسپی نہ تھی اور دراصل یہی وہ سبب تھا کہ اصلاح کا خیال اور اس پر ایک حد تک عمل کرنے کے بعد بھی اردو ڈراما نے بحیثیت فن کوئی ترقی نہیں کی۔ اردو ڈراما کا بگڑا ہوا سنگار اگر سنور سکتا ہے تو ان حضرات کی مشاطگی سے کہ جنہیں زبان اور ادب کے ساتھ ساتھ فن ڈراما میں بھی مہارت حاصل ہو۔

اس دور میں سوائے حکیم احمد شجاع صاحب کے شاید کسی اور نے اسٹیج کے لئے ڈرامے نہیں لکھے۔ اور احمد شجاع صاحب نے بھی لکھے تو تجارتی کمپنیوں کیلئے اسی لئے ایک دم کا یا پلٹ دینا مناسب خیال نہ کیا۔ انہیں اندیشہ تھا کہ اگر عوام کے پسند کا ڈراما نہ ہو تو کمپنی اسے کھیلنا پسند نہ کریگی۔

دوسرے ڈرامانگاروں نے اسٹیج اور تھیٹر کا خیال ہی نہیں کیا صرف زبان اور بیان کا ایک پاکیزہ نمونہ پیش کر کے یہ سمجھ لیا کہ انہوں نے اردو ڈراما کو نئے رستے پر نگا دیا حالانکہ جب تک تھیٹروں کی اصلاح کا بیڑا نہ اٹھایا جائے اردو ڈراما ترقی نہیں کر سکتا کیونکہ اردو ڈراما

تختیہ کی پیداوار ہے۔

اب ہم اس طرز کے بعض ڈرامانگاروں کی کوششوں کا علیحدہ علیحدہ ذکر کریں گے۔

آزاد اتفاق دیکھتے کہ جس نے اردو نثر و نظم کو قدیم ڈگری سے ہٹانے کی بساط بھر کوشش کی اسی نے اردو ڈراما کو بھی طرز قدیم کے طوق و سلاسل سے آزاد کرنا چاہا۔ ان دنوں کا ذکر ہے جب کہ شمس العلماء مولانا محمد حسین آزاد غدر کی وجہ سے دلی چھوڑ کر پنجاب میں آ رہے تھے اور یہاں اردو ادب کی اصلاح کی کوشش کر رہے تھے۔ پرنسپل صاحب گورنمنٹ کالج لاہور کی فرمائش پر آزاد نے "میکنجھ" کا ترجمہ شروع کیا جس کا ابتدائی حصہ اس زمانہ کے کسی اخبار میں شائع بھی ہوا تھا۔ لیکن معلوم ہوتا ہے کہ آپ کو اس سے دلچسپی نہ ہوئی اسی لئے یہ ادھور اہی رہا۔ اگر ترجمہ مکمل ہو جاتا تو یقیناً شکسپیر کے اردو ترجموں میں ایک خاصہ کی چیز ہوتی۔ اس کے بعد ہی آزاد نے نورجہاں اور جہانگیر کے قصہ کو ڈراما کی شکل میں اکبر کے نام سے منتقل کرنا چاہا۔ تھوڑا حصہ تیار ہوا تھا کہ دیوانگی نے قلم چھین لیا۔ ۱۹۰۶ء میں شیخ (اب سر) عبدالقادر نے یہ حصہ "مخزن" میں شائع کیا تھا۔ مرتے دم تک آزاد اس کو مکمل نہ کر سکے اور مرنے کے بعد بھی یہ پونہی رہا۔ بالآخر آغا طاہر نمبرہ آزاد نے ناصر تدبیر فراتق دہلوی سے خواہش کی

کہ وہ اس کو مکمل کر دیں۔ اور حسب فرمائش فراق نے ڈراما مکمل کیا۔  
 ڈراما کا موضوع نہایت اچھا ہے لیکن اکبری کی کمسنی سے جھانگیر کی ضعیفی  
 تک واقعات بیان کرنے کی کوشش کرنا طوالت کا باعث ہو گیا۔ ڈراما نگار کو  
 ۱۹۲۶ء سے ۱۹۲۷ء تک ستر برس کے واقعات پیش کرنے میں وقت یہ  
 ہوئی کہ اس زمانہ کے کون سے واقعات چنے اور کون سے چھوڑ دے۔ گو کہ  
 نور جہاں اور جھانگیر کے عشق پر حقیقی معنوں میں ڈراما کے پلاٹ کی بنیاد ہے  
 لیکن مصنف واقعہ نگاری کے خیال سے جشن - دعوتیں اور لڑائیاں بیان  
 کرنے میں زور قلم صرف کرتا ہے۔ مگر مصنف کو فن کاری میں اتنا کمال نظر نہیں  
 آتا کہ وہ سلیقہ اور چابکدستی سے ترتیب دیکے اسی لئے واقعات ڈرامائی شکل  
 میں عمدگی کے ساتھ پیش نہ ہو سکے۔ ان کی حیثیت افسانہ یا داستان سے  
 زیادہ ملتی جلتی ہے۔

فنی نقطہ نظر سے اکبر زیادہ وسیع نہیں لیکن زبان اور انداز بیان  
 کے لحاظ سے اس کو ایک خاص امتیاز حاصل ہے۔ یہہ اسی مصنف کے قلم کی  
 جنبشوں کا رہن منت ہے جس کی کتاب ”دربار اکبری“ منظر نگاری  
 اور واقعات نگاری کا ایک شاندار اور غیر فانی مرقع خیال کی جاتی ہے۔  
 جشن - مینا بازار محفل عیش و نشاط اور معرکہ آرا بیویوں کی تفصیل آزاد  
 نے کچھ اس انداز میں قلمبند کی ہے کہ ہماری آنکھوں کے آگے مغلیہ



معاشرت عیش و عشرت اور شان و شوکت کا سماں بندھ جاتا ہے۔  
 دوسرا سوال اس ڈراما پر یہ ہو سکتا ہے کہ کیا فراق اس کو مکمل  
 کرنے میں کامیاب ہوئے ہیں؟ یہ صحیح ہے کہ اس وقت "اکبر" کو مکمل کرنے  
 کے لئے فراق سے بہتر کوئی اور ادیب نہ مل سکتا تھا لیکن یہ بھی غلط نہیں  
 کہ فراق اپنی طرز میں آزاد نہ ہو سکے۔ ہاں اتنا ضرور کیا کہ ایک ادھوری  
 چیز کو جو شاید ناکمل ہو سکی وجہ سے زمانہ کی دست برد سے بچ نہ سکتی  
 تھی ایک حد تک محفوظ کر دیا۔

شوقِ فدوائی | منشی احمد علی شوقِ فدوائی ایک اچھے شاعر تھے۔ آپ  
 کو قدیم اردو ڈراموں کی تک بندی قابل اصلاح نظر آئی۔ چونکہ آپ کو  
 فنِ ڈراما سے کوئی دلچسپی نہ تھی اور اردو ڈراما کی اصلاح کا خیال  
 محض بھونڈی شاعری اور بے نکی نظموں کی وجہ سے پیدا ہوا تھا  
 اسی لئے آپ نے اردو ڈراما کی شاعری کو سدھارنے کا عزم کیا۔ اسی  
 سلسلہ میں "میفکرنِ دلوسی" اور "قاسم وزہرہ" لکھ کر فصاحت کے دریا  
 بہا دیئے۔

"قاسم وزہرہ" کی حیثیت ڈراما سے زیادہ مثنوی کی ہے۔ سارے کا  
 سارا ڈراما نظم میں ہے۔ تقریباً تیرہ سوا شعرا ہیں۔ اور بحر مثنوی کی ہے۔  
 ہیرو (قاسم) فریاد اور محبوں کی قسم کا عاشق ہے۔ قاسم وزہرہ کو دیکھ

پاتا ہے اور پہلی نظر میں دل دیدیتا ہے۔ دروازہ پر ڈھبھی دیکر بیٹھ جاتا ہے۔  
گھر والے پریشان ہوتے ہیں اور ماما "امیرن" کو بھیجتے ہیں کہ اس کا حال معلوم  
کریں۔ وہ لوٹ کر گھر والوں سے اس کا حال سناتی ہے۔ سہ

میاں کیا کہوں اس نگوڑے کا حال  
پڑے اس کی نیت کا اس پر وبال  
وہ کجبت غارت ہو چو لہے میں جائے  
وہ دنیا سے اجرے اٹھے گور کہاٹے  
خدا جانے بگتا ہے کیا کیا مورا  
کوٹی بی کے ہو جیسے بہکا ہوا  
قاری صاحب کو معاملہ رفع دفع کرنے کے لئے کہا جاتا ہے۔ وہ قاسم  
کو اس کی بندنیری پر ڈانتے ہیں تو قاسم کہتا ہے۔ سہ

میں دل دیکے پھیروں یہ ممکن نہیں  
جو انی ہے پیری کا یہ سن نہیں  
کوٹی دے کوٹی لے حسد ہو کسے  
کسی پر مرے کون کد ہو کسے  
صفیہ زہرہ کو بہکاتی ہے اور قاسم کے خیال سے باز رکھنے کی کوشش  
کرتی ہے۔ سہ

بکے جو بکے دھیان میں کچھ نہ لا  
سن اسکان تو اور اس کان اڑا  
ملے خاک میں لیکے ارمان وہ!  
تبری اٹیری چوٹی پہ قربان وہ  
جب قاسم کسی طرح نہیں مانتا تو وہی فریاد والی ترکیب عمل میں  
لائی جاتی ہے۔ زہرہ کا مصنوعی جنازہ نکالا جاتا ہے اور قاسم کو باور  
کرایا جاتا ہے کہ زہرہ مر گئی۔ معشوق کے اٹھ جانے کے بعد عاشق کو دنیا

سے کیا دلچسپی رہ سکتی ہے۔ وہ بھی خودکشی کر لیتا ہے۔

ہم بتا چکے ہیں کہ شوق کے مد نظر صرف اردو ڈراموں کی نظم کی اصلاح تھی اور اسی مقصد کے تحت انہوں نے ایک ڈراما فصیح اور سلیس نظم میں مکمل کیا تاکہ دوسرے ڈراما نگار بھی آپ کی تقلید میں روانی اور سلاست کو زیادہ دخل دیں مصنف نے اس ڈراما کی خود تاریخ نکالی ہے اور اس میں نظم کی زبان و بیان کی خوبیوں کی طرف اشارہ کیا ہے۔

کہ گل بہو گلستان میں گل کا چراغ	الہی یہ قصہ کہلائے وہ بلغ
فسوں حسن کا عشق مانے اسے	جنوں عشق کا حسن جانے اسے
کہ جادو ہے یہ لکھنؤ کی زبان	زبان بیکے خود بول اٹھے داستان
کہ اس میں نہیں ہے اضافت کا نام	اس اردو سے چمکا لطافت کا نام
کہ ہر سطر پہنے ہے ہیروں کا ہار	صفائی وہ بندش نے کی اختیار

کھلی اس کی تاریخ پر یوں زبان

لڑی موتیوں کی ہے یہ داستان

بغیر اضافت کے اتنی طویل نظم کہنا اور روانی اور آمد کو ہاتھ سے

جانے نہ دینا حقیقت میں شوق کی قادر الکلامی کی کھلی ہوئی مثال

ہے اشعار اس لئے بھی نقل کئے کہ ناظرین بدلتی ہوئی زبان کا نمونہ

ملاحظہ فرمائیں۔

شہر | مولوی عبدالحلیم شرر ناول نویس کی حیثیت سے ہر دلعزیز ہو چکے تھے لیکن ان کی عمر کے آخری حصہ میں اونہوں نے دیکھا کہ اردو ڈراما کی سوکھی ہوئی شاخ کی آبیاری کرنیوالا کوئی نہیں تو انہوں نے اس طرف بھی توجہ کرنے کی ٹھان لی۔ "شہید وفا" اسی دور کی یادگار ہے۔ اس کا سلسلہ دلگداز میں شائع ہوتا رہا لیکن بعد میں موقوف کر دیا گیا۔

ایک اور ڈراما "میوہ تلخ" کے نام سے شائع کیا۔ یہ ڈراما موضوع کے لحاظ پر قدیم سے بہت ہٹا ہوا ہے۔ اس میں پہلی مرتبہ یہ دکھانے کی کوشش کی گئی ہے کہ شادی کے معاملہ میں لڑکی کا مشورہ بھی ضروری ہے۔ دولہ کیوں "حسینہ" اور صغرا" کا مقابلہ کر کے بتایا گیا ہے کہ لڑکی کی مرضی کتنی اہمیت رکھتی ہے۔ حسینہ کو اس کے والدین جس لڑکے سے بیاہنا چاہتے ہیں وہ اسے منظور نہیں اسی لئے وہ اپنی پسند کو ترجیح دیتی ہے اور والدین کے پسند کٹے ہوئے لڑکے سے شادی کرنے سے انکار کر دیتی ہے۔ اس کے برخلاف صغرا والدین کی پسند کو جبراً قبول کر لیتی ہے۔ لیکن آخر میں صغرا کو اس کا نتیجہ بھگتنا پڑتا ہے اور حسینہ تمام عمر اپنی زندگی خوشحالی کے ساتھ گزارتی ہے۔ اس ڈراما کا مقصد لڑکی کی پسند، تعلیم و تربیت، نکاح ثانی وغیرہ کو رسم و رواج کی روشنی میں نہیں بلکہ شرعی اور معاشرتی نقطہ نظر سے پیش کرنا ہے۔ زبان اور بیان کی وہی خصوصیتیں نمایاں ہیں جو کہ شرر کی

خصوصیات ہیں۔ فنی نقطہ نظر سے ڈراما کوئی اہمیت نہیں رکھتا لیکن موضوع زبان اور انداز بیان کی خوبیوں کی وجہ سے "دور اصلاحی" کی صف میں جگہ پانے کا مستحق ہے۔

زیبا | کشن چند زیبا نے موضوع کے لحاظ سے ایک قدم اور آگے بڑھایا۔ سیاسی فضا سے متاثر ہو کر آپ نے "زخمی پنجاب" لکھا۔ حکومت نے اسے اشتعال انگیز سمجھ کر ضبط کر لیا۔ یوں بھی یہ ڈراما اپنے ماحول کا آئینہ دار تھا جبکہ سیاسی انتشار کی وجہ سے ہر طرف کرب و بے چینی کے آثار نمایاں تھے اور آزادی کی تحریک انتہائی جوش و خروش کے ساتھ جاری و ساری تھی۔ اس پر طرہ یہ ہوا کہ حکومت نے اس کی ضبطی کا حکم دیا۔ یہ قاعدے کی بات ہے کہ جب کسی کتاب کو ضبط کر لیا جاتا ہے تو اس کی شہرت اور مقبولیت زیادہ ہو جاتی ہے۔ ہر زبان پر اسی کے چرچے ہوتے ہیں اور ہر آنکھ اس کے دیکھنے کے لئے گردش کرتی ہے۔ یہی وجہ تھی کہ "زخمی پنجاب" کو بانس پر چڑھا دیا گیا۔

ڈراما ممنوع ہونے کی وجہ سے ایٹج نہیں کیا گیا اور اسی لئے فن کی خدمت نہ کر سکا لیکن یہ ضرور ہے کہ ڈراما کے موضوع کے لئے ایک نیا میدان ڈھونڈ کر نکالا۔ زیبا کا مقصد دراصل یہ تھا کہ اردو ڈراما نگاروں کو یہ معلوم ہو جائے کہ سیاسی موضوع بھی ڈراما کے احاطہ کے اندر شامل ہے

اور وہ اس قومی چیخ و پکار کے زمانہ میں اس صنف کے ذریعہ بھی قومی خدمت کریں۔  
امراؤ علی انٹنی امر او علی نے بھی ایک سیاسی ڈراما "البرٹ بل" لکھا۔ اس  
ڈراما میں حکومت کی مخالفت نہیں کی گئی گوکہ انگریز عہدہ داروں کو سخت متعصب  
اور مغرور دکھایا گیا ہے۔ اس کے بعض کردار "مسٹر ہارٹش" "مسٹر پریجوڈس"  
"مسٹر اینگر" "مسٹر پراڈو" وغیرہ اسم با اسمی ہیں۔ اس زمانہ کے وائیس رائے  
لارڈ رپن کی تعریف کی گئی ہے۔ چنانچہ ایک جگہ لکھتے ہیں "خدا ایتھالی ہمارے  
پیارے وائیس رائے کو سلامت رکھے جس کا یہ ادنیٰ فیض ہے۔" اسے  
رپن قربان احسانت شوم۔ ایں چہ احسانت قربانت شوم۔ تاریخ ہندوستان  
میں یہ زمانہ بھی آب زر سے لکھنے کے قابل ہے۔"

"البرٹ بل" پر مختلف زایوں سے روشنی ڈالی گئی ہے اور طنز اور  
مزاح کا ایک شائستہ نمونہ پیش کیا گیا ہے۔ قدیم طرز کے ڈراموں میں ہکڑے۔  
فحش اور ابتذال کو مزاح خیال کیا جاتا تھا لیکن امراؤ علی نے یہ احسان  
کیا کہ مزاح اور طنز میں شائستگی اور تہذیب کے دامن کو ہاتھ سے چھوٹنے  
نہ دیا۔ "چنڈال بابو" کا کردار بہت دلچسپ اور حقیقت سے بہت قریب  
ہے۔ مثلاً "چنڈال بابو" کا یہ فقرہ کہ "آج ہم شمالی لوگوں کو گھر کے کواڑ بند  
کر کے خوب گالی دیگا۔ شمالیوں کو سڑک پر نکلیگا ہم چیت پر سے اسٹون پھینکیگا  
اور چپ جائیگا۔ . . . . . واقعات کی ایک جھلک معلوم ہوتا ہے۔"

ظفر علی خاں | ان دنوں جب کہ مولانا ظفر علی خاں حیدرآباد سے "دکن ریویو" نکالتے تھے ایک ڈراما "جنگ روس و جاپان" لکھا جو دکن ریویو کے نمبر ۱۲-۱۱-۱۰-۹-جلد سوم-ستمبر-اکتوبر-نومبر-ڈسمبر ۱۹۰۵ء میں شائع ہوا۔ اس کی ضخامت ۱۹۶ صفحات ہے۔ تمہید مولانا عبدالحق بی۔ اسے معتد انجمن ترقی اردو نے جو اس وقت مدرسہ آصفیہ حیدرآباد دکن کے ہیڈ ماسٹر تھے لکھی ہے۔ اس میں اس زمانہ کے سیاسی ماحول پر تبصرہ کیا ہے اور یورپ کی آخر انیسویں صدی کی جنگی پالیسی کو "مرض جوع الارض" بتایا ہے۔

مصنف نے جاپانیوں کی قوم پرستی اور جذبہ وفا شعاری کو خالص طور پر نمایاں کیا ہے۔ اس سے دراصل مقصد یہ تھا کہ جاپانیوں کی قوم پرستی کے افسانہ سے ہندوستانی سبق حاصل کریں اور ملک و قوم کی خدمت کیلئے کمزوریں ضعیف بیوہ کا خودکشی کرنا محض اس خیال سے کہ اپنے رٹکے "اوکیو" کو ماں سے زیادہ قوم اور ملک کی خدمت کا متوقع ملے اور اس نوجوان کا دھیان صرف قوم اور ملک کی طرف رہے اور اس کے پیش نظر سوائے ملکی خدمت کے اور کوئی کام نہ رہے۔ طفل مکتب کا مدرسہ کے اوقات کے بعد مٹھائی بیچ کر جنگی فنڈ میں روپیہ دینا غلام ہندوستان اور ست ہندوستانیوں کے لئے نچیرا العقول ضرور ہیں

لیکن ان واقعات سے دل پر چوٹ لگتی ہے۔

ڈراما بہت طویل ہے اور اسٹیج کیلئے نہیں لکھا گیا۔ حسن و خشتی کا  
چٹخار ابرائے نام ہے نظم و نثر ملے جلے ہیں لیکن پرانی طرز کا بھونڈا پن نمایاں  
نہیں کیونکہ ظفر علی خاں جس کی طرح ایک بلند پایہ نثر نویس ہیں اسی طرح  
بہت اچھے شاعر۔

کنور سین | لالہ کنور سین ایم۔ اے بیرسٹراٹ لا (سابق پرنسپل لا کالج لاہور)  
اردو ڈراما سے بہت دلچسپی رکھتے ہیں۔ آپ نے ایک ڈراما ”برہمانڈ“ لکھا  
جس کے تمام کردار اجرام فلکی ہیں۔

اظہر | رسالہ ”تحریک“ لاہور کے ایڈیٹر حکیم اظہر دھلوی نے ایک ڈراما  
”بیداری“ لکھا۔ پرانی طرز سے ہٹا کر انداز اور اسلوب میں مساوی پیدا  
کرنے کی کوشش کی گئی ہے لیکن یہ ڈراما اسٹیج نہیں ہو سکتا۔

احمد حسین خاں | احمد حسین خاں صاحب بی۔ اے ایڈیٹر شباب اردو  
پنجاب کے مشہور ادیب ہیں۔ آپ کے بعض ناول ملک میں بہت پسند  
کئے گئے۔ آپ نے ایک ڈراما ”حسن کا بازار“ لکھا جو حکیم باچ ۱۹۲۷ء  
کو گلوب تھیٹر میں اسٹیج ہوا۔

احمد شجاع | حکیم احمد شجاع صاحب بی۔ اے سابق ایڈیٹر رسالہ ہزارستان  
لاہور کے حسب ذیل ڈرامے مشہور ہیں:۔



باپ کا گناہ۔ بھارت کا لال۔ آخری فرعون۔ جان باز حسن کی قیمت۔  
مندوش۔ مینا۔ تارا۔ وغیرہ۔

”باپ کا گناہ“ پہلی مرتبہ دارالاشاعت پنجاب سے ۱۹۲۲ء میں شائع ہوا۔  
”نیو انٹرنیٹ ٹھیکریکل کمپنی آف بمبئی“ کو اسٹیج کرینکی اجازت دیکھی چنانچہ  
مصنف آخری صفحہ پر لکھتے ہیں۔ چونکہ اس ڈراما کو اسٹیج پر لانیکی اجازت  
مشر فرام جی سہراب جی اوگرا ڈاٹر کٹر نیو انٹرنیٹ ٹھیکریکل کمپنی آف بمبئی  
کو دی جا چکی ہے اسی لئے کوئی کمپنی اس کو اسٹیج نہ کرے۔ اور محمد عمر  
نور الہی صاحبان کے بیان کے مطابق ۱۹۲۳ء میں ”الکزیٹڈ راتھریٹر“  
نے یہ مقام ناہور اسٹیج کیا۔ اس کے بعض مناظر اس زمانہ کے بعض مشہور  
رسائل میں شائع ہوئے اور تحریک میں اس پر ایک بسیط تنقید شائع  
ہوئی۔ ”باپ کا گناہ“ کے بعد آخری فرعون۔ بھارت کا لال اور جان باز  
لکھے۔

مندوش۔ مینا۔ اوزنارا بنگالی ڈراموں کے ترجمے ہیں۔  
آپ نے طرز قدیم کو قابل اصلاح تو ضرور خیال کیا لیکن بالکل ہی کایا  
پلٹ دینا خلاف مصلحت سمجھا چنانچہ ”باپ کا گناہ“ کی تقریب میں لکھتے  
ہیں ”میری تمنا ہے کہ ڈراموں کی روش عام طور پر تبدیل ہو جائے  
مگر جو تبدیلی مدارج و منازل سے بے نیاز ہو مقبول عام نہیں ہو سکتی۔

اسی لئے اگرچہ اس ڈراما میں بہت سی قابل اعتراض رسمیات کو ترک کر دیا گیا ہے تاہم طرزِ تحریر اور بیرونی حیثیت میں بہت تغیر روا نہیں رکھا گیا۔۔۔“

رسوا مرزا محمد ہادی رسوا لکھنوی ملک کے مشہور ادیب خیال کئے جاتے ہیں۔ آپ کو اردو ڈراموں کی زبان پر سخت اعتراض تھا اور ہمیشہ اس کی اصلاح کی فکر کیا کرتے تھے۔ اس سلسلہ میں ایک ڈراما ”مرقع لیلیٰ مجنون“ لکھا۔ اس کے ذریعہ لکھنؤ کی فصیح اور سلیس زبان کا ایک مرقع تو پیش کیا لیکن ڈراما پورے کا پورا نظم میں لکھ کر وہی پرانی لکیر پیٹی۔ ستم یہ کیا کہ موضوع بھی فرسودہ لبا اور اس خزانہ میں ایک مبتذل نقل عوام کے خوش کرنے کو ٹھونس دی۔ مرزا صاحب جیسے روشن خیال واقف کار اور سنجیدہ ادیب سے اس قسم کی لغزش واقعی تعجب چیز ہے۔

شوقِ قدوائی کی طرح رسوا کو جدید طرز کے پیش روں میں صرف اسی لئے شامل کیا جاتا ہے کہ انہوں نے طرزِ قدیم کی زبان کیخلاف ہڈا احتجاج بلند کی اور اس کے مقابل ایک فصیح اور سلیس نمونہ پیش کیا۔

## طرز جدید کے پیرو

(پیر)

طرز جدید کے پیش روؤں نے زبان اور انداز بیان کی اصلاح کی لیکن فنی پہلو نظر انداز کر دیا گیا۔ اسی سبب توقع کے مطابق اردو ڈراما ترقی نہ کر سکا۔ اس پستی کا احساس طرز جدید کے پیروں کو ہوا اور انہوں نے اچھی طرح سمجھ لیا کہ جب تک اس کمی کو پورا نہ کیا جائے گا اردو ڈراما صحیح معنوں میں عروج حاصل نہ کر سکیگا۔ چنانچہ اشتیاق حسین صاحب قمریشی "گناہ کی دیوار" کے دیباچہ میں لکھتے ہیں :-

”میرا عقیدہ ہے کہ ڈراما کو زندگی کی صحیح تصویر پیش کرنی چاہئے اور اگر کوئی فوق العادت ضرورت درپیش نہ ہو تو اسے ایسا ہونا چاہئے کہ تمثیل کے وقت ناظرین یہ محسوس کریں کہ وہ اسی دنیا کے واقعات کو مشاہدہ

کر رہے ہیں۔ اس کے برخلاف ہمارے موجودہ ڈرامے لباس  
ماحول مضمون اور ہر دوسرے اعتبار سے فہماں کو زیادہ  
سے زیادہ مصنوعی اور غیر فطری بنانے میں سمیقت لہجائیگی  
کو شش کرتے ہیں۔

ایک ضرورت یہ ہے کہ ڈراما کا پلاٹ زیادہ پیچیدہ نہ ہو  
تاکہ مصنف کو زندگی کے متعلق اپنے عقاید بیان کرنے کا موقع  
ملے یا کم از کم وہ محض واقعات کی آندھی کی بجائے پرسکون  
زندگی کی صحیح تصویر پیش کر سکے۔ ایسے واقعات جو اسٹیج پر  
تمثیل ہو سکی صلاحیت نہیں رکھتے مثلاً جنگ بہاروں  
کا ڈوبنا۔ یا ریل گاڑی کا تصادم ڈراما میں نہیں ہونے  
چاہئیں۔ اس لئے کہ ان کی صحیح تصویر کا پیش ہونا چونکہ  
ناممکن ہے لہذا ناظرین کے دل میں یہ خیال ہر وقت موجو  
رہتا ہے کہ یہ نقل ہے اصل نہیں۔ اس کے مقابلہ میں اگر  
پرسکون زندگی کو تمثیل کیا جائے تو ناظرین کو نقل پر اصل  
کا دھوکہ ہو سکتا ہے اور ظاہر ہے کہ یہی تمثیل محاکات  
کی جان ہے۔

ہمارے ملک میں ڈراما کے تنزل کا ایک بڑا سبب یہ ہے کہ ہمارے

ڈرامے بہت طویل ہوتے ہیں اور ان میں بہت وقت صرف  
 ہوتا ہے تعلیم یافتہ حضرات بالعموم مشغول زندگی بسر کرتے  
 ہیں ان کے لئے یہ ناممکن ہے کہ شام کے ۸ بجے سے صبح کے دو  
 بجے تک اپنی نیند خراب کریں اور دوسرے دن ہر کام سے معطل  
 رہیں۔ لہذا وہ تھیٹروں کو بیکاروں کا مشغلہ سمجھ کر چھوڑ دیتے  
 ہیں۔ یہی سبب ہے کہ ہمارے تھیٹروں پر جہلا کی حکومت ہے  
 اور چونکہ تمثیل کی ترقی ناظرین کے ذوق پر منحصر ہے لہذا ہمارے  
 ڈراما نے کوئی ترقی نہیں کی۔ دہلی والوں کی اصطلاح میں  
 چو آئی والے "اپنے سولہ پیسہ کی قیمت وصول کرنی چاہتے  
 ہیں اور چونکہ ان کے نزدیک بھڑکدار لباس۔ رنگین پردے  
 دھسپ گانے اور سطحی مسخرہ پن ہی ڈراما کی جان ہیں لہذا  
 یہی چیزیں ہمارے سبک ایسٹج پر پیش ہوتی ہیں۔ میں ڈراما  
 کی ترقی کو قومی ترقی کا ایک اہم جزو تصور کرتا ہوں اور  
 اس کا قومی اخلاق و عادات۔ خیالات و محسوسات پر جو  
 اثر ہوتا ہے اس کے اعتبار سے اس کا مدعی ہوں کہ ڈراما  
 سے قوم کی بڑی خدمت ہو سکتی ہے۔ لہذا میں ضروری  
 خیال کرتا ہوں کہ ڈراما کو اس پیچاڑگی کے عالم سے نجات

دلائی جائے اور اس راستہ میں پہلا قدم یہ ہو سکتا ہے کہ ڈراما  
 کو چھوٹا کیا جائے۔ طویل ڈرامائی تحقیقت بہت سی غیر  
 ضروری اجزا پر مشتمل ہوتا ہے۔ ہمارے ڈراموں میں اکثر  
 فی تحقیقت دو غیر مربوط ڈراموں کے مجموعے ہوتے ہیں جن  
 میں سے ایک اصلی ڈراما ہوتا ہے اور دوسرا کامٹ ہونا  
 ہے۔ یہ کامٹ اس قدر ضروری تصور کیا جاتا ہے کہ خواہ اصلی  
 ڈراما کا افسانہ کتنا ہی المناک کیوں نہ ہو کامٹ کا ہونا اس  
 میں ضروری ہوتا ہے۔ دوسرا جزو گانے کا ہے جس کا ایسا بے  
 محل استعمال ہوتا ہے کہ ذوق سلیم اس پر ماتم کرتا ہے۔  
 اگر ان حشووز داید سے ڈراما کو پاک کر دیا جائے تو بہت  
 وقت بچ سکتا ہے۔ اس کے علاوہ ہمارے ہاں سین اس  
 کثرت سے ہوتے ہیں کہ یا تو ان کو مناسب سامان کے ساتھ  
 پیش کرنا ناممکن ہے اس لئے کہ سین کو کامل ترتیب کے  
 ساتھ تبدیل کرنے میں دیر لگتی ہے یا پھر وہ صحیح فنائیاں  
 پیدا ہو سکتی جو ماحول کو ناظرین کے لئے بالکل زندہ اور  
 اصل کے مطابق بنا دے۔ ہمارے بڑے سے بڑے تھیٹر اس  
 سے قاصر رہتے ہیں۔ اس لئے کہ ماحول صرف پردہ کی تبدیلی

تبدیلی نہیں ہوتا بلکہ اور لو ازم بھی درکار ہیں اس کے علاوہ  
 دیر بہت لگتی ہے اگر سین تعداد میں کم ہوں اور طویل ہوں  
 تو وہ اس سے بدرجہا بہتر ہے کہ چھوٹے چھوٹے سین کثرت  
 سے دکھائے جائیں۔ اس میں وقت کی خرابی کے علاوہ کوئی  
 فائدہ نہیں ہے۔ . . . .

طرز جدید کے پیروں کی نمایاں خصوصیت فنی اصلاح کا خیال ہے۔ اسی  
 سلسلہ میں دوسری زبانوں کے عمدہ ڈرامے اردو میں منتقل کرنے کی کوشش  
 جاری ہے۔ بلاشبہ اردو ادب کا یہ دور ترجمہ کا دور ہے جس طرح دوسری  
 زبانوں کے مختصر افسانوں کو اردو میں منتقل کر کے ادب کی اس صنف کو نالا  
 مال کیا گیا اسی طرح وہ دن دور نہیں جب کہ فنی نقطہ نظر سے پاکیزہ ڈراموں  
 کے ترجموں سے اردو کا دامن تہی بھر جائیگا۔

اس طرز کے پیروں کی دو جماعتیں ہیں۔ ایک وہ جن کے ترجمے یا تقاضا  
 میں پلاٹ کی ترتیب۔ سیرت نگاری۔ موضوع کی دلچسپی اور ڈرامائی تاثیرات  
 تو موجود ہیں لیکن انہیں اسٹیج پر پیش نہیں کیا جاسکتا اور دوسری  
 جماعت وہ ہے جن کے ترجمے یا تقاضا میں دوسری فنی خوبیوں کے علاوہ  
 اسٹیج پر بھی کامیابی کے ساتھ کھیلے جاسکتے ہیں۔ اول الذکر کی تعداد زیادہ  
 ہے اور آخر الذکر کی کم۔

اردو ڈراموں کی مکمل اصلاح کیلئے اردو تھیٹر کی اصلاح ضروری ہے اور  
 اردو تھیٹر کی اصلاح اس وقت تک نہیں ہو سکتی جب تک کہ اسٹیج کٹے جانے کے  
 قابل اردو ڈراموں کا کافی ذخیرہ موجود نہ ہو۔ اس کمی کا احساس ہو رہا ہے  
 اور کوششیں جاری ہیں۔ مستقبل کے ڈرامانگار زیادہ تر اسی طرف توجہ کریں گے۔  
 اس طرز کے پیروں میں سے جن میں مترجمین اور مصنفین دونوں  
 شامل ہیں) بعض کا ذکر ہم علیحدہ علیحدہ کریں گے :-

عبد الماجد مولوی عبد الماجد صاحب ملک کے مشہور انشا پر داز ہیں۔ آپ  
 طرز قدیم سے بیزار تھے اور نئے دروں نئے بروں کی طرز سے بھی غیر مطمئن۔  
 چاہتے تھے کہ پوری پوری اصلاح ہو اور طرز جدید کو رواج دیا جائے لیکن  
 اس کا بھی خوف دامنگیر تھا کہ ڈراما مقبول عام نہ ہو گا۔ بالآخر یہ طے کر کے  
 کہ اگر یہ کوشش مقبول ہوتی تو بہتر ہے اور اگر نہ ہوئی تو اس کا بھی چند  
 افسوس نہ ہو گا "زود پشیاں" شائع کیا۔ بیشک عوام نے تو اس کی قدر  
 نہ کی لیکن خواص نے اس کو سراہا۔ چنانچہ مولانا شکر لکھتے ہیں :-

... یہ اردو میں ایک نیا ڈراما ہے جو ایک فلسفیانہ  
 دماغ والے فاضل و قابل نوجوان کے قلم سے مکمل ہو کر  
 اس پبلک کے سامنے پیش ہوتا ہے جس کا بہت ہی محدود  
 حصہ اس مذاق سے آشنا ہے۔ ... اس کا پلاٹ ریویو



اینڈ جوئیٹ“ کو پیش نظر رکھ کر بنایا گیا ہے۔ اگرچہ اس سے

بالکل جدا ہے۔ . . . .“

مولانا سلیمان ندوی لکھتے ہیں:۔

ڈراما کا مقصد یہ ہے کہ ہیئت اجتماعی کی اصلاح شخصی واقعات

اور روزمرہ کے حوادث سے کی جائے لیکن افسوس کہ کلکتہ

اور بمبئی کی تماشا گاہوں میں اس شریف و بلند مقصد کی

جس ناپاک اور گندہ طرز تحریر کے ذریعہ سے پامالی کی گئی ہے

وہ حد درجہ تاسف انگیز ہے۔ . . . .“

مرزا ہادی رسوا لکھنوی لکھتے ہیں:۔

۔ . . . . زبان ایسی ہی ہے جیسی فی زمانہ تعلیم یافتہ

لوگوں کی بول چال کی ہوتی ہے البتہ لائق مصنف نے

اختصار زیادہ کیا ہے جس سے ر

Development یا انکشاف نام نہیں ہوا۔

میر نے نزدیک چند سین یا ایک پورا ایکٹ اور ہونا چاہئے

تھا۔ . . . .“

سید سجاد حیدر بلدرم لکھتے ہیں:۔

۔ . . . . زود پیمان ادبی حیثیت سے اور نیز کیرکٹنگاری

کی حیثیت سے ایک تصنیف لطیف ہے۔

”زود پشیمان“ پہلی مرتبہ ۱۹۱۷ء میں شائع ہوا اور دوسری دفعہ ۱۹۲۸ء میں۔ چھپنے سے پہلے ”الناظر“ میں شائع ہو چکا تھا۔ نثر سلیبس اور بناوٹ سے خالی ہے۔ انداز بیان میں بے تکلفی اور سادگی نمایاں ہے۔ چند غزلیں بھی شامل ہیں لیکن ان کا موقع اور مقام غیر موزوں نہیں ان خوبیوں پر نظر رکھتے ہوئے کہا جاسکتا ہے کہ مصنف نے واقعات زمانہ کے خلاف پہلا قدم اٹھایا ہے۔

پلاٹ ”رومیو اینڈ جولیت“ سے نہیں لیا گیا بلکہ سماج کے اس کمزور پہلو پر جس میں کہ شادی کے موقع پر لڑکی کی رضا مندی کا خیال نہیں رکھا جاتا روشنی ڈالی ہے۔ البتہ عشق و محبت کا پارہ انتہائی درجہ پر چڑھا ہوا بتایا گیا ہے۔ یلدرم کا بیان کہ ”کیر کٹر نگاری کی حیثیت سے ایک تصنیف لطیف ہے“ قابل قبول نظر نہیں آتا۔

باقر حسین کا کیر کٹر مصنف کی کمزوری کو ظاہر کرتا ہے۔ ایک ”لندن پلٹ“ اور مصلح کو جس روشنی میں پیش کیا گیا ہے یقیناً اس میں مبالغہ، غلو اور تعصب کے رنگ جھلکتے ہیں۔ چہ کے روز اپنی لڑکی کی نسبت ٹھیرانا۔ مشرف جیسے حواس گم کردہ عیاش کے متعلق اچھی رائے رکھنا اور ”بیدی“ کو قابل سمجھنا ناقابل قبول طریقہ پر پیش کیا گیا ہے۔

یوسف کے کردار کو بھی چابکدستی سے پیش نہیں کیا گیا۔ کردار کے ارتقائی منازل پر صنف والوں پر ظاہر نہیں ہوتے۔ اس کے فلسفیانہ نظریہ بعض جگہ ایک دوسرے کی مخالفت کرتے ہیں اور بعض جگہ مضحکہ خیز معلوم ہوتے ہیں۔ کردار نگاری کے علاوہ مکالمہ میں یوسف کی خود کلامیاں "بہت طویل ہیں کہیں کہیں تین تین چار چار صفحہ تک پہنچ جاتی ہیں۔

"زود پشیمان" اس لحاظ سے قابل قدر ہے کہ روایات قدیم کنجلاں

اصلاح معاشرت کو پیش نظر رکھ کر پہلا قدم اٹھایا گیا ہے۔

کیفی اپنڈت برج موہن دتا تریہ کیفی دہلوی کہنہ مشق شاعر اور ادیب ہیں۔ آپ کو اردو ڈراما سے خاص دلچسپی ہے۔ آپ کے دو ڈرامے "راج

دلاری" اور "مراری دادا" بہت مشہور ہیں۔ خصوصاً "راج دلاری" پر

پنجاب گورنمنٹ نے گرانقدر انعام عطا کیا اور صوبہ کے وزیر کلر اور اینگلو

وزیر کلر مدرسوں کے لئے انتخاب فرمایا اور الہ آباد اور مدر اس یونیورسٹیوں

نے نصاب میں رکھا۔

ڈراما ۱۸۰ صفحات پر پھیلا ہوا ہے۔ مقدمہ نگار لالہ کنور سین

ایم۔ اے بیرسٹر اٹ لا ڈراما کے موضوع کے متعلق لکھتے ہیں "اس ڈراما

میں یہ ہے کہ انگریزی تعلیم و تربیت اور مغربی شائستگی کو کس حد تک

اپنے گھروں میں جگہ دیں کیلئے انتہا پسند نہیں وہ خیر الامور اور اسطہا کے

قائل ہیں۔ ڈراما اصلاح معاشرت کو پیش نظر رکھ کر لکھا گیا ہے لیکن پردہ تعلیم۔  
 موسیقی مغربی و مشرقی تہذیب۔ رفاہ عام۔ بہارِ روی۔ غرض کہ سارے اصلاحی  
 مسائل کو چھیڑا گیا ہے۔ ظاہر ہے کہ ایک چھوٹے سے ڈراما میں مختلف مسائل  
 پر تفصیلی بحث کرنا ناممکن تھا اسی لئے بعض جگہ ایک طرف خیال آرائی کی  
 گئی اور بعض جگہ مسائل کو نشہ رکھا گیا۔ ڈراما نگار کے پیش نظر ایک موضوع  
 ہونا چاہئے تاکہ وہ اس پر نہایت احتیاط۔ دلچسپی اور توجہ سے بحث کر سکے۔  
 جتنے زیادہ اصلاحی نتائج و نر پیش نظر ہوں گے اتنا ہی اوس کا زور قلم گھٹ  
 جائیگا اس کی توجہ اور دلچسپی بٹ جائے گی اور ڈراما مجموعی حیثیت سے  
 کوئی تاثرات پیدا نہیں کر سکے گا۔ اسی لئے بہتر تھا کہ کبھی صاحب اس  
 ڈراما میں صرف مشرقی و مغربی تہذیب پر خیال آرائی کرتے اور سماج  
 کے دوسرے کمزور تاروں کو نہ چھیڑتے۔ اسٹیج پر کامیاب ہونیکے لئے ڈراما  
 میں پلاٹ کی ترتیب اور قصہ کی دلچسپی حد درجہ ضروری ہیں چونکہ راج  
 دلاری“ میں یہ دونوں خوبیاں یکجا نہیں ہیں اسی لئے اسٹیج پر شاید  
 ہی کامیاب ہو سکے۔ ہاں مطالعہ کرنیوالوں کے نزدیک اصلاح معاشرت  
 کی ایک اچھی کوشش ہے۔

سیرت نگاری کے لحاظ سے بھی ڈراما زیادہ دلچسپ نہیں۔ تا  
 اور راج کے کردار ( ideal ) ہیں جتنی خوبیاں

ہو سکتی تھیں سب ان میں جمع ہیں۔ ان کے حرکات سکناات خیالات اور احساسات  
 ما فوق الفطرت معلوم ہوتے ہیں۔ ہیر و کیلئے یہ ضروری نہیں کہ اس میں کوئی  
 برائی سرے ہی سے نہ ہو بلکہ بحیثیت انسان اس میں کمزوری اور برائی  
 ہونا ضروری ہے البتہ چاہے دست ڈراما نگاران برائیوں اور کمزوریوں  
 کو اگر ضرورت محسوس کرے تو زیادہ نمایاں نہیں کرتا لیکن اگر ڈراما نگار  
 اپنے کسی کردار کو انسانی کمزوریوں سے پاک دکھائے تو ڈراما دیکھنے یا  
 پڑھنے والے اس کو اجنبی خیال کریں گے اور ظاہر ہے کہ جہاں اجنبیت  
 محسوس ہوتی دلچسپی کم ہو جاتی ہے اور خصوصاً اصلاح کا مقصد فوت  
 ہو جاتا ہے۔

کیفی صاحب کی بڑی خوبی یہ ہے کہ وہ ہماری معاشرت کی بے  
 تکلف جھلک دکھاتے ہیں۔ روزمرہ کے ایسے واقعات جس کو بعض ڈراما  
 نگاروں نے ڈرامائی منظر کیلئے گھٹیا خیال کیا کئی نے انہیں ڈرامائی  
 رنگ میں پیش کیا حقیقت یہی ہے کہ ڈراما نگار زندگی کے غیر اہم شعبہ  
 اور معاشرت کے معمولی منظر کو بھی اپنی فن کاری اور چابکدستی کی بدولت  
 ڈرامائی اثر میں ڈبو سکتا ہے۔ طرز جدید کے ڈراما نگار کی خصوصیت  
 یہ ہے کہ وہ معاشرت کے معمولی مناظر اور روزمرہ کے غیر اہم واقعات  
 کو ڈرامائی رنگ میں پیش کرتا ہے۔

”مراری دادا“ میں کفئی صاحب نے اس پر بحث کی ہے کہ بچوں خاص کر  
 لڑکیوں کیلئے کونسی تعلیم مناسب و موزوں ہے۔

محمد عمر نور الہی | محمد عمر نور الہی صاحبان نے اردو ڈراما کی بڑی خدمت کی  
 سب سے پہلے آپ ہی نے ڈراما پر اردو زبان میں ایک ضخیم کتاب ”ناٹک  
 ساگر“ لکھی۔ اس کے علاوہ آپ نے طرز جدید کے ڈراموں کو اردو کا جامہ  
 پہنایا اور مولیر، میٹر لنک وغیرہ کو اردو سے روشناس کرایا۔

”بگڑے دل“ فرانس کے مشہور ڈراما نگار ”مولیر“ کی طر بیہ مس  
 انھروپ“ کا ترجمہ ہے۔ تعارف میں مترجمین لکھتے ہیں:-

”..... یہ کو میڈی بقول مسٹر ایچ ورل مترجم کلیات

مولیر بزبان انگریزی مولیر کی بہترین تصنیف ہے اس

ڈراما میں وہ اپنے زمانہ کے اخلاق اور یہودگیوں کی تصویر

آمارنے تک قناعت نہیں کرتا بلکہ قلب انسانی کی وہ

گمزوریاں پیش کرتا ہے جو ہر زبان میں موجود ہوا کرتی

ہیں..... ترجمہ میں برائے نام لقصرف سے

کام لیا گیا ہے۔ ان باتوں کو نظر انداز کیا ہے جن کا مطالعہ

ہندوستانیوں کیلئے چنداں دلچسپ نہیں۔ یہ ڈراما

موجودہ شکل میں اسٹیج پر نہیں آسکتا.....

اسی لئے ایکٹنگ اڈیشن علیحدہ تیار کیا . . . . .

دلشاد کا کردار بچہ دلچسپ ہے۔ وہ انتہا سے زیادہ خود دار ہے۔

ظاہر داری اور منہ دکھی مروت کو بے معنی اور لغو خیال کرتا ہے۔ ہر شخص کا عیب اس کے منہ پر ڈنکے کی چوٹ کہہ دیتا ہے۔ "مقصود" کی

غزل کی مذمت اسی کے منہ پر کرتا ہے۔ "افضل" کو گندم نما جو فروشی پر ڈانتا ہے۔ "اختری" کو نصیحت کرتا ہے کہ ہر جاہلی کی محبت کا اعتبار نہ کرے۔

"سیلمہ" کے اصرار پر بھی کوئی عہدہ قبول نہیں کرتا۔ غرض کہ دلشاد کے کردار کی وجہ سے جو ظرافت پیدا کی گئی ہے وہ اردو ڈراما نگاروں

کے لئے ایک اعلیٰ درجہ کا نمونہ بن سکتی ہے۔ کہیں کہیں قافیہ پیمائی سے بھی مترجمین نے خواہ مخواہ کام لیا ہے جس کی وجہ سے سلاست

اور روانی کا لطف جاتا رہا۔

"روح سیاست" ابراہام لنکن کی زندگی کے حبستہ حبستہ واقعات

ہیں۔ اردو میں اپنی طرز کا پہلا ڈراما ہے۔

"جان ظرافت" مولیر لینگت۔ آغا جعفر کے ڈراموں سے ماخوذ

ہے۔ ایک بخیل کے بحالت آمیز کارنامے سنجیدہ اور پر لطف انداز ہیں

بیان کئے گئے ہیں۔

"ظفر کی موت" میٹر لنک کے ایک فلسفیانہ ڈراما کا ترجمہ ہے۔

بہن کی محبت کی ایک دل ہلا دینے والی اور موثر داستان ہے۔ رضیہ بہن ہے اور ظفر اوس کا چھوٹا بھائی۔ وہ دونوں ایک پرانے قلعہ میں رہتے ہیں۔ ظالم موت ظفر کو اپنے چنگل میں دبانا چاہتی ہے اور رضیہ اس روح فرسا خیال ہی سے لرزہ بر اندام ہو جاتی ہے۔ اپنے جان سے زیادہ عزیز بھائی کو بچانے کی وہ بساط بھر کو شنش کرتی ہے لیکن موت اٹل ہے اور وہ ظفر کو رضیہ سے چھین لینے میں کامیاب ہو جاتی ہے۔

”قزاق“ شلر کے ایک ڈراما سے ماخوذ ہے۔ شیر دل جمشید جاہ کا ولیعہد قزاقوں کے زمرہ میں بلجاتا ہے اس لئے نہیں کہ قانون شکنی کرے اور مرے اڑائے بلکہ اس لئے کہ موجودہ قانون کی عدم مساوات کے خلاف جھنڈا بلند کرے۔ اس کا جھٹھا اس فکر میں رہتا ہے کہ امیروں کی دولت چھیننے اور غریبوں میں تقسیم کرے۔ شیر دل کے مقاصد بلاشبہ برے نہیں لیکن تعجب ہے کہ وہ اپنی اس زندگی سے غیر مطمئن کیوں ہے (ملاحظہ ہو صفحہ ۵۶) وہ بیزار نظر آتا ہے اور اس کو گناہ کی زندگی سمجھتا ہے اور دیکھتا ہے کہ ”گناہ کی انگلی اس کو جہنم کا رستہ بتا رہی ہے“ اس کے علاوہ زبان میں روزمرہ کا چٹخارہ نہیں مقفی اور مسجع عبارت بے مزہ اور بھونڈی معلوم ہوتی ہے

”تین ٹوپیاں“ ایک فرانسسی مذاقیہ سے ماخوذ ہے۔ ٹوپوں کی



تبدیلی کی وجہ سے غلط فہمی اور غلط فہمی سے مذاق پیدا کیا گیا ہے۔ مذاق نہایت سنجیدہ اور پر لطف ہے۔ مذاقیہ کی خصوصیت یہ ہے کہ ڈراما شروع سے آخر تک ہنسنے ہنسانے کی چیز ہو اس میں بدرجہ اتم موجود ہے۔ مولفین نے خیال کیا کہ لوگ شاید یہ سمجھ نہ سکیں کہ ٹوپیاں کس طرح تبدیل ہوتی ہیں اسی لئے آخر میں دو اور سبن اس کی وضاحت کیلئے لکھے اور چند گانے عوام کو خوش کرنے کے لئے داخل کئے۔ ہمارے خیال میں مولفین نے ایسا کرنے میں سخت غلطی کی کیونکہ جو لطف اشارہ اور کنایہ میں آتا ہے کھلم کھلا کہہ دینے میں نہیں آتا اور پھر ڈراما پڑھنے والے یاد رکھنے والوں کو بھی تو سوچنے سمجھنے کا موقع دیا جانا چاہئے ورنہ قصہ کی دلچسپی منفقو دہوتی ہے۔ علاوہ اس کے مقفیٰ اور صحیح عبارت کو بے ضرورت داخل کیا ہے۔ اصل مذاقیہ میں اگر کوئی تبدیلی کی ضرورت تھی تو صرف یہی کہ اس کو ذرا اختصار اور ترتیب کے ساتھ بیان کیا جاتا۔ اگر مولفین ایسا کرنے میں کامیاب ہوتے تو یقیناً یہ مراقبہ اردو ڈراموں میں ایک نئی چیز ہوتی۔

ان کے علاوہ محمد عمر نور الہی صاحبان نے متعدد ایک ایک کے ڈرامے ترجمہ کئے۔

عابد حسین | ڈاکٹر سید عابد حسین صاحب ایم۔ اے۔ پی۔ ایچ۔ ڈی پروفیسر جامعہ ملیہ اسلامیہ دہلی ہما تھا گاندھی کی سوانح حیات "مکاشف حق" اور تاریخ

فلسفہ اسلام کے ترجموں کی وجہ سے ملک میں کافی مشہور ہیں۔ آپ کو اردو ڈراما سے بھی دلچسپی ہے۔

”پردہ غفلت“ آپ کا مشہور ڈراما ہے جس کو کالج کے لڑکے کئی مرتبہ اسٹیج کر چکے ہیں۔ اس میں مسلمان خاندانوں کی معاشرت کی سچی تصویر دکھائی گئی ہے۔ رسم و رواج کی پابندی کی وجہ سے غریب لڑکیوں پر جو مصیبتیں نازل ہوتی ہیں اور خصوصاً شادی کے معاملہ میں ان کی رضا مندی کا خیال نہ کرنے کی وجہ سے جن مشکلات، مظالم اور مصائب کا انہیں سامنا کرنا پڑتا ہے ان کی جھلک دکھانے کی مصنف نے کوشش کی ہے۔ میر الطاف حسین ایک بھولے بھالے زمیندار ہیں۔ وہ اپنی بھتیجی (سعیدہ) کی نسبت محمد جو آد سے مقرر کر دیتے ہیں جن سے سعیدہ راضی نہیں۔ سعیدہ کی چچی اور چچی کا بھائی دونوں سعیدہ پر مصیبتوں کے پہاڑ توڑتے ہیں تاکہ وہ محمد جو آد سے شادی کرنے پر راضی ہو جائے لیکن سعیدہ اپنے بھائی کی مدد سے اس آفت سے بال بال بچ جاتی ہے۔ اس طرح لڑکی کو اپنی پسند پر اڑے رہنے کی ترغیب دیکھی ہے محمد جو آد کا کردار ایک دیہاتی مدرس کا عمدہ نمونہ ہے۔ تعلیم یافتہ ہونے کے باوجود تار یک خیال۔ اوہام پرست۔ تنگ نظر۔ اور سپت ذہنیت کا مالک ہے۔ مشہور اقوال اور اشعار اپنی گفتگو میں اس بے تکے پن سے جا بجا ٹھونس دیتا ہے کہ ہنسی ضبط نہیں ہو سکتی۔ باوجود ان خوبیوں کے

پلاٹ کی ترتیب میں زیادہ احتیاط نہیں کیگئی خصوصاً شیخ کرامت علی کا اپنی زبان سے گذشتہ زندگی کی رام کہانی سنانا بے ضرورت اور بے موقع معلوم ہوتا ہے۔ ڈراما میں کسی کو اور کا اپنی کہانی اپنی زبان سے بیان کرنا کچھ اچھا دکھائی نہیں دیتا۔ ہماری معاشرت کی اصلاح کیلئے اس قسم کے ڈراموں کی ضرورت ہے مگر ڈرامائی حسن کو نظر انداز نہ کیا جائے۔

جرمنی کے شہرہ آفاق شاعر گئیٹے کے "فاؤسٹ" کا ترجمہ ڈاکٹر صاحب نے بڑی عمدگی سے کیا ہے۔

بچوں کیلئے آپ نے ایک ڈراما "شربر لٹ کا" لکھا جس کو فروری ۱۹۳۳ء

میں جامعہ کے طلبہ نے ایڈجسٹ کیا۔ بچوں کی اصلاح اور تعلیم و تربیت کے اصول کو پیش نظر رکھ کر یہ چھوٹا سا ڈراما لکھا گیا۔

اشتیاق حسین قریشی | اشتیاق حسین صاحب قریشی ایم۔ اے پروفیسر

سینٹ اسٹیفنس کالج دہلی اردو ڈراما کا سنجیدہ مذاق رکھتے ہیں۔

موضوع کا انتخاب اکثر اصلاح معاشرت کو پیش نظر رکھ کر کرتے ہیں بعض

ڈراموں میں اصلاحی نچاویز کا عنصر اس قدر غالب ہے کہ ڈرامے بند و

لصایح کے خشک گلدستے معلوم ہوتے ہیں۔ چونکہ پروفیسر صاحب مختصر

ڈراموں کو رائج کرنا چاہتے ہیں اسی لئے اتنی گنجائش نہیں ملتی کہ

اپنے موضوع سے تھوڑی دیر کیلئے بھی ہٹ سکیں یا طرز بیان میں

ذرا طول دیکر اسلوب میں دلچسپی پیدا کر سکیں اور اکتا دینے والی سے  
 بچ سکیں۔ لیکن ساتھ ہی ساتھ فن ڈراما کی اصلاح کی بھی آپ نے  
 خاص طور پر کوشش کی مختصر ڈراموں کو رائج کرنا اور ہماری معاشرتی  
 کمزوریوں کی صحیح تصویر کھینچنا آپ کے کار نمایاں ہیں۔

”معلم اسود“ اپنے موضوع کے لحاظ سے نیا ڈراما ہے۔ نیکی اور  
 بدی کا خیال۔ انفس امارہ اور ضمیر کی کشمکش اور دل کی گہرائیوں  
 میں ان متضاد جذبات کا پیدا ہونا دلچسپ پیرایہ میں دکھایا گیا ہے۔  
 طرز قدیم کے خلاف مصنف نے پہلا قدم بجا کا نہ اٹھایا ہے۔ ڈراما کی زبان  
 سلیس اور سادہ ہے۔

”گناہ کی دیوار“ کے موضوع کے متعلق مصنف لکھتے ہیں ”.....

ایسے واقعات تقریباً ہر روز پیش آتے ہیں کہ چند عیار بد معاشوں  
 کی چالاکی سے با عصمت و نیک نفس خواتین کی زندگی برباد ہو جائے  
 لیکن سماج کو اس کی پروا نہیں۔ ہم نے یہ سمجھ رکھا ہے کہ ہر عصمت فروش  
 عورت قابل گردن زدنی ہے لیکن ہم اکثر یہ بھول جاتے ہیں کہ بسا  
 اوقات اس کی گناہ آلود زندگی اختیار نہیں ہے اگر اسے بھی اچھے  
 موقع ملے تو شاید وہ بھی نیک نفس اور با عصمت ہوتی آ

”ہمزاد“ ایک مختصر سا ڈراما ہے جس میں نوجوان بیوی اور ادیب ہمزاد نے

شوہر کے تعلقات پر روشنی ڈالی گئی ہے۔ فراح لطیف کا عنصر شامل ہے اور پلاٹ کی ترتیب قابل تعریف ہے۔ سین بدلنے کی ضرورت نہیں ہوتی۔ اور پورا ڈراما ایک ہی سین پر ختم ہو جاتا ہے۔ اصلاحی پہلو اشارے اور کنایہ کی حد تک ہے اسی لئے ڈراما شروع سے آخر تک بے انتہا دلچسپ ہے۔ "صید زبون" کے موضوع کے متعلق مصنف لکھتے ہیں "اس ڈراما کے بحث کے متعلق یہ عرض کرنا کافی ہوگا کہ بعض اوقات ایسی صورت آجاتی ہے کہ عورت کسی طرح اپنے شوہر سے طلاق حاصل کرنی چاہتی ہے اور شوہر اس کے باوجود کہ اس کے دل میں بیوی کی ذرا بھی محبت نہیں ہوتی نہ وہ اسے آرام کے ساتھ رکھنے کا روادار ہوتا ہے۔ محض اسے پریشان کرنے کے لئے اپنی زوجیت میں رکھتا ہے عورت کے لئے زندگی عذاب جان ہو جاتی ہے اور اسے نجات کی صرف دو صورتیں نظر آتی ہیں۔ تبدیل مذہب یا خودکشی اور یہ دونوں صورتیں ایسی ہیں جنہیں کوئی غیور اور خدا ترس عورت محض اس "قید حیات و بند غم" سے نجات حاصل کرنے کے لئے گوارا نہیں کرتی۔ . . . اسلامی شریعت میں اس کا نہایت موثر علاج موجود ہے۔ عورتوں کو خلع حاصل کرنے کا حق ہے اور اگر وہ صرف اسی امر پر اصرار کرے کہ وہ اپنے شوہر کے ساتھ خوشی کی زندگی بسر کرنے سے قاصر ہے تو قاضی خلع نکاح پر مجبور ہے۔ . . . لیکن ہماری کوتاہ بینی سے خلع کا مسئلہ

بالکل فراموش کر دیا گیا ہے جس کی وجہ سے سینکڑوں عورتوں پر ظلم ہوتا ہے . . . .  
ہم ایسے مسودات قانون کی حمایت یا مخالفت میں جن کا چند دولت مند سرمایہ  
داروں کی دولت پر اثر پڑتا ہے پوری جادو بھد ختم کر دیتے ہیں لیکن ایک ایسے  
مسئلہ کی طرف جس کی بدولت ہزاروں گھروں کی خوشی خاک میں ملتی ہے  
اور لاکھوں عورتوں کی زندگی تباہ ہوتی ہے ہماری ادنیٰ توجہ مبذول نہیں  
ہوتی . . . . . وہ شوہر جو اپنی بیویوں پر ایسا ظلم روا رکھتے ہیں پر رحم  
اور جفا کار ہیں لیکن ہم جو ان مظالم کو دیکھ کر خاموش رہتے ہیں اور کچھ نہیں  
کرتے ان سے کم سنگدل نہیں ہیں . . . . .

دل ہلا دینوالی حزنیہ ہے۔ گو واقعات سچے ہیں لیکن انتہائی درجہ کا  
ظلم اور تشقوت قلب دکھایا گیا ہے۔ اسی لئے یہ حزنیہ اسٹیج پر مشکل سے  
کامیاب ہو سکتی ہے۔ آخر میں ڈراما نشنہ ہے۔ بہتر ہوتا کہ مصنف شوہر کے  
ان مظالم سے چھٹکارا حاصل کرنے یا خلع لینے کا کوئی راستہ بتاتے۔

”نقشِ آخر“ عذر کی داستان ہے اور ہماری قدیم تہذیب کا نوہ۔  
عذر کا ایک سبب مشرقی و مغربی تہذیب کی ٹکرائی اسی لئے عذر کے ذکر  
کے ساتھ ساتھ مشرقی و مغربی تہذیب کا ذکر مناسب رہتا ہے مصنف  
کو اقرار ہے کہ ”نرم آخر“ اور ”داستان عذر“ سے تاریخی واقعات اور  
زندگی کی تصویر کھینچنے میں بہت مدد ملی۔ بلکہ بعض واقعات تو ان ہی

کی زبان میں منقول ہیں۔

”نیم شب“ آپ کا تازہ ترین ڈراما ہے۔ یکم دسمبر ۱۹۳۷ء کو اسٹیفنس کالج ڈرامیٹک کلب نے اسے کھیلا۔ یہ ڈراما اپنے موضوع کے لحاظ سے بالکل نیا ہے۔ پچاس برس بعد اگر ہندوستان میں اشتراکیت کا زور ہوا تو ملک کی کیا حالت ہوگی؟ اس نازک لیکن اہم سوال پر مصنف نے اپنے خاص انداز میں روشنی ڈالی ہے۔

تاج | سید انبیا ز علی صاحب تاج پنجاب کے مشہور انشاء پرداز ہیں۔ اردو ڈرامے سے خاص دلچسپی رکھتے ہیں۔ آپ کا ڈراما ”انارکلی“ بہت مشہور ہے۔ ۱۹۲۲ء سے یہ ڈراما آپ نے لکھنا شروع کیا اور دس سال بعد کتابی صورت میں شائع کیا۔ یہ ایک تین ایکٹ کی حزنیدہ ہے۔ جہانگیر اور انارکلی کے عشق کا قصہ جو زبان زد خاص و عام ہے ڈرامائی رنگ میں پیش کیا گیا ہے۔ مصنف کو اعتراف ہے کہ یہ جہانگیر اور انارکلی کے عشق کا قصہ کچھ زیادہ ذرفی نہیں اور من گھڑت معلوم ہوتا ہے پھر بھی اس بات کے بتندر اور غیر تاریخی داستان میں حسن و عشق کا چٹخار اچھ اس قدر مزیدار تھا کہ مصنف اس کو ڈرامائی رنگ میں پیش کئے بغیر نہ نہ سکا۔ دس برس تک مصنف اسی جیسے بیس میں رہا ہوگا کہ یہ قصہ عوام میں جس طرح مشہور ہے اسی طرح بیان کرے یا اس میں حسب دلخواہ کمی و بیشی کرے۔ اول الذکر اسلوب غیر تاریخی

ہونے اور اکبر کو ظالم و جابر دکھانے کے باوجود حزن و غم کے تاثرات اور پلاٹ کی دلچسپی کے لحاظ سے حد درجہ جاذب نظر اور بے انتہا کشش رکھنے والا تھا۔ آخر الذکر صورت میں اکبر انارکلی اور جہانگیر وغیرہ کے کردار مکمل نہ تھے۔ بالآخر یہ تصفیہ کر کے کہ ڈراما کو تاریخی نقطہ نظر سے زیادہ فنی نقطہ نظر سے مکمل کرنا چاہئے انارکلی کا پلاٹ عوام سے لیا۔

ڈراما طویل ہے اور اسٹیج کے ناقابل۔ انارکلی۔ جہانگیر اور اکبر کے کردار اسٹیج پر پیش نہیں کئے جاسکتے بالکل اسی طرح جس طرح کہ شکسپیر کے لیئر کو اسٹیج نہیں کیا جاسکتا۔ اکبر بے انتہا سنگدل دکھایا گیا ہے۔ ایک طرف دلرام کی لگائی بھائی اور داروغہ کی فتنہ پروری اکبر کے سخت دل کو سخت تر کرتی ہے اور دوسری طرف انارکلی کی ماں اور رانی کی لجاجت اور رجم کی درخواست اکبر کو ٹس سے نہیں کرتی۔ مگر تعجب ہے کہ آخر میں اکبر اپنے کئے پر نادم نظر آتا ہے اور اس کی زبان سے ایسے کلمات نکلتے ہیں جو اس کی طبیعت کے خلاف نظر آتے ہیں۔ یا تو اول الذکر طریقوں سے اکبر کی سنگدلی پر اس قدر زور نہ دیا جاتا اور یا آخر میں اس کا دل پانی ہوتے نہ دکھایا جاتا۔ ایسا آدھ قطرہ انفعال کا مضائقہ نہ تھا لیکن اکبر کو چپ لگ جاتی تو بہتر ہوتا۔

شروع کے بعض سین طوالت کے مد نظر حذف کر دیے جاتے اور اکبر کی سیرت نگاری پر نظر ثانی کی جاتی تو ڈراما یقیناً اور بلند ہوتا۔ ہمارے ڈراما نگار



( Directions کا خیال نہیں رکھتے۔ تاج )

صاحب نے اس طرف توجہ کی ہے اور مناظر کے شروع اور اون کے درمیان میں جا بجا تفصیل اور وضاحت کی ہے۔ اس کے علاوہ پلاٹ کی ترتیب اور انداز بیان کے لحاظ سے "انارکلی" اردو ڈراموں میں ایک امتیازی خصوصیت رکھتا ہے۔ "انارکلی" اس سال مدراس یونیورسٹی کے بی۔ اے کے نصاب میں رکھا گیا اور پنجاب گورنمنٹ نے اس پر صنف کو انعام دیا۔

"انارکلی" کے علاوہ تاج صاحب نے دوسرے ڈرامے لکھے جو ابھی کتابی صورت میں شائع نہیں ہوئے۔ آپ اسٹیج اور فلم میں بھی دلچسپی لیتے ہیں اور غالباً "Loves of the Moghul Prince" میں اکبر کا پارٹ کر چکے ہیں۔

شاہد احمد | طرز جدید کے ڈراموں کے موضوع کے انتخاب میں جو تغیر ہوا ہے اس سے اردو کو آشنا کرانا ایک اہم فرض تھا۔ اس فرض کو شاہد احمد صاحب بی۔ اے (آنرز) اڈیٹر ساقی دہلی نے میٹر لنک کے ترجموں کے ذریعہ سے پورا کیا۔ میٹر لنک بلجیم کا شہرہ آفاق ڈراما نگار ہے۔ وہ اپنے موضوع کے سلسلہ میں جنگِ جدل، قتل و خون، دہشت اور انتشار کو دخل نہیں دیتا بلکہ حسن اور اس کی جاذبیت عشق اور اس کی کشش معصومیت اور اس کی لطافت، روح اور اس کی پاکیزگی، فطرت اور اس کی سادگی، جذبات اور ان کی رنگینی کو تلاش کرتا ہے۔

”جائیزل“ کا ترجمہ شاہد صاحب نے نرگس جمال کے نام سے کیا۔ ترجمہ رفتہ و شدتہ ہے اور کامیابی کے ساتھ میٹر لنک کے خیالات کو اردو کا جامہ پہنایا ہے ”ایگلے دین اینڈ سیلیسٹ“ کے ترجمہ ”پر دین و ثریا“ میں فضل حق صاحب قریشی بھی شریک ہیں۔ تیسرے اور چوتھے ایکٹ کا ترجمہ شاہد احمد صاحب نے کیا ہے اور پہلے۔ دوسرے اور پانچویں ایکٹ کا ترجمہ فضل حق صاحب قریشی نے۔ سالنامہ ساتھی اور سالنامہ ادبی دنیا ۱۹۳۳ء میں بھی شاہد صاحب نے میٹر لنک کے دو نفیس ڈراموں کو اردو کا جامہ پہنایا ہے۔

ان کے علاوہ شاہد صاحب ساتھی کے ذریعہ اردو کی اس کم مایہ صنف کو مالا مال کرنے کی امکانی کوشش کر رہے ہیں۔ شاہد جہاں جس کے آپ مدیر اعزازی ہیں افسانوں اور ڈراموں کیلئے وقف ہے۔ ڈراما کی ترقی کے یہ ذرائع بھی کچھ کم قابل قدر نہیں۔

فضل الرحمن | محمد فضل الرحمن صاحب بی۔ اے (آنرز) نے ”شیرڈین“ کے شہرہ آفاق طریقہ ”دی اسکول فار اسکانڈل“ اور ”دی ریولس“ کا ترجمہ ”ظاہر باطن“ اور ”نئی روشنی“ کے ناموں سے کیا۔ اول الذکر ۱۹۳۲ء میں دیوک وردھنی تھیٹر حیدرآباد اور آخر الذکر اگست ۱۹۳۳ء میں اگسٹیئر تھیٹر حیدرآباد میں اسٹیج ہوا جس طرح ”شیرڈین“ نے ”دی ریولس“ میں آئیر لینڈ اور لندن کی زبان اور انداز بیان کا مقابل کر کے مذاق اڑایا ہے اسی طرح مترجم نے

پنجابی اور لکھنؤ کی زبان اور انداز بیان کا مقابلہ کر کے اصل کی خوبی کو ترجمہ میں نہایت عمدگی سے منتقل کیا۔ دراصل تیر صاحب اور خان صاحب کی وجہ سے ڈراما کامیاب رہا۔ اس کے علاوہ مسٹر مالاپراپ کو بھی فصاحت و بکلم کی شخصیت میں کامیابی کے ساتھ منتقل کیا۔

ان کے علاوہ آپ نے دو اور ڈرامے لکھے۔ ایک ”پردہ“ اور دوسرا ”حشرات الارض“۔ ”پردہ“ سیرت نگاری کے لحاظ سے ناقص ہے اور ”حشرات الارض“ انجام کے لحاظ سے نامکمل۔ جنوری ۱۹۳۲ء میں ”حشرات الارض“ اکسلبرٹ ٹیٹر میں اسٹیج ہوا۔

انصار ناصری | انصار ناصری صاحب بی اے (آنرز) دہلوی کے دو ڈرامے

”نجمہ نوری“ اور ”سلیٹی“ مشہور ہیں۔ ”نجمہ نوری“ ماں کی مامتا کے متعلق ایک دلہوز تمثیل ہے۔ ”نجمہ“ کا کردار بہت دلچسپ ہے۔ گناہ آلود زندگی میں اسے بکسوٹی۔ سکون قلب اور عشرت نہیں ملتی۔ وہ اس سے بیزار ہو کر خاتمہ کرنا چاہتی ہے۔ لیکن بچہ کی خاطر اپنے ارادہ سے باز رہتی ہے۔

”سلیٹی“ آسکر وائلڈ کے مشہور و مقبول ”سالومی“ کا ترجمہ ہے۔ آسکر وائلڈ

کا شمار برطانیہ کے بہترین ادیبوں میں ہے اور ”سالومی“ کا شمار آسکر وائلڈ کی

بہترین تصانیف میں۔ دوسری زبانوں میں بھی اس کے بے شمار تراجم ہوئے۔

خود اردو میں اس کی مقبولیت کا یہ عالم کہ انصار صاحب کے علاوہ دو اور ترجمے

موجود ہیں ایک پروفیسر تاشیر کا اور دوسرا جناب مجنون گورکھپوری کا۔ انصار صاحب کے ترجمہ کے متعلق صرف اتنا کہنا کافی ہے کہ آپ نے نکھری ستھری اردو میں آسکر وائلڈ کو منتقل کیا۔

فضل حق قریشی | فضل حق قریشی صاحب دہلوی کا ڈراما "تعلیم زدہ بیوی"

مولیر سے مانوڈ ہے۔ ظرافت کے ساتھ ساتھ اصلاحی عنصر بھی شامل ہے۔ بعض عورتیں تعلیم کا غلط اثر لیکر ٹھیک جاتی ہیں اور اپنے غریب بے زبان شوہروں پر اپنی تعلیم کا بے ضرورت رعب ڈال کر قسم قسم کی اذیتیں پہنچاتی ہیں۔ اسی قسم کا ایک دلچسپ نمونہ "سلمیٰ" ہے۔

اس کے علاوہ فضل حق صاحب مٹر ٹنک کے ترجمہ "پرہیز و ثریا" میں شاہد احمد صاحب کے ساتھ برابر کے شریک ہیں۔ پہلے - دوسرے اور پانچویں ایکٹ کا ترجمہ آپ نے کیا جس کا ذکر اوپر بھی آچکا ہے۔

محمد مجیب | محمد مجیب صاحب بی۔ اے (آکسن) پروفیسر جامعہ ملیہ کا ڈراما

"کھنتی" قومی اصلاح کو پیش نظر رکھ کر لکھا گیا ہے۔ عبد الغفور صاحب کی سیرت میں ملاؤں کا سا جوش کہ ذرا اسی بات پر جہلاء کو جہاد کیلئے تیار رہنے کا حکم دینا اور لیڈروں کا سا خردش کہ بظاہر قومی کاروبار میں سرگرداں نظر آنا نمایاں ہے عشق و محبت کی چاشنی تو کجا اشخاص ڈراما میں صنف نازک کا پتہ ہی نہیں۔

جلیل قدوائی | جلیل احمد قدوائی ایم اے نے "موناوانا" کا ترجمہ ۱۹۲۵ء سے شروع کیا تھا جب کہ وہ بی اے کے طالب علم تھے لیکن بعض رکاوٹوں کے سبب ۱۹۳۲ء سے پہلے شائع نہ کر سکے۔ "موناوانا" مٹر لنک کی تصنیف ہے جیسا کہ ہم نے اوپر بیان کیا ہے بلجیم کا یہ شہرہ آفاق ڈراما نگار اپنا موضوع عام ڈراما نگاروں سے علیحدہ تلاش کرتا ہے۔ اس کی یہی خصوصیت اس ڈراما میں بھی پائی جاتی ہے۔

ترجمہ محنت سے کیا ہے اور مصنف سے ترجمہ کی اجازت حاصل کی ہے۔

سالک بٹالوی | عبدالحمید صاحب لک بٹالوی اپنی خاص طرز نگارش اور بیگور کے ترجموں کی وجہ سے مشہور ہیں۔ بیگور کے "چترا" کو آپ نے اردو کا جامہ پہنایا۔ یہ مہا بھارت کے زمانہ کا ایک مختصر لیکن لطیف واقعہ ہے جس کی حقیقی مفہوم کو اور مشرقی روحانیت کے وسیع سمندر کو اس مختصر سے کوزہ میں بند کیا گیا ہے۔ اس کا ایک ایک لفظ موسیقی میں ڈوبا ہوا ہے اور جذبات لطیف کے تاروں کو چھیڑتا ہے۔ مترجم نے بڑی کاوش سے ترجمہ کیا۔

تمکین وسعیدی | آسکر وائلڈ کے مشہور ڈراما "ارنسٹ" کا ترجمہ تمکین وسعیدی صاحبان نے کیا۔ "ارنسٹ" آسکر وائلڈ کے ممتاز ڈراموں میں شمار کیا جاتا ہے۔ چاہئے تھا کہ ترجمہ محنت اور کاوش سے کیا جاتا۔ لیکن معلوم ہوتا ہے کہ مترجمین نے احتیاط نہیں کیا اسی لئے انہیں آسکر وائلڈ کو

منتقل کرنے میں خاطر خواہ کامیابی نہ ہوئی۔

عظیم بیگ چغتائی | مرزا عظیم بیگ صاحب چغتائی بی۔ اے۔ ال۔ ال بی (علیگ)  
اپنی مزاح نگاری اور بیشمار تصانیف کی وجہ سے کافی مقبول ہیں۔ افسانہ  
نگاری سے ہٹ کر آپ نے ڈراما نگاری کی طرف ایک قدم بڑھایا جس کا نتیجہ  
”مرزا جنگی“ ہے۔ ”مرزا جنگی“ قدیم تہذیب کا آئینہ دار ہے اور یقیناً پُر لطف لیکن  
ڈرامائی تاثرات کا اس میں فقدان ہے۔

یلدرم | سید سجاد حیدر صاحب یلدرم اپنے ترکی ترجموں کی وجہ سے ملک  
میں کافی شہرت رکھتے ہیں۔ نامق کمال بک کے ترکی ڈراما ”جلال الدین  
خوارزم شاہ“ کا اردو میں ترجمہ کیا۔ نامق کمال بک ترکی ادبیات جدیدہ  
کے زندہ جاوید بانیوں میں سے ہے۔ ترجمہ کی زبان اور انداز بیان یلدرم  
کا اپنا مخصوص ہے لیکن چونکہ ڈراما بہت طویل ہے شاید اس وجہ سے  
زیادہ مقبول نہیں ہوا۔ دو سال پہلے مدراس یونیورسٹی کے بی۔ اے کے  
نصاب میں تھا۔

رواں | ہندوستانی ایجاڈمی الہ آباد نے اردو میں ڈراموں کی کمی دیکھ کر  
تہیہ کیا کہ کم از کم عمدہ ترجموں سے اس کمی کو ایک حد تک پورا کیا جائے۔  
اسی سلسلہ میں ”گالزوردی“ کے ڈراما ”اسکن گیم“ کا ترجمہ ”فریبائل“  
منشی جگت موہن لال رواں مرحوم ایم۔ اے۔ ال۔ ال بی سے ۱۹۳۰ء میں

کرایا۔ رداں ایک کہنہ مشق ادیب اور شاعر تھے مگر ترجمہ زیادہ احتیاط سے نہیں کیا گیا اسی وجہ سے سکرٹیری ناراج چند صاحب کو عرض میں لکھنا پڑا کہ ”یہ ترجمہ غلطی سے پاک نہیں۔“

عابد | بابوشیر و چند پیر حجازی کی تصنیف ”اما“ کو سید عابد علی صاحب عابد بی۔ اے مصنف حجاب زندگی۔ گلہائے بہار۔ لالہ صحر اور غیرہ نے ۱۹۲۳ء میں ترجمہ کیا۔

”اما“ ایک معاشرتی ڈراما ہے۔

عبد الغفار مدہولی | عبد الغفار صاحب مدہولی نگران تعلیمی مرکز نمبر ۱ جامعہ دہلی بچوں کے لئے مفید ڈرامے لکھ رہے ہیں۔ بچوں کا انصاف ”الف لیلہ کے ایک قصہ سے ماخوذ ہے اور دیانت اور راستبازی کا سبق سکھاتا ہے۔“ اسکول کی زندگی میں شہریر اور نیک طالبعلموں کی زندگی کا مقابلہ کر کے فطرت سے باز رکھنے کی کوشش کی گئی ہے۔ ”قوم پرست طالبعلم“ سے طلباء کے دلوں میں وطن کی محبت اور ہندو مسلم اتحاد پیدا کرنے کی کوشش کی گئی ہے۔ ”محنت“ اسم با مسمیٰ ہے۔ لڑکوں کو محنت کرنیکی ترغیب دی گئی ہے۔

سدرشن | مشہور افسانہ نگار سدرشن نے بعض ڈرامے لکھے جن میں ”آنری جی جیٹریٹ“ اور ”ماں کی پرتگیا“ زیادہ مشہور ہوئے۔ اولاد کو مختلف بچوں کی انجمنیں کھیل چکی ہیں اور آخر الذکر کو جاپان کی یونیورسٹی نے پچھلے سال اسٹیج کیا تھا۔

محمد نعیم الرحمن | محمد نعیم الرحمن صاحب ایم اے اردو ادب کا اچھا مذاق رکھتے ہیں۔ یسنگ کے ”ناتق“ کا جرمن راست ترجمہ کیا جو ہندوستانی اکیڈمی کی طرف شائع ہوا۔

## فلم اور اردو ڈراما

اسٹیج پر سینما کا حملہ ایک بے پناہ وار تھا جس نے اسٹیج کی رونق کو ماند کر دیا۔ فلم کی پہلی پہل کے آگے اسٹیج کا دائرہ تنگ نظر آنے لگا۔ متحرک تصاویر نے اپنا رنگ کچھ اس طرح جمایا کہ لوگوں نے اسٹیج کے بولتے ہوئے اداکاروں کو فراموش کر دیا اور فلم کی اداکاری نے اسٹیج کے گانوں کو بھلا دیا۔ بالآخر سینما کی فتح نے اسٹیج کی شکست کا اعلان کر دیا۔ اسٹیج کی شکست سے ڈراما بھی کمزور ہو گیا۔ ایک تو اس لئے کہ خاموش فلم کو ادبیات سے بہت کم واسطہ ہے۔ مکالمہ جو کہ ڈراما کی جان ہے اس میں مفقود ہے اور دوسرے یہ کہ خاموش فلم میں ادب کی چاشنی کے بجائے اچھیل کود۔ لڑائی جھگڑا سواری کے کرتب۔ اور دوسری اسی قسم کی عامیانہ چیزیں عوام کی دلچسپی کے لئے داخل کر لی گئیں۔ اردو کے تقریباً تمام خاموش فلموں میں یہی خصوصیات دکھائی



دیتی ہیں اور ان کے ذریعہ سے اردو ڈراما کی یقیناً کوئی خدمت نہیں ہوئی۔  
نتیجہ یہ ہوا کہ ڈراما کی ترقی کا کوئی ذریعہ باقی نہیں رہا۔

زمانہ نے کروٹ بدلی اور سائینس کی ترقی نے سینما اور ٹھیٹر دونوں کا لطف بولتا فلم میں سچا کر دیا۔ آنکھ کی ضیافت کا بھی سامان رکھا اور کان کی تواضع کی ضروریات بھی مہیا کر دیں۔ اداکاری اور ادبیات کا تعلق پھر چوپی دامن کے ساتھ کی طرح لازم و ملزوم کر دیا۔ اس ایجاد نے ڈراما کے تن بیجاں میں نئی روح پھونکی۔ بولتا فلم نے خاموش فلم کا خاتمہ کر دیا اور چار دانگ عالم میں اسی کا طوطی بولتا نظر آیا۔ عوام نے جو ہندوستانی گانوں کو ایک عرصہ سے ترس رہے تھے بولتا فلم کے گانوں پر کان کھڑے کئے اور اس درجہ وارفتگی و دیوانگی کے ساتھ اس بچھڑے ہوئے دوست کی آواز بھگت کی کہ ہندوستانی کمپنیوں کو اس کا سان و گمان بھی نہ تھا کہ ان کے دن یوں پھریں گے۔ بیشمار کمپنیاں کلکتہ اور بمبئی میں قائم ہیں اور نہایت سرگرمی سے ڈرامے تیار کر رہی ہیں مگر پھر بھی پبلک کی مانگ کو پورا کرنے سے قاصر ہیں۔ کیونکہ اس سے قبل ہندوستانی خاموش فلم کافی طور پر مقبول ہونے کے باوجود بھی صرف عوام کو گردیدہ کر سکتا تھا۔ انگریزی داں اور سمجھدار طبقہ عموماً امریکن اور انگریزی فلموں کا دلدادہ تھا اور ہندوستانی مارکٹ میں بدیسی فلموں ہی کی زیادہ مانگ نظر آتی تھی لیکن ہندوستانی

بولتے فلم نے ایک انقلاب برپا کیا اور وہ ایک ایسے عظیم سیلاب کا باعث ہوا کہ ہر تھیبٹر میں ہندوستانی بولتے فلم ہفتوں تک دکھائے جا رہے ہیں۔ بدیسی عمدہ سے عمدہ فلم دنوں نہیں چلتا لیکن فنون سے فنون ہندوستانی فلم میں ہفتوں ہجوم دکھائی دیتا ہے۔ تھیبٹر کے مالکوں نے تجارتی نقطہ نظر سے اپنے فائدہ کیلئے عوام کے پسند کا فلم دکھانا شروع کیا جس کا نتیجہ یہ ہوا کہ مار میں بدیسی فلم کی مانگ گھٹ گئی۔

اس سے یہ فائدہ تو ہوا کہ ہندوستانی روپیہ ہندوستان ہی میں رہا۔ لیکن یہ توقع کہ ہندوستانی کمپنیاں روپیہ کما کر ادب اور آرٹ کی بھی خدمت کریں گی پوری نہ ہوئی۔ کمپنیوں نے محض تجارتی نقطہ نظر سے فلم تیار کئے اور ایک منٹ کے لئے بھی اپنی نظر میں روپیہ پر سے نہ ہٹائیں جس طرح سے بھی ہو سکے انہوں نے اپنی تجارت کو فروغ دینے کی کوشش کی۔ ان کا کاروباری طرز اور ان کی ادبیات سے بیرخی دیکھ کر ہمیں پرانی تھیبٹر کی کمپنیاں یاد آتی ہیں۔ انہوں نے بھی پرانی تھیبٹر کی کمپنیوں کی طرح فرسودہ مذاق کے ڈرامے پیش کئے۔ قدیم ڈرامے جو اس سے پیشتر کئی کئی دفعہ ایچ ہو چکے تھے پھر انہی کو فلم بنایا اور چند پیشہ ور گانے والیوں کو ادھر ادھر سے پکڑ کر ناچ گانے سے عوام کی توجہ حاصل کر دی۔ طرز جدید کے ڈراموں پر روپیہ صرف کرنا تو کجا مفت ہاتھ آئے ہوئے ڈراموں کو بھی پس پشت ڈال دیا۔ کیونکہ

وہ کاروباری معیار پر پورے نہ اتر سکے اور ڈرتھا کہ کہیں عوام انہیں ناپسند نہ کریں۔ اس طرح رویہ پر آرٹ کی بھینٹ چڑھا دی۔

بولتے فلم کے سیلاب نے فلم کمپنیوں کو ایک اور عذاب میں مبتلا کر دیا۔ خاموش فلم میں اکثر و بیشتر ایسے اداکاروں نے کام کیا تھا جو اردو سے محض نا بلند تھے۔ اور چونکہ ان میں بولنے یا سمجھنے کی ضرورت نہ تھی اسی لئے اداکاروں

کا اردو داں ہونا چنداں ضروری نہ تھا لیکن بولتے فلم میں تو اردو دانی کی شدید ضرورت تھی مگر ہماری فلم کمپنیوں نے اس ضرورت کا احساس نہیں کیا اور اردو دانی کا لحاظ کئے بغیر سب ہی کو بولتے فلم میں ٹھونس دیا۔ نوے فی صدی اداکار مکالمہ کا مفہوم۔ اس کی خوبی۔ برستگی اور موقع استعمال سمجھنے

سے قاصر ہیں۔ پچھتر فی صدی صحیح تلفظ نہیں کر سکتے۔ پچاس فی صدی ایسے ہیں جنہیں اردو پڑھنا نہیں آتا اور اپنی مادری زبانوں میں مکالمہ لکھ کر یاد کرتے ہیں اور تیس فی صدی ایسے ہیں جنہیں کسی زبان میں دخل نہیں۔

بالکل جاہل اور غیر تعلیم یافتہ ہیں جب اداکاروں کا یہ حال ہو کہ وہ مکالمہ کو سمجھ نہ سکیں۔ زبان اور بیان کی خوبی تک پہنچ نہ سکیں اور صحیح تلفظ تک ادا نہ کر سکیں تو بتائے ان کی اداکاری میں حقیقت کا اظہار۔ فن کاری

کا پرتو اور تاثرات کی جھلک ہو تو کیونکر ہو ۱۹۹۱ء کی اسباب کی بناء پر اداکاروں کے ہاتھوں اردو ڈراما کا اس بُری طرح خون ہوا ہے کہ بائید و شاید۔

بولتے فلم کیلئے جو ڈرامے لکھے جاتے ہیں ان کا طریقہ بھی تھیٹر کیل کمپنیوں کے  
 طریقہ سے بہت ملتا جلتا ہے۔ عموماً ادا آموز یا کمپنی کا کوئی سچہ دار شخص  
 افسانہ مرتب کرتا ہے اور اکثر یہ افسانہ انگریزی یا کسی دوسری زبان میں  
 ہوتا ہے کیونکہ فلم کمپنیوں کے ادا آموز یا دوسرے سربراہ اور وہ اصحاب اردو  
 سے بڑی حد تک نا آشنا ہیں۔ اردو میں افسانہ لکھنا تو بڑی چیز لکھے ہوئے  
 افسانہ کی خوبوں اور خرابیوں کو سمجھنا بھی ان کے لئے مشکل بلکہ ناممکن ہے۔  
 اسی لئے فلم کا افسانہ گجراتی۔ ہندی۔ انگریزی یا ان کی اپنی مادری زبان  
 میں مرتب ہوتا ہے پھر کسی "منشی" قسم کے شخص کو مکالمہ لکھنے کے لئے  
 دیا جاتا ہے۔ اور منظر نگاری کا کام عموماً ادا آموز خود کر لیتا ہے کیونکہ فلم  
 کمپنیوں کا خیال ہے کہ اس میں ادبیت کو دخل نہیں۔ رہا گانے سو وہ  
 کمپنی کے کسی شاعر کے بائیس ہاتھ کا کھیل ہیں۔ ایسے شاعر کا جس کی تعریف  
 میں ہم نے اوپر "تک بندی" کی صفت استعمال کی ہے۔ یا اگر شاعر نہ ہو تو  
 گائیوالبیوں کی مرضی پر چھوڑ دیا جاتا ہے کہ وہ جو چیز یاد ہو گا بٹس۔ اس  
 میں کوئی شک نہیں کہ امریکی۔ انگریزی یا دوسری بدیسی فلم کمپنیوں  
 میں بھی مختلف اشخاص فلمی ڈراما کو مکمل کرتے ہیں اور بعض دفعہ ایسا  
 بھی دیکھا گیا ہے کہ اصل افسانہ غیر زبان میں ہوتا ہے اور اس کا ترجمہ  
 فلم کیلئے کیا جاتا ہے مگر فرق یہ ہے کہ وہاں بہترین ادیبوں مترجموں۔

ماہر فن - کہنہ مشوق - قادر الکلام - تجربہ کار اور جانے کن کن کے سپرد یہ  
 اہم خدمت ہوتی ہے اور روپیہ پانی کی طرح بہا یا جاتا ہے تنقید اور جانچ  
 پڑتال کی جاتی ہے برخلاف اس کے ہندوستانی کمپنیوں میں ڈراما پر  
 روپیہ صرف کرنا بے ضرورت اور فضول سمجھا جاتا ہے۔ باوجود اس کے کہ  
 ہماری کمپنیاں آج کل خوب روپیہ کما رہی ہیں اور ہر طرف سے زبان کی اصلاح  
 اور عمدہ ڈرامے کے لئے چیخ و پکار ہو رہی ہے مگر ان کے کانوں پر جوں  
 تک نہیں رہن گیتی۔

ہماری فلم کمپنیوں کی اصلاح کیلئے ضرورت ہے کہ وہ سب سے پہلے  
 اچھے ذوق رکھنے والے - صحیح اردو لکھنے والے اور ماہر فن ڈرامانگاروں  
 کی خدمات حاصل کریں۔ منشیوں - ادا آموزوں یا دوسروں سے یہ کام نہ  
 لیں۔ پرانی طرز کے ڈرامے جن کی خصوصیات ہم نے علیحدہ باب میں بیان  
 کی ہیں کبھی قبول نہ کریں۔ فن کے ماہرین کی قدر کریں اور انہیں اس کا  
 کافی معاوضہ دیں تاکہ وہ اس کو روپیہ کمانے کا اچھا ذریعہ بنا سکیں۔ اس  
 طرح قدر کرنے سے اچھے ڈرامانگاروں کی فہرست میں خاطر خواہ اضافہ  
 ہوگا اور اردو ڈراما ترقی کرے گا۔ دوسری ضرورت یہ ہے کہ مختصر ڈرامے  
 قبول کئے جائیں۔ اردو فلم کبھی ۱۳ یا ۱۴ ریل سے کم نہیں ہوتا اور اس  
 کے لئے وقت تقریباً تین گھنٹے صرف ہوتا ہے۔ جو بہت زیادہ ہے۔ اگر

اردو فلموں سے بے ضرورت اور بے محل گانے حذف کر دئے جائیں تو اختصار  
 ہو سکتا ہے۔ بٹے تکی اور بھونڈی چیزیں نکال دی جائیں اور گانے کم کر دئے  
 جائیں تو ہم یاہ "ریل" کم ہو سکتے ہیں۔ اس طرح اردو فلم صرف دو گھنٹے میں  
 ختم ہو سکتا ہے۔ تیسری ضرورت ڈراما کی زبان ہے۔ موجودہ زبان طرز قدیم کی  
 زبان ہے جس کے متعلق رسوائے لکھا تھا کہ "بمبئی کے مچھلی بازار کی بول چال  
 ہے" روزمرہ سلیبس اور فصیح زبان میں ہونا ضروری ہے۔ گانوں  
 کی زبان بھی نکھری ستھری ہونی لازمی ہے۔ اردو فلموں میں اکثر گانے  
 غیر ہند ب زبان میں لپچر ٹوچ ہوتے ہیں۔ اس ابتذال اور رکالت کو جلد سے  
 جلد دور کرنا چاہئے۔ چوتھی ضرورت گانوں کا با محل اور باموقع ہونا ہے۔  
 گانے مقام اور وقت کے لحاظ سے موزوں ہوں۔ اور یہ کم سے کم اور عمدہ  
 عمدہ ہوں۔ یہ نہ ہو کہ ڈراما کا ہر فرد گارہا ہے فنون لے میں اور بھونڈی  
 دھن میں۔ گانے میں فنی خوبی کے علاوہ معنوی خوبی بھی ہو یعنی شعریت  
 کا بھی خیال رکھا جائے۔ پانچویں ضرورت صحیح تلفظ کا ادا کرنا ہے۔ ایسے  
 اداکاروں کا انتخاب کیا جائے جو نہ صرف اردو صحیح بول سکتے ہوں بلکہ  
 مکالموں کی معنوی خوبیوں کو بھی سمجھ سکتے ہوں تاکہ وہ مکالمہ سمجھ کر ادا  
 کاری کریں۔ امریکی فلم کمپنیوں میں اکثر ایسے اداکار ہیں جن کی مادری  
 زبان انگریزی نہیں ہے اور نہ وہ انگریزی پر حاوی ہیں لیکن اپنی

اس کمی کو وہ اس خوبی سے پورا کرتے ہیں کہ فلم دیکھنے والوں کو یہ سان و گمان بھی نہیں ہوتا۔ پہلے وہ اپنے پارٹ کو اپنی مادری زبان میں سمجھ لیتے ہیں اور جب ہر ہر فقرہ کا مطلب خوب ذہن نشین ہو جاتا ہے تو انگریزی تلفظ کی مشق کرتے ہیں یہاں تک کہ معیار پر پورے اترتے ہیں کبھی ایسا نہیں ہوا کہ ان کا تلفظ معیار سے گرا ہوا ہو اور انہیں فلم میں پارٹ دیا گیا ہو۔ دراصل ان کی محنت شاقہ۔ دلچسپی اور کاوش ان کی ترقی کا باعث ہوتی ہے۔ برخلاف اس کے ہماری کمپنیوں میں بہت سے اداکار اردو سمجھ نہیں سکتے اور صحیح تلفظ ادا نہیں کر سکتے لیکن وہ کبھی اردو سیکھنے اور لب و لہجہ درست کرنے کی کوشش نہیں کرتے۔ کیا وجہ ہے کہ فلم کمپنیاں سختی نہیں کرتیں؟ اردو زبان آسان ہے اور اگر ذرا بھی سختی ہوتی تو یقیناً ہمارے اداکار جلد اس کو حاصل کر لیں گے۔ یہ امید رکھنا کہ وہ خود شوق۔ دلچسپی اور فرض کی ادائیگی کے سلسلہ میں اردو سیکھیں گے فضول ہے البتہ اگر فلم کمپنیاں معاوضہ میں کمی کر دیں اور اردو دانی کی شرط سختی سے عاید کر دیں تو یقیناً روپہ حاصل کرنے کی دھن میں زبان بھی درست ہوگی اور تلفظ بھی صحیح ہوگا۔

اس میں کوئی شک نہیں کہ ہندوستانی فلم کو عمر اور ماحول کے لحاظ سے امریکی فلموں کے مقابلہ میں کھڑا کرنا اصول تنقید کے خلاف ہے۔ لیکن

اس فلم میں اردو بولتے فلم کی ترقی اور مانگ بتا رہی ہے کہ وہ جلد سے  
 جلد معیار پر پہنچنے کے لئے بے چین ہے۔ کمپنیوں نے مقبولیت کی وجہ سے روپیہ  
 کمایا اور اس روپیہ سے نگار خانوں کی آرائش میں اضافہ کیا اور اب وہ  
 ماہرین فن کی تلاش میں ہیں۔ یقین ہے کہ اسی سلسلہ میں وہ ان ضرورتوں  
 کی طرف بھی متوجہ ہوں گی جن کا ذکر ہم نے اوپر کیا ہے۔ اور جوں ہی کمپنیوں نے  
 ان کی طرف توجہ کی اور سختی سے ان کا خیال رکھا فلم سازی دن دوئی اور  
 رات چوگنی ترقی کریگی۔ اس کے ساتھ ہی ساتھ اردو ڈراما بھی ترقی کریگا۔

---



# مستقبل اردو ڈراما کا

(۱۰)

اردو ڈراما کا مستقبل شاندار ہونے کے لئے ضروری ہے کہ علمی و ادبی ادارے اس کی طرف توجہ کریں۔ ادب اور فن کے لحاظ سے ڈرامے پیش کریں۔ اس سلسلہ میں جامعہ ملیہ دہلی کی کوششیں قابل ذکر ہیں۔ ڈاکٹر عابد حسن اور محمد مجیب صاحب بی۔ اے سماجی اور اصلاحی ڈرامے لکھ رہے ہیں۔ اس کے علاوہ بچوں کیلئے نہایت پاکیزہ ڈرامے ڈاکٹر عابد حسن اور ڈاکٹر ذاکر حسین صاحبان لکھ رہے ہیں۔ اسٹیفنسن کالج دہلی کے پروفیسر اشتیاق حسین صاحب ڈراموں کی فنی ترقی میں بڑا حصہ لے رہے ہیں۔ ہندوستانی ایکاڈمی نے "فریڈم" اور "ناٹن" رواں اور نعیم الرحمن صاحبان سے ترجمہ کرائے۔ توقع ہے کہ دوسرے علمی و ادبی ادارے اس طرف جلد متوجہ ہوں گے۔

۱۰۔ دو رسائل کو ڈراما نگار اور نقاد پیدا کرنا چاہئے۔ "نیرنگ خیال"

کے اڈیٹر حکیم یوسف حسن صاحب نے ۱۹۲۷ء میں "تحفہ تیاتر" شایع کیا تھا۔ اس کے علاوہ اونہوں نے خود بھی بعض ڈرامے لکھے۔ ساتھی کے اڈیٹر شاہد احمد صاحب بی۔ اے آنرز نے بیٹر لنک کے ترجموں کا ٹھیکہ لے رکھا ہے۔ "بادگاز" نے پچھلے سال "ڈراما نمبر" نکالا۔ "شنا بھیاں" افسانوں اور ڈراموں کے لئے وقف ہے۔ اس کے علاوہ اردو کا ہر سالہ اسی کوشش میں ہے کہ ڈراموں کی اشاعت کا انتظام کرے۔ نقادوں کے سلسلہ میں فلمی رسائل سے بڑی توقع تھی لیکن انہوں نے بہت کم نقاد پیدا کئے کیونکہ ان کے رسائل کا معیار لپٹ ہے ضرورت ہے کہ وہ اس طرف زیادہ توجہ کریں اور فلمی ڈراموں پر آزادی کے ساتھ صحیح معنوں میں بے لاگ تنقید کریں جب تک فلمی ڈراموں کی اصلاح نہ ہوگی اردو ڈراما جمہوری حیثیت سے ترقی نہ کر سکیگا۔ ادبی رسائل نے ڈراموں سے دلچسپی لینے والوں کی فہرست میں بعض سنجیدہ مذاق رکھنے والے اصحاب کا اضافہ کیا۔ "کاروان" میں مجید ملک صاحب نے ایک ایکٹ کے بعض ڈرامے بہت اچھے لکھے۔ ناکارہ جید ادبی نے "خانہ جنگی" نیرنگ خیال میں شایع کر دیا۔ پطرس نے سالنامہ نیرنگ نیرنگ خیال میں "ٹائیس" نئے ڈھب سے پیش کیا اور تاثیر نے "سلومی" کا ترجمہ نیرنگ خیال میں شایع کر دیا۔ پطرس اور تاثیر ڈراما کے اچھے نقاد بھی ہیں۔ ان کے علاوہ رسائل نے بہت سے مصنفین مترجمین اور نقادوں

کو پیش کیا۔ لیکن چونکہ ان کا ذکر دوسرے ابواب میں آچکا ہے اسی لئے یہاں  
 نامناسب ہے۔ دوسرے مصنفین اور مترجمین تو کبھی نہ کبھی اردو ڈراموں  
 پر کچھ نہ کچھ لکھتے ہی رہتے ہیں لیکن متذکرہ بالا اصحاب ایک عرصہ سے  
 خاموش ہیں۔ اس لئے انہیں اردو ڈراموں کی طرف توجہ کرنے کی  
 زیادہ ضرورت ہے۔

ڈراما کی ترقی کیلئے ایسی ہیج کی اصلاح بہت ضروری ہے۔ اور یہ  
 اس وقت تک نہیں ہو سکتی جب تک کہ فن سے واقف اشخاص ان کو اپنے  
 ہاتھوں میں نہ لے لیں۔ اس کے ساتھ ہی ساتھ شوقیہ ڈرامیٹک کلب  
 کا قیام بھی ضروری ہے جو تجارتی اصول کو پیش نظر نہ رکھے بلکہ اس کا  
 مطمح نظر ادب اور فن کاری ہو۔ اس سلسلہ میں حیدرآباد کی دو انجمنیں  
 قابل ذکر ہیں ایک "انجمن ترقی ڈراما" اور دوسری "بزم تمثیل"۔ اول الذکر  
 محمد فضل الرحمن صاحب بی اے آنرز۔ عطاء الرحمن صاحب ابو ظفر عبد الواحد  
 صاحب ایم۔ اے محبوب علی صاحب طاہر ایم۔ اے۔ ایم ایڈ۔ محی الدین بیگ  
 صاحب بی۔ اے عصمت اللہ صاحب وغیرہ جیسے ڈراما سے دلچسپی لینے  
 والے حضرات کے زیر نگرانی ہے اور اس نے شرافت اللہ بیگ صاحب بی اے  
 شکور بیگ صاحب بی۔ اے ال ال بی۔ ظفر الحسن صاحب۔ عبد الرب صاحب۔  
 ظفر علی مرزا صاحب اور "غزنوی" جیسے اچھے اداکار پیدا کئے۔ اس نے

فضل الرحمن صاحب کے ظاہر باطن۔ نئی روشنی جشترات الارض اور عصمت امتد  
بیگ صاحب کا "غلط در غلط" کامیابی کے ساتھ پیش کئے۔ آخر الذکر انجمن  
عزیز احمد صاحب بی اے کا "مستقبل" پیش کر چکی ہے۔ اور اکبر دفا قافی کے  
ڈراما "زندگی" کو عنقریب ایٹیج کر نیوالی ہے۔

کالجوں میں بھی ڈراما ایٹک کلب کا قیام اردو ڈراما کی ترقی کا باعث  
ہوا۔ حیدرآباد میں نظام کالج۔ عثمانیہ کالج۔ سٹی کالج اورنگ آباد کالج  
کی انجمن خاص طور پر قابل ذکر ہیں۔ نظام کالج کی انجمن نے مصنف کتاب  
ہذا کے دو ڈرامے "معالطہ" اور "انتخاب جداگانہ" پیش کئے اور مسٹر  
شہر پار۔ مسٹر شاہنواز "قربشی بی بی اے۔ مسٹر عبدالحی بی بی اے مسٹر خورشید  
علی۔ مسٹر جے پال کشن۔ مسٹر بیارے موہن۔ مسٹر محمود۔ مسٹر کاظم حسین۔ مسٹر  
ہادی جعفری۔ مسٹر اقبال چند جیسے اچھے اداکار پیدا کئے۔ عثمانیہ کالج کی انجمن  
نے عزیز احمد صاحب بی اے کا ڈراما "کالج ڈے" ڈاکٹر عابد حسین صاحب  
کا "فاؤسٹ"۔ میر حسن بی بی اے و مخدوم محی الدین بی بی اے صاحبان کا ہوش  
کے ناخن" ایٹیج کئے اور مخدوم محی الدین صاحب جمیل احمد صاحب اور  
عباس علی خاں صاحب جیسے اچھے اداکار پیدا کئے۔ سٹی کالج کی انجمن نے  
شرافت امڈ بیگ صاحب بی اے کا ڈراما "غلط نہی" ایٹیج کیا۔ اورنگ آباد  
کالج کی انجمن نے مولوی وہاج الدین صاحب بی بی اے بی ٹی کا ڈراما نکاح بالجبر

اسٹیج کیا۔ نکاح بالجبر مولیر کا کامیاب ترجمہ ہے اس کو دو ایک اور انجمنوں نے  
 بھی اسٹیج کیا۔ اس کے علاوہ مختلف کالجوں اور ہوسٹلوں کی انجمنوں نے  
 ڈراما کو ترقی دینے کی کافی کوشش کی۔ اسی سلسلہ میں غلام محمد خاں صاحب  
 بی اے کے دو ڈرامے ”حسن سلوک“ اور ”کملہ“ اور سر نواز علی صاحبہ نوش  
 کا ”زود پیمان“ اور ظفر احسن صاحب کا ”طیب حاذق“ بھی قابل ذکر ہیں۔  
 حیدرآباد سے باہر جامعہ ملیہ کی انجمن نے ڈاکٹر ذاکر حسین عبدالغفار  
 مدہولی اور ڈاکٹر عابد حسن صاحبان کے اکثر ڈرامے کھیلے اسٹیفنسن کالج  
 دہلی کی انجمن نے اشتیاق حسین صاحب قمریشی کے بہت سے ڈرامے اسٹیج  
 کئے۔ ہندوستان سے باہر بھی اردو ڈراما اسٹیج کر نیکی کوششیں ہو رہی ہیں اس سلسلہ  
 میں جاپانی یونیورسٹی نے پہلی کامیاب کوشش کی اور سڈرٹن صاحب کے ڈراما  
 ”ماں کی پرتگیا“ کو پروفیسر برلاس کی نگرانی میں اسٹیج کیا۔ ان کے علاوہ دوسرے  
 کالجوں میں بھی ڈرامیٹک کلب ہیں اور جہاں نہیں ہیں وہاں ان کے قیام  
 کی کوششیں ہو رہی ہیں۔

ہماری یونیورسٹیوں کو چاہئے کہ ڈراموں کو نصاب میں رکھیں جس  
 طرح سے کہ شکسپیر یا دوسرے ڈراما نگاروں کے ڈرامے مختلف جماعتوں میں  
 شریک نصاب ہیں اسی طرح ناولوں اور افسانوں کے ساتھ ہی ساتھ اردو  
 ڈرامے بھی شامل کر لیں۔ اردو ڈرامے اگر نصاب میں رکھے جائیں گے تو یونیورسٹیوں

کے پروفیسروں اور طلباء میں ڈراما کا سنجیدہ مذاق پیدا ہو گا اور وہ نصاب  
 کے لئے عمدہ سے عمدہ ڈرامے لکھنے کی کوشش کریں گے۔ ہماری بعض  
 یونیورسٹیوں نے اس ضرورت کو محسوس کیا ہے اور رفتہ رفتہ ایک ایک  
 ڈراما داخل نصاب ہو رہا ہے۔ جہاں ڈراما شریک نصاب ہوا وہاں اصول  
 تنقید اور فن ڈراما سے متعلق لٹریچر بھی ہتیا ہو گا۔ کیونکہ طلباء کو اس کی  
 ضرورت ہوگی اور ضرورت کے ساتھ ہی ملک کے نقاد اس طرف متوجہ  
 ہوں گے۔ اس طرح ڈراموں کے ساتھ ساتھ تنقیدی اور فنی لٹریچر میں  
 بھی اضافہ ہوگا۔

گورنمنٹ اگر اردو ڈراما کی سرپرستی کرے تو ڈراما کو بہت فائدہ  
 پہنچ سکتا ہے جس طرح سے کہ لڑکیوں کے نصاب کیلئے گورنمنٹ کی طرف سے  
 انعامات مقرر تھے اور اس سلسلہ میں مصنفین اور مولفین کی امداد کیلئے  
 اور انہیں ترغیب دلائی گئی اسی طرح اگر ڈراموں پر بھی انعامات دئے  
 جائیں اور ڈراما نگاری کی ترغیب دلائی جائے تو بڑی مدد مل سکتی ہے۔  
 شکر ہے کہ اس ضرورت کو گورنمنٹ نے محسوس کیا اور بعض ڈراموں پر  
 انعامات عطا کئے۔ توقع ہے کہ آئندہ اس طرف زیادہ توجہ کی جائیگی۔  
 یہ ایک کھلی ہوئی حقیقت ہے کہ اگر بادشاہ - روسا - امراء اور  
 اہل ذوق اردو شاعری کی سرپرستی نہ فرماتے تو کیا تعجب کہ اردو شاعری

کا ذخیرہ اتنا نہ ہوتا جتنا کہ آج ہے۔ یہ اردو ڈراما کی یقیناً بد قسمتی ہے کہ اس کو ذی اقتدار اصحاب کی سرپرستی ابھی حال نہیں ہوئی۔ مگر یہ کیا کچھ کم ہے کہ ڈراما نگاری اب عامیاناہ چیز نہیں خیال کی جاتی۔ ڈراما نگار کو اب بری نظروں سے نہیں دیکھا جاتا۔ اس بارے میں تو خصوصاً شوقیہ ڈراماٹک کلب۔ کالج کی انجمنیں اور دوسرے علمی و ادبی اداروں نے بڑی جدوجہد سے ڈراما کو ہر حیثیت سے بہت بلند کیا۔ اسی وجہ سے ہم دیکھتے ہیں کہ امراد اور رٹو ساپ شوقیہ ڈراماٹک کلب اور کالج کی انجمنوں کی سرپرستی کر رہے ہیں اور مستقبل قریب میں وہ اور زیادہ مدد دینگے۔


فلم کمپنیوں کی اصلاح سے اردو ڈراما کی بڑی توقعات وابستہ ہیں۔ ایک ایسی مہل۔ احتجاج اور پروڈیگنڈے کی سخت ضرورت ہے کہ جس کی وجہ سے فلم کمپنیوں میں ڈراما نگاری کی خدمات ”پرانی طرز کے منشیوں“ کی بجائے نئے طرز کے فن اور ادیبی دلچسپی رکھنے والے ڈراما نگاروں کے سپرد کی جائیں۔ فلمی رسائیل کو چاہئے کہ ”سنت دیرینہ“ کے خلاف قدم اٹھائیں لیکن چونکہ ان میں سے اکثر ادبی معیار پر پورے نہیں اترتے اسی لئے یہ کام بھی اگر ادبی رسائیل ہی انجام دیں تو توقع ہو سکتی ہے کہ یہ مشکل بھی آسان ہو جائے گی۔

بلاشبہ اردو ڈراما کی ترقی کیلئے کوششیں ہو رہی ہیں لیکن ہماری

کوششوں میں اتحاد اور یکجہتی نہیں ہے۔ اس کی سخت ضرورت ہے کہ ہماری  
 اصلاحی انجمنیں علمی ادارے۔ شوقیہ ڈرامٹیک کلب۔ رسائیل وغیرہ متفقہ  
 طور لائیجہ عمل تجویز کریں اور اس پر سختی کے ساتھ پابند رہیں۔ ایک  
 "آل انڈیا ڈرامٹیک اسوسی ایشن" ہو اور مقامی انجمنیں ادارے اور  
 کلب سب کے سب مرکزی اسوسی ایشن سے ملحق کر دئے جائیں۔ اس طرح  
 ایک مقررہ نظام العمل مرتب ہو سکتا ہے اور اتحاد عمل کے ذریعہ کل کی  
 کامیابی آج ہی حاصل کی جاسکتی ہے۔



# فہرست



- (1) An Introduction to Dramatic Theory  
By Allardyce Nicoll.
- (2) Some Dramatic Opinions  
By Sydney W. Carroll.
- (3) On Dramatic method By H. G. Barker.
- (4) Bernard Shaw By Frank Harris
- (5) The English Stage By Allardyce Nicoll.
- (6) Mr. Dean's Lectures
- (7) A Study of the modern drama  
By H. Barrett. H. Clark.
- (8) An Essay on Laughter By J. Sully.
- (9) The Tragical in daily life

By Maeterlinck.

- (11) Le Rive By Bergson.  
 (12) Shakespeare in India By C. J. Sisson.  
 (13) The Indian Theatre By Yagnik.  
 (14) My life in art By Stanislavsky.  
 (15) Wit & its relation to the unconscious.  
 (16) The development of drama

By Brander Mathew.

- (17) A Study of Drama By B. Mathew.  
 (18) The principle of Play-making By do  
 (19) The Psychology of Laughter & Comedy

By J. Y. T. Greig.

- (۲۰) نائک ساگر از محمد عمر نور الہی صاحبان  
 (۲۱) "شرح اندر سبھا" از پروفیسر مسعود حسن رضوی ادیب مطبوعہ رسالہ اردو ۱۹۲۴ء  
 (۲۲) مضامین تشریح متعلقہ اندر سبھا مطبوعہ "دلگداز"  
 (۲۳) مقدمہ "و کرم اردسی" از عزیز مرزا صاحب مرحوم  
 (۲۴) "تحفہ تیاتر" (خاص نمبر نیرنگ خیال جولائی ۱۹۲۴ء)

(۲۵) "اردو ڈراما کی مفاہیمیں" از امتیاز علی صاحب تاج مطبوعہ "کارروان" ۱۹۳۲ء۔  
 (۲۶) مقدمہ "فریب عمل" از تارا چند صاحب۔

(۲۷) مقدمہ راج دلاری از لالہ کنور سین صاحب۔

(۲۸) "تقریب" تین ٹوپیاں از محمد عمر نور الہی صاحبان۔

(۲۹) تقریب "باپ کا گناہ" از حکیم احمد شجاع صاحب۔

(۳۰) دیباچہ "ڈراما اکبر" از آغا طاہر صاحب۔

(۳۱) دیباچہ "ہمزاد" از اشتیاق حسین صاحب قریشی۔

(۳۲) دیباچہ "معلم اسود"۔

(۳۳) دیباچہ "گناہ کی دیوار"۔

(۳۴) "جدید تھیٹر اور ڈراما" از جمیل الرحمن صاحب بی اے مطبوعہ "کارروان" ۱۹۳۳ء۔

(۳۵) "اردو ڈراما" از محمد حسین صاحب ادیب مطبوعہ بہایوں۔ جون جولائی

۱۹۳۲ء۔

(۳۶) "اسلامی لٹریچر میں ڈراما کا فقدان" از محمد حسین صاحب ادیب مطبوعہ

"ساتھی" جنوری ۱۹۳۲ء۔

# اردو میں ڈراما نگاری

مصنف

سید بادشاہ حسین حیدر آبادی

طے کا پتہ: آرکیڈ یا نیوز آفسی۔ بازار نورخاں۔ حیدر آباد دکن۔ قیمت دو روپیے۔

جناب سید بادشاہ حسین صاحب نے اردو میں ڈراما نگاری کے نام سے ۲۹ صفحات کی

ایک عمدہ کتاب شائع کی ہے جس کے ابواب حسبِ ذیل ہیں: (۱) ڈراما کی ابتدا (۲)

ڈراما کی قسمیں (۳) ڈراما اور ٹھیٹر (۴) اردو ڈراما کی پیدائش (۵) اندر سمجھا (۶) قدیم

ڈراموں کی بعض اہم خصوصیات (۷) طرزِ قدیم کے علمبردار (۸) ٹھیکسیر کے ترجمے (۹) دوسرے

قدیم ترجمے (۱۰) قدیم ناٹک کمپنیاں (۱۱) طرزِ جدید کے پیشرو (۱۲) طرزِ جدید کے پیرو (۱۳)

فلم اور اردو ڈراما (۱۴) اردو ڈراما کا مستقبل۔ آخر میں اس کتاب کی ترتیب میں جن کتابوں

اور مضامین سے مدد لگی ہے ان کی فہرست درج ہے اور ان کی تعداد ۳۶ ہے۔ اس مصنف کی

کاوش و تحقیق کا پتہ چلتا ہے۔ ڈراما نگاروں کے طرز کے لحاظ سے اس کتاب میں تین دور

تایم کئے گئے ہیں۔ قدیم، متوسط اور جدید۔ پہلے ان کی خصوصیات بیان کی ہیں اور

پھر ان کی تصنیفات پر مختصر نوٹ لکھے ہیں۔ اس کتاب کا ہر باب اس لائق ہے کہ

اس کا مطالعہ غور سے کیا جائے۔ مصنف کی سعی مشکور ہے کہ ان کے ہاتھوں ایک بہت

بڑی کمی مغفول حد تک پوری ہو گئی۔ اس کتاب میں نہ صرف اردو ڈراما کی تاریخ خوش

الوہی بیان کی ہے بلکہ فنی معلومات کا ایک ذخیرہ بھی اس میں شامل کیا ہے۔ یہ کتاب اس  
 لائق ہے کہ ہر درسگاہ اور لائبریری میں اسے شامل کیا جائے۔ ساتھی۔ دہلی۔  
 اردو ڈراما سے متعلق ایک مستقل تصنیف کی ضرورت تھی۔ اس لحاظ سے بادشاہ حسین صاحب کی  
 کاوش لائق تحسین ہے کہ انہوں نے اس کمی کو بڑی حد تک پورا کر دیا۔ ایک باب فلم سے بھی متعلق ہے۔  
 اس موضوع پر فلمی مسائل میں آئے دن بہت کچھ لکھا جاتا ہے لیکن ان کی روح اپنے جسم کے مطابق  
 ہوتی ہے۔ موصوف نے اس باب کو بھی تحقیق و کاوش سے پیش کیا ہے اور ایسا کیوں نہ ہو جہاں  
 اعلیٰ تعلیم کے ساتھ ایک جوان دماغ ہوگا وہاں ہر نتیجہ فکر اور ہر رشتہ قلم اپنی نظر آپ ہوگا۔  
 کامران۔ دہلی۔

یہ دلچسپ و محققانہ تصنیف پندرہ مختلف ابواب پر مشتمل ہے۔ ہمارے نزدیک یہ کتاب  
 مفید اور پراز معلومات ہے۔ جن حضرات کے طبائع کو تحقیقات سے لگاؤ ہے ان کے لئے  
 اس کا مطالعہ بہت دلچسپ ہوگا۔ زمانہ۔ کراچی۔

یہ کتاب اردو میں تمثیل نگاری کی کیفیت پر ایک مبسوط تبصرہ ہے۔  
 فاضل مصنف نے نہایت شرح و بسط کے ساتھ تمثیل کی مختلف اصناف پر  
 روشنی ڈالی ہے۔ اداکاروں کی حرکات و سکنات سے بھی اس کتاب میں  
 مفصل بحث کی گئی ہے کہ انہیں اپنا کردار ادا کرتے وقت کن کن خاص  
 باتوں کا لحاظ رکھنا چاہئے۔ جامعہ۔ دہلی

ادبیات میں ڈراما ہی وہ چیز ہے جو نفسیات، انسانی سے "تادیبی"

تعلق رکھتی ہے اور اس لئے اس کی ترقی یقیناً ایک قوم کی ترقی ہے۔ کتاب مفید ہے اور کافی معلومات اس میں فراہم کر دی گئی ہیں۔ اس کتاب کے مصنف حیدرآباد کے ایک خوش فکر نوجوان ہیں اور اس سے قبل بھی دو ایک کتابیں ان کی شائع ہو چکی ہیں۔ "نگار۔ کلکتہ۔"

"اردو ڈراما پر قلم اٹھانا کوئی آسان کام نہیں۔ سید صاحب موصوف نے اپنی کتاب کو جس محنت و کاوش سے ترتیب دیا ہے اور جس کثرت سے معلومات فراہم کی ہیں وہ انہیں کا حصہ ہے۔ ان کی آراء اور ڈراموں اور ڈرامانگاروں کے متعلق پہلے نقادوں کی بہ نسبت زیادہ صائب اور زیادہ تحقیق کا نتیجہ معلوم ہوتی ہیں۔ ہمیں امید ہے کہ اس کتاب کی کما حقہ قدر کی جائے گی۔" ادبی دنیا۔ لاہور

"سید بادشاہ حسین صاحب نے اس موضوع پر خاص طور سے کتاب کی صورت میں نظر ڈالنے کی یہ پہلی کوشش کی ہے اور اچھی کوشش ہے۔ کتاب کے دیباچہ میں نقاد کی حیثیت پر ایک دلچسپ بحث کی ہے۔ اس کتاب کا مطالعہ دلچسپ بھی ہے اور اپنے موضوع کے مزید مطالعہ کے لئے شوق انگیز بھی۔" روزنامہ رہبر و کن حیدرآباد

"اس کتاب کے مصنف حیدرآباد کے بہت اچھے مضمون نگار ہیں۔ اس کتاب کے ہر عنوان پر مصنف نے بڑی عمرگی کے ساتھ بحث کی ہے حتی الامکان

